

UTTARAKHAND OPEN UNIVERSITY



اتراکھنڈ اوپن یونیورسٹی

MAUL-102

Masnavi, Marsia Aur Nazm

(ایم-اے اردو سال اول)

دوسرا پرچہ

مثنوی، مرثیہ اور نظم



MAULANA AZAD NATIONAL URDU UNIVERSITY,

HYDERABAD

MAUL-102

(ایم-اے اردو سال اول)

دوسرا پرچہ

مثنوی 'مرثیہ اور نظم



Uttarakhand Open University, Haldwani-263139 (Nainital)

Phone: 05946-261122, 261123 Toll free No. 1800 180 4025

Fax: 05946-264232, E-mail: [info@uou.ac.in](mailto:info@uou.ac.in), <http://uou.ac.in>

## ایڈمنسٹریٹو و اکیڈمک انتظامیہ

---

پروفیسر سہماش دھولیا

وائس چانسلر، اترکھنڈ اوپن یونیورسٹی ہلدوانی۔

پروفیسر اچ پی شکلا

ڈائریکٹر اسکول آف لیٹریچر، اترکھنڈ اوپن یونیورسٹی ہلدوانی۔

پروفیسر گر جا پانڈے

رجسٹرار، اترکھنڈ اوپن یونیورسٹی ہلدوانی۔

ڈاکٹر اختر علی

کورس کوآرڈینیٹر و اکیڈمک ایسوسی ایٹ، شعبہ اردو

اترکھنڈ اوپن یونیورسٹی ہلدوانی۔

---

اترکھنڈ اوپن یونیورسٹی کے لیے مولانا آزاد نیشنل اردو یونیورسٹی حیدرآباد سے حاصل اجازت (ایم-او-یو) کے بعد رجسٹرار، اترکھنڈ اوپن یونیورسٹی

اشاعت۔ جولائی ۲۰۱۳

ہلدوانی کے ذریعہ ری پرنٹنگ کاپی کی شکل میں شائع کیا گیا۔

ایم۔ اے 'اردو' سال اول  
فصلاتی تعلیم

دوسرا پرچہ

مثنوی، مرثیہ اور نظم

اکائی 1 تا 28



مولانا آزاد نیشنل اردو یونیورسٹی

گچی باؤلی، حیدرآباد 500 032

مدیر : پروفیسر اشرف رفیع

مضمون نگار :

14..... اکائی	پروفیسر قاضی عبید الرحمن ہاشمی	1,16..... اکائی	ڈاکٹر نسیم الدین فریس
17,28..... اکائی	پروفیسر سلیمان اطہر جاوید	2,3,15..... اکائی	پروفیسر ایس۔ مسعود سراج
18,19..... اکائی	پروفیسر یوسف سرمست	4,20..... اکائی	پروفیسر محمد علی اثر
21,22,24..... اکائی	ڈاکٹر مجید بیدار	5,6,13..... اکائی	ڈاکٹر عقیل ہاشمی
23,26,27..... اکائی	پروفیسر بیگ احساس	7,8,9..... اکائی	پروفیسر مجاور حسین رضوی
25..... اکائی	ڈاکٹر خلیق انجم	10,11,12..... اکائی	پروفیسر قمر جہاں

کورس کو آرڈی نیٹر

ڈاکٹر نکہت جہاں

**نظامت فاصلاتی تعلیم**

EPABX : 040-23006612-15, Fax : (040) 23006121

Extn. 305	ڈاکٹر کٹر	پروفیسر۔ کے آر۔ اقبال احمد
Extn. 304	پروفیسر	ڈاکٹر مظہر الدین فاروقی
Extn. 126	ریڈر	ڈاکٹر بی۔ فضل الرحمن
Extn. 121	اسسٹنٹ ڈاکٹر کٹر	ڈاکٹر علی رضا موسوی
Extn. 123	اسسٹنٹ ڈاکٹر کٹر	جناب شہید خان
Extn. 330	لکچرر	ڈاکٹر نکہت جہاں
Extn. 125	اسسٹنٹ رجسٹرار	جناب ہمیش کمار ویراگی

مولانا آزاد نیشنل اردو یونیورسٹی

طبع : 2011



طباع : EMESCO BOOKS, HYDERABAD - 29

اس کتاب کا کوئی بھی حصہ کسی بھی انداز میں یونیورسٹی کی تحریری اجازت کے بغیر استعمال نہیں کیا جاسکتا۔  
مزید معلومات کے لئے ڈاکٹر نکہت جہاں، نظامت فاصلاتی تعلیم، مولانا آزاد نیشنل اردو یونیورسٹی گنجا باؤلی، حیدرآباد 500032 سے رابطہ پیدا کریں۔

## پیش لفظ

پارلیمنٹ کے ایک ایکٹ کے تحت جنوری 1998ء میں مولانا آزاد نیشنل اردو یونیورسٹی کا قیام عمل میں آیا جس میں اس یونیورسٹی کو روایتی اور فاصلاتی دونوں ہی طریقوں سے تعلیم و تدریس کی سہولتیں فراہم کرنے کا اہتمام بخشا گیا۔ اردو ذریعہ تعلیم کی ملک کی واحد اور منفرد یونیورسٹی ہونے کے ناطے اردو یونیورسٹی نے ملک کے طول و عرض میں پھیلی ہوئی تمام تر اردو آبادی کا احاطہ کرنے اور اس کے فیوض و برکات سے زیادہ سے زیادہ لوگوں کو مستفید کرنے کا فیصلہ کیا اور اس مقصد کی تکمیل کے لیے یونیورسٹی میں فاصلاتی طریقہ تعلیم کو اولیت دی گئی اس لیے کہ اردو والے ملک کی ہر ریاست میں آباد ہیں اور یونیورسٹی کے شمرات اُن تک پہنچانے کے لیے فاصلاتی نظام سے زیادہ موثر اور کارگر کوئی طریقہ نہیں ہو سکتا۔ اس نظام تعلیم کی اپنی خصوصیات اور امتیازات ہیں جن میں ایک اہم اور کلیدی نکتہ یہ ہے کہ اس میں ہر کورس کے تمام طالب علموں کو مکمل نصابی مواد فراہم کرنا لازمی ہے۔ گویا کسی کورس کے آغاز سے قبل نصابی کتب کی تصنیف و تالیف اور اشاعت کا کام انجام دینا ہوگا۔ اور جب تمام علوم و مضامین کا نصابی مواد اردو میں مطلوب ہو تو یہ کام مزید دقت طلب اور دشوار گزار ہو جاتا ہے۔ شروع ہی سے یہ چیلنج اردو یونیورسٹی کے پیش نظر رہا ہے جس سے نپٹنے کے لیے جولائی 1998ء میں ٹرانسلیشن ڈویژن کی داغ بیل ڈالی گئی۔ بظاہر یہ شعبہ ترقی سے کمی و زور یوں تک محدود معلوم ہوتا ہے لیکن ٹرانسلیشن ڈویژن کی خصوصیت یہ رہی ہے کہ قیام کے ابتدائی دنوں ہی سے اپنے نام سے مندرج ہونے والے دائرہ کار سے کافی آگے بڑھ کر کام کرتا رہا ہے۔ بنیادی طور پر یہ شعبہ اردو یونیورسٹی کے لیے درکار نصابی مواد کی تیاری اور اشاعت کا کام انجام دیتا رہا ہے۔ تعلیمی پروگرام کے فوری آغاز کے لیے ابتدا میں ڈاکٹری آرمیڈ کراؤپن یونیورسٹی کالجی اے اور بی ایس سی کا نصابی مواد مستعار لیا گیا اور جزوی ترمیمات کے بعد شائع کر لیا گیا۔ اس کے بعد تراجم پر توجہ کی گئی اور اندرا گاندھی نیشنل اوپن یونیورسٹی کی بی بی کام کی 54 کتابوں کو انگریزی سے اردو میں منتقل کیا گیا۔ اردو میں پہلی بار کورس میں گریجویٹ سطح کی نصابی کتابیں تیار ہو سکیں۔ کمپیوٹنگ کورس کی 12 کتابیں بھی انگریزی سے ترقی کے بعد شائع کی گئیں۔ اس کے علاوہ ٹرانسلیشن ڈویژن نے انگریزی اور ہندی کے ذریعے اہلیت اردو کے دوسری فیکلٹی کورس، فنکشنل انگلش کے ایک سرٹیفکیٹ کورس اور منیجنگ انگلش کے ایک ڈپلومہ کورس کی کتابیں ماہرین کے مرتبہ نصاب کے مطابق تیار کیں۔ اسی طرح یونیورسٹی اب فاصلاتی تعلیم کے گریجویٹ سطح کے نصاب کی تیاری میں بھی مصروف ہے تاکہ اس یونیورسٹی کے طلبہ کی ضروریات کے مطابق عصری تقاضوں سے ہم آہنگ کتابیں تیار ہو سکیں۔

پوسٹ گریجویٹ کی سطح پر فاصلاتی طرز پر اردو یونیورسٹی میں سب سے پہلے ایم اے اردو کے آغاز کا فیصلہ کیا گیا جس کے لیے مختلف جامعات کے سفیر اساتذہ نے نصاب تیار کیا۔ یہ نصاب سال اول اور سال دوم کے آٹھ پرچوں پر مشتمل ہے۔ نصابی کمیٹی کا خیال تھا کہ اردو زبان پر عبور کے لیے فارسی زبان و ادب سے کسی حد تک واقفیت ضروری ہے۔ نیز قومی یونیورسٹی کے طالب علموں کو قومی زبان سے بھی قریب تر رکھنے کی ضرورت ہے چنانچہ ایم اے سال اول میں فارسی اور ہندی کا ایک مشترکہ پرچہ شامل کیا گیا ہے۔ اردو زبان و ادب کی تاریخ، دکنیات، کلاسیکی نثر و نظم، جدید ادب، فکشن، ادبی تحریکات و رجحانات سے متعلق مختلف اہم عنوانات پر ملک کی یونیورسٹیوں سے وابستہ قابل اساتذہ کرام سے اسباق لکھوائے گئے ہیں۔ طالب علموں سے یہ توقع کی جاتی ہے کہ وہ فراہم کردہ نصابی کتابوں کے علاوہ جہاں تک ممکن ہو سکے مشاورتی جماعتوں اور سفارش کردہ کتابوں سے بھی استفادہ کریں گے۔

اگر آپ زیر نظر کتاب میں کوئی غلطی یا کمی محسوس کریں تو ہمیں ضرور مطلع کریں تاکہ ماہرین سے مشورے کے بعد آئندہ اشاعت میں ترمیم کی جاسکے۔

ایم ایم بیٹا  
(پروفیسر لے ایم پٹھان)  
وائس چانسلر

ایم۔ اے اُردو  
سال اول (فصلاتی تعلیم)

دوسرا پرچہ: مثنوی، مرثیہ اور نظم  
ایڈیٹر: پروفیسر اشرف رفیع

صفحہ نمبر	مضمون	اکائی نمبر
5	شمالی ہند میں اردو مثنوی کا آغاز و ارتقا	1 اکائی
22	دکن میں اردو مثنوی کا آغاز و ارتقا	2 اکائی
35	مثنوی کا فن، ادبی اور تہذیبی اہمیت	3 اکائی
47	غواصی، حیات، ادبی کارنامے اور سیف الملوک و بدیع الجمال کا جائزہ	4 اکائی
60	میر حسن، حیات، ادبی کارنامے اور سحر الیامان کا خصوصی مطالعہ	5 اکائی
87	پنڈت دیانند کرسنیم کی مثنوی ”گلزار نسیم“ کا اجمالی جائزہ	6 اکائی
113	شوق، حیات و کارنامے اور مثنوی زہر عشق کا جائزہ	7 اکائی
138	اُردو مرثیہ کا آغاز و ارتقا	8 اکائی
149	مرثیہ کا فن، ادبی اور تہذیبی اہمیت، مقبولیت کے اسباب	9 اکائی
162	انیس: حیات، مرثیہ نگاری میں ان کا مقام، شامل نصاب مرثیے کا تجزیہ	10 اکائی
194	دبیر: حیات، مرثیہ نگاری میں ان کا مقام، شامل نصاب مرثیے کا تجزیہ	11 اکائی
219	وحید اختر کی مرثیہ نگاری	12 اکائی
246	مراثی انیس و دبیر کا تقابلی مطالعہ	13 اکائی

صفحہ نمبر	مضمون	اکائی نمبر
257	اردو نظم کا آغاز و ارتقا	اکائی 14
268	دکن میں نظم نگاری	اکائی 15
279	شمالی ہند میں نظم نگاری	اکائی 16
296	نظم کی مختلف ہیئتیں	اکائی 17
231	ترقی پسند تحریک اور نظم نگاری	اکائی 18
315	حلقہ ارباب ذوق کی نظم نگاری	اکائی 19
325	سلطان محمد ظفر علی قطب شاہ۔ حیات اور نظم نگاری	اکائی 20
338	نظیر اکبر آبادی۔ حیات، شخصیت، کارنامے اور نظم نگاری	اکائی 21
356	مولانا حالی، حیات، شخصیت، کارنامے اور نظم نگاری	اکائی 22
376	اقبال: حیات، کارنامے اور نظم نگاری	اکائی 23
395	اختر شیرانی۔۔ حیات، کارنامے اور نظم نگاری کی خصوصیات	اکائی 24
418	جوش ملیح آبادی۔ حیات اور نظم نگاری	اکائی 25
434	فیض، حیات، کارنامے اور نظم نگاری	اکائی 26
459	مخدوم: حیات، کارنامے، نظم نگاری کی خصوصیات	اکائی 27
477	اختر الایمان: حیات، نظم نگاری کی خصوصیات	اکائی 28



## اکائی 1 - شمالی ہند میں اردو مثنوی کا آغاز و ارتقا

ساخت

تمہید	1.1
شمالی ہند میں مثنوی کے اولین نمونے	1.2
میر وسودا کا دور	1.3
میر اثر اور میر حسن کا دور	1.4
مومن اور نسیم	1.5
مرزا شوق اور واجد علی شاہ اختر	1.6
امیر مینائی اور ان کے معاصرین	1.7
جدید مثنوی	1.8
خلاصہ	1.9
نمونہ امتحانی سوالات	1.10
فرہنگ	1.11
سفارش کردہ کتابیں	1.12

### 1.1 تمہید

مثنوی اردو کی چار اہم اور مشہور شعری اصناف میں سے ایک ہے۔ یہ خارجی یا بیانیہ شاعری کی نمائندہ صنف ہے جس میں عشقیہ داستانوں کے علاوہ فکر انگیز مضامین بھی بیان کیے جاتے ہیں۔ شاعری کی دیگر اصناف پر مثنوی کو اس کی بعض خوبیوں کی وجہ سے فوقیت اور برتری حاصل ہے۔ چنانچہ حالی کہتے ہیں ”مثنوی سب سے زیادہ مفید اور بہ کار آمد صنف ہے۔“ اسی طرح شبلی لکھتے ہیں ”یہ صنف تمام انواع شاعری کی بہ نسبت زیادہ مفید زیادہ وسیع اور زیادہ ہمہ گیر ہے“

مثنوی عربی زبان کا لفظ ہے لیکن یہ فارسی شعرا کی ایجاد ہے۔ عربی میں مثنوی نہیں پائی جاتی۔ اردو کے قدیم دکنی شعرا نے فارسی سے خوشہ چینی کر کے دکنی میں مثنوی کی روایت کی داغ بیل ڈالی۔ مثنوی کو دکنی شعرا کی سب سے مرغوب اور محبوب صنف ہونے کا اعزاز حاصل ہے۔ دکنی کے ہر بڑے شاعر نے مثنوی لکھی۔ دکنی دور دراصل مثنوی کا دور تھا۔ اس اکائی میں شمالی ہند میں مثنوی کے ارتقا کا جائزہ لیا جائے گا۔

### 1.2 شمالی ہند میں مثنوی کے اولین نمونے

شمالی ہند میں مثنوی کے آغاز سے بحث کرتے ہوئے بعض محققوں نے بابا فرید گنج شکر اور حضرت امیر خسرو سے منسوب بعض اشعار کو شمالی ہند کی مثنوی کے اولین نمونے قرار دینے کی کوشش کی ہے۔ لیکن ان اشعار کی زبان اتنی صاف ہے کہ انہیں بابا فرید اور امیر خسرو کی تصنیف سمجھنا غلط ہے۔ افضل (متوفی 1035 م 1625) کی ”بکت کہانی“ کو شمالی ہند کی پہلی مستند مثنوی مانا جاتا ہے۔ ”بکت کہانی“ درحقیقت بارہ ماسہ ہے جس میں ایک بیوی اپنے شوہر کی جدائی میں ہر مہینہ اپنے دل پر گزرنے والی کیفیات کا اظہار کرتی ہے۔ بارہ ماسہ مثنوی سے الگ ایک مستقل صنف ہے۔

شمالی ہند کی قدیم ترین مثنویوں میں شیخ عبداللہ امین کی مثنوی ”فقہ ہندی“ اہم ہے۔ امین نے یہ مثنوی اورنگ زیب عالمگیر کے زمانے میں لکھی۔ اس کا سنہ تصنیف 1074ھ 1644ء ہے۔ اس میں فقہی مسائل بیان کیے گئے ہیں۔ اسی دور میں محبوب عالم عرف شیخ جیون نے چار مثنویاں لکھیں جن کے

نام یہ ہیں (1) محشر نامہ (2) درد نامہ (3) خواب نامہ پیغمبر (4) دھیر نامہ بی بی فاطمہؑ۔ ان میں درد نامہ طویل مثنوی ہے جو تقریباً پونے تین ہزار اشعار پر مشتمل ہے۔ اس میں آنحضرتؐ کی ولادت اور وصال کے واقعات بیان کیے گئے ہیں۔

شمالی ہند کے قدیم شعرا میں جعفر زلیٰ نہایت اہم ہے۔ اس کے کلام میں مثنویوں کی تعداد کافی ہے۔ اس کی ایک طویل مثنوی ”ظفر نامہ اورنگ زیب شاہ عالم گیر بادشاہ غازی“ ہے، جس میں عالمگیر کی فتوحات دکن کا ذکر ہے۔ دوسری مختصر مثنویوں میں درصفت پیری، طوطی نامہ، صفت جلوس اعظم شاہ بعد عالمگیر مرثیہ اورنگ زیب اور سیس نامہ قابل ذکر ہیں۔ زلیٰ کے کلام میں سیاسی انتشار، معاشی پریشان حالی اور حکمرانوں کی نااہلی پر طنز ملتا ہے۔ اس کے ہاں ابتذال اور سو قیت ہے جو کبھی فحش بھی ہو جاتی ہے۔

جعفر زلیٰ کا ہم عصر اسماعیل امر وہوی ہے جس نے دو مثنویاں ’تولد نامہ بی بی فاطمہؑ‘ (1105ھ م 1694ء) اور قصہ معجزہ انار (1120ھ م 1709ء) لکھیں۔ اس کی زبان پر دکئی کا اثر ہے۔

اسی دور کے ایک اہم شاعر فائز دہلوی ہیں۔ جنہوں نے سولہ مختصر مثنویاں لکھیں۔ ان کی چند مثنویوں کے نام یہ ہیں۔ مناجات، درمدح شاہ ولایت، تعریف پگھٹ، تعریف ہولی، در وصف بھنگیوں، تعریف جوگن، در وصف کاچھن، تعریف تنبولن مان اور گوجری وغیرہ۔ مثنویوں کے موضوعات سے حسن پرستی کا اظہار ہوتا ہے۔ یہ چھوٹی چھوٹی مثنویاں توضیحی نوعیت کی ہیں ان میں مقامی رنگ کی جھلک نمایاں ہے۔

فائز کے ہم عصر نجم الدین شاہ مبارک آبرو تھے۔ آبرو نے آرائش معشوق یا آرائش خواہاں کے موضوع پر 225 اشعار کی ایک مثنوی لکھی جس سے اس زمانے کی پوشاکوں اور لوازمات آرائش کا پتہ چلتا ہے۔

شاہ حاتم کا شمار بھی شمالی ہند کے قدیم شعرا میں ہوتا ہے۔ ان کے مرتبہ ”دیوان زادہ“ میں پانچ مثنویاں شامل ہیں جن کے نام اس طرح ہیں:

1. مثنوی سراپا
2. ساقی نامہ
3. وصف قبوہ
4. وصف تمباکو و حقد
5. مثنوی بہار یہ مسکلی بہ بزم عشرت

ان مثنویوں کے عنوانات سے ان کے موضوعات کا پتہ چلتا ہے۔ حاتم کی مثنویوں میں بزم عشرت نسبتاً طویل ہے۔ اس میں کئی عنوانات ہیں جیسے حمد و توحید، تمہید آغاز سخن، وصف شاہ جہاں آباد دہلی، وصف بادشاہ وغیرہ۔

اسی زمانے میں دلی کے ادبی مرکز سے دور پھلواری شریف (بہار) میں شاہ آیت اللہ جوہری نے 1161ھ م 1748 میں ”گوہر جوہری“ کے نام سے 2304 اشعار پر مشتمل ایک مثنوی لکھی جس میں کچھ قصے اور عشق و معرفت کی باتیں بیان کی گئی ہیں۔ شمالی ہند کے ان اولین شعرا کے کارناموں کی بدولت میر وسودا کے عہد کے آنے تک اردو میں مثنوی کی روایت ایک پختہ صورت اختیار کر لیتی ہے۔

### اپنی معلومات کی جانچ:

1. شیخ فرید گنج شکر اور امیر خسرو سے منسوب اشعار کو اردو کی اولین مثنویاں کیوں نہیں کہنا چاہیے؟
2. ’بارہ ماسہ‘ کسے کہتے ہیں؟
3. شیخ عبداللہ امین کی مثنوی کا موضوع کیا ہے؟
4. محبوب عالم شیخ جیون کی مثنویوں کے نام بتائیے۔
5. فائز نے کن موضوعات پر مثنویاں لکھیں؟

### 1.3 میر وسودا کا دور

سودا 1195ھ م 1781ء

مرزا محمد رفیع سودا ایک قادر الکلام شاعر تھے۔ انہوں نے قصیدہ گوئی میں کمال پیدا کیا تاہم غزل اور دیگر اصناف سخن میں بھی انہوں نے طبع آزمائی کی۔ انہوں نے مثنویاں بھی لکھیں۔ سودا کی مثنویوں کی کل تعداد 24 ہے جنہیں موضوعات کے اعتبار سے سات زمروں میں تقسیم کیا جاسکتا ہے۔

1. عاشقانہ : قصہ پسر شیشہ گروزگر
2. ہجو یہ : ہجو پیل راجہ زرت سنگھ، ہجو میر ضاحک، ہجو شیدی فولاد خاں کولتوال، ہجو امیر بخیل وغیرہ
3. مدحیہ : تعریف شکار آصف الدولہ، تعریف چاہ مومن خاں۔ تعریف دیوان اشعار مہربان خاں وغیرہ
4. اخلاقی : مثنوی در بارہ زن و شوہر
5. ادبی تنقید : معانی بیت مولانا روم، سمیل ہدایت
6. مکتوبات : خط در اشتیاق۔ خط در شکایت
7. موسم : مثنوی در شکایت موسم گرما

سودا نے ہجو یہ اور مدحیہ مثنویوں میں سارا زور طبیعت صرف کیا ہے۔ سودا نے ہجو کو ایک فن کی حیثیت دی اور اسے موثر اور پہلو دار بنا کر پیش کیا۔ سودا کی مدحیہ مثنویوں پر قصیدے کا رنگ غالب ہے۔ قصیدے سے سودا کی طبیعت کو جو مناسبت تھی وہ ان کی مثنویوں میں اپنی جھلک دکھاتی ہے۔ سودا کی عشقیہ مثنوی ”عشق شیشہ گر بہ زگر پسر“ ان کی سب سے طویل مثنوی ہے۔ یہ پانچ سوا شعرا پر مشتمل ہے۔ درحقیقت اسی ایک مثنوی کو سودا نے روایتی انداز میں لکھا ہے یعنی ابتدا میں حمد، نعت، منقبت پھر ساقی نامہ اس کے بعد قصے کا آغاز آخر میں خاتمہ۔ یہ اجزا وہی ہیں جو عام طور پر فارسی اور اردو کی بڑی مثنویوں میں ملتے ہیں۔ سودا نے یہ مثنوی 1188ھ 1775ء اور 1198ھ 1781ء کے درمیان لکھی۔ اس مثنوی میں قصہ در قصہ کی تکنیک استعمال کی گئی ہے۔

عام طور پر سودا کی مثنویوں میں قصہ پن کی کمی کا احساس ہوتا ہے۔ وہ مثنویوں کے درمیان چھوٹی چھوٹی حکایتیں بیان کر کے اس کی کوپورا کرنے کی کوشش کرتے ہیں۔ ان کی مثنویوں میں قصیدے کا سامبالغہ نظر آتا ہے جس سے مثنوی کی سادگی اور اثر انگیزی متاثر ہو جاتی ہے۔ عشقیہ مثنویوں میں جس سوز و گداز کی ضرورت ہوتی ہے سودا کی طبیعت اس سے عاری تھی۔ منظر نگاری میں محاکات کی بجائے تخیل کی بلند پروازی، معنی آفرینی اور مبالغہ سے کام لیا ہے۔ ان کی ہجو یہ مثنویوں کو طنز و تمسخر اور مزاح و مستحکمہ کا بے نظیر مرقع کہا جاسکتا ہے۔

میر تقی میر 1225ھ 1810ء

میر تقی میر غزل ہی کے نہیں مثنوی کے بھی مسلم الثبوت استاد ہیں۔ انہوں نے کل 38 مثنویاں لکھی ہیں۔ میر کی ان تمام مثنویوں کو موضوع کے اعتبار سے چار عنوانات میں تقسیم کیا جاسکتا ہے۔

(ا) عشقیہ: جیسے خواب و خیال، شعلہ شوق، دریائے عشق اور اے عجز عشق وغیرہ

(ب) واقعاتی: جیسے در بیان مرغ بازاں، در بیان کتدائی آصف الدولہ، در بیان ہولی، تنگ نامہ اور شکار نامہ وغیرہ

(ج) مدحیہ: جیسے در تعریف سگ و گربہ، در تعریف بزوغیرہ

(د) ہجو یہ: در ہجو خانہ خود، در ہجو نا اہل، اژدر نامہ (اجگر نامہ) اور در مذمت دنیا وغیرہ۔

دریائے عشق اور شعلہ عشق میر کی شاہ کار مثنویاں ہیں۔ دریائے عشق ایک عاشق صادق کی داستان ہے جو کسی مہ جبین پر فریفتہ تھا۔ دریائے عشق کی ابتدا میں میر نے تصور عشق پر روشنی ڈالی ہے اور عشق کے اوصاف بیان کیے ہیں۔

میر کی دوسری اہم مثنوی شعلہ شوق ہے۔ اس میں پرس رام اور اس کی بیوی کا قصہ بیان کیا گیا ہے۔ اس مثنوی کا واقعہ مافوق الفطرت ہے لیکن اس کی وجہ سے مثنوی میں دلچسپی، تخیل اور خوف کی کیفیت پیدا ہو گئی ہے۔

میر کی مثنویوں میں ان کی عشقیہ مثنویوں کو زیادہ اہمیت حاصل ہے کیونکہ ان میں میر کی شخصیت و سیرت کھل کر سامنے آتی ہے۔ میر کو جانوروں کا شوق تھا۔ انہوں نے بلی، کتا، بکری، بندر کا بچہ اور مرغ پر مثنویاں لکھی ہیں۔ میر کی ہجو یہ مثنویوں میں ”اجگر نامہ“ اہم ہے۔ اس میں میر نے خود کو بہت بڑا اژدھا بتایا ہے اور اپنے عہد کے سارے شاعروں کو کیڑے، موڑے، چھپکلی، مینڈک اور لومڑی وغیرہ کہا ہے۔ اور دکھایا ہے کہ اژدھا ایک ہی سانس میں سب

کو ہڑپ کر جاتا ہے۔

میر کی مثنویوں کے موضوعات میں تنوع کا احساس ہوتا ہے۔ ان مثنویوں میں میر کی ذات ان کا ماحول ان کی دلچسپیاں ان کی زندگی کے مختلف پہلو ان کا رہن سہن ان کی معاشرت ان کے تعلقات ان کے سفر اور ان کا عشق وغیرہ واضح طور پر سامنے آتے ہیں۔ میر کی زندگی کے مطالعے کے لیے ان مثنویوں میں کافی مواد موجود ہے۔ میر شمالی ہند کے چار سر کردہ مثنوی نگاروں میں سے ایک ہیں۔ باقی تین میر حسن، نسیم اور مرزا شوق ہیں۔ میر کی مثنویاں اپنے زمانے میں اتنی مقبول ہوئیں کہ متعدد شعرا نے ان کا تتبع کیا۔ مثنوی نگاری میں میر کی شہرت عشقیہ مثنویوں کی وجہ سے ہے، جو شدت جذبات اور واردات قلبی کے بہترین مرقعے ہیں۔ ان مثنویوں کی اہمیت قصوں کی وجہ سے نہیں بلکہ تصور عشق و واقعاتی تاثر اور اس مخصوص فضا کی وجہ سے ہے جو میر کی مثنویوں کے علاوہ دوسری مثنویوں میں نظر نہیں آتی۔

میر وسودا کے معاصرین میں قائم چاند پوری (1208ھ 94-1793) نے بھی متعدد مثنویاں لکھیں۔ کلیات قائم کے مختلف قلمی نسخوں میں انتیس 29 چھوٹی بڑی مثنویاں ہیں جو مختلف موضوعات پر ہیں۔ ان میں تین مثنویاں اہم ہیں۔ اول مثنوی رمز الصلوٰۃ ہے جس میں نماز کی حقیقت و ماہیت پر روشنی ڈالی گئی ہے اور سبق آموز حکایات سے اخلاقی نتائج اخذ کیے ہیں۔ دوم ”قصہ نٹ مسکی بہ حیرت افزا“ جس میں ہندوستان کے مشہور رستی کے کرتب (Rope Trick) اور نٹ ونٹی کا قصہ پیش کیا گیا ہے۔ سویم مثنوی جذب الفت یا ”درویش و عروس“ جس میں ایک درویش اور اس کے نیکیے میں ایک برات کے ساتھ قیام کرنے والی دلہن کے عشق کا قصہ نظم کیا گیا ہے۔ قائم کی یہ دونوں مثنویاں قصے کے اعتبار سے دلچسپ اور اس دور کے مزاج سے پوری طرح مطابقت رکھتی ہیں۔ قائم نے اپنی مثنویوں کے ذریعہ اردو مثنوی کی روایت کو آگے بڑھایا۔

اپنی معلومات کی جانچ:

1. میر نے کن کن موضوعات پر مثنویاں لکھیں؟
2. میر کی اہم عشقیہ مثنویوں کے نام بتائیے۔
3. سودا نے کتنی مثنویاں لکھیں؟
4. سودا کی عشقیہ مثنوی کا نام کیا ہے؟
5. قائم چاند پوری کی اہم مثنویوں کے نام بتائیے۔

#### 1.4 میر اثر اور میر حسن کا دور

خواجه میر اثر 1209 ھ 1794ء

خواجه میر اثر اردو کے مشہور صوفی شاعر خواجه میر درد کے چھوٹے بھائی تھے۔ میر اثر کی بنیادی اہمیت ایک مثنوی نگار کی ہے۔ ان کی مثنوی ”خواب و خیال“ کا شمار اردو کی اہم مثنویوں میں ہوتا ہے۔ خواب و خیال میں کوئی قصہ نہیں پیش کیا گیا ہے۔ اس میں ہجر و مفارقت، تمنائے ملاقات و وصل محبوب راز و نیاز اور عشق و محبت کی کیفیات و واردات کا بیان ہے۔

یہ مثنوی چونکہ ایک عاشق کے ہر طرح کے جذبات و کیفیات اور اس کے سوانح کا سچا اور بے باکانہ اظہار ہے اس لیے اس میں وہ سب کچھ آ گیا ہے جو عام طور پر بیان میں نہیں آتا۔ میر اثر کے ہاں اس بیان میں اس لیے حدت اور شدت ہے کہ وہ خود اپنی آپ بیتی سنا رہے ہیں۔ یہ بیان وصل اس لیے واقعاتی ہے کہ وہ مثنوی لکھتے وقت آرزوئے وصل کی آگ میں جل رہے تھے۔ ان کا عشق خلاصا مجازی اور جسمانی نوعیت کا ہے۔ اس کا سراپا خیالی نہیں ہے بلکہ اثر کا دیکھا بھالا ہے اس لیے ان کے بیان میں بے ساختگی و الہانہ پن اور سرشاری کی کیفیت پائی جاتی ہے۔ بہت ترتیب اور تکنیک کے اعتبار سے خواب و خیال میں کئی کھانچے اور کمزوریاں ہیں لیکن اس کی زبان بڑی ستھری ہے۔ مولوی عبدالحق کے خیال میں ”شاید ہی کوئی مثنوی زبان کی سلاست اور روانی، فصاحت اور شیرینی، روزمرہ کی صفائی، قافیوں کی نشست اور مصرعوں کی برجستگی، زنانے اور مردانے محاوروں کے بے تکلف استعمال میں مثنوی ”خواب و خیال“ کا مقابلہ کر سکتی ہے۔“

میر حسن 1201ھ 1786ء

میر حسن اردو کے سرکردہ مثنوی نگار تھے۔ انہوں نے مثنوی کو درجہ کمال تک پہنچایا۔ میر حسن نے چھوٹی بڑی بارہ مثنویاں لکھیں جن میں سے چند یہ ہیں: مثنوی شادی آصف الدولہ، مثنوی رموز العارفین، مثنوی گلزار ارم، مثنوی در وصف قصر جواہر اور مثنوی سحر البیان وغیرہ۔

میر حسن کی مثنویوں میں سحر البیان نہ صرف ان کی شاہکار مثنوی ہے بلکہ اردو مثنویوں کی بھی سر تاج ہے۔ یہ ان کی آخر عمر کی تصنیف ہے جو 1199ھ 1784-85ء میں مکمل ہوئی۔ یہ مثنوی 2179 اشعار پر مشتمل ہے۔ اس میں وہ ساری خصوصیات یکجا ہو گئی ہیں جو ایک بہترین مثنوی کے لیے ضروری ہیں۔ مثنوی سحر البیان میں میر حسن نے جزئیات نگاری، منظر نگاری، جذبات نگاری، تہذیب کی ترجمانی اور کردار نگاری کے بے مثال نمونے پیش کیے ہیں۔ کردار نگاری کا شاہکار نجم النسا کا کردار ہے جو نہایت جاندار اور زندگی سے بھر پور ہے۔

سحر البیان میں منظر نگاری کے نہایت لطیف اور خوب صورت نمونے ملتے ہیں۔ میر حسن نے سحر البیان میں ایسی زبان استعمال کی ہے جو قصے کو نکھارتی اور اس میں دلکشی پیدا کرتی ہے۔ ان کے بیان میں تکلف و تصنع نہیں ہے۔ ان کی زبان عام بول چال کی زبان ہے۔ زبان کے استعمال میں انہوں نے موقع و محل کا لحاظ رکھا ہے۔ انہوں نے ہر طبقے اور کردار کی زبان میں اس طبقے کے مخصوص لہجے اور مزاج کو شامل کیا ہے۔ انہوں نے صنائع و بدائع کا بھی استعمال کیا ہے۔ تشبیہات، ایہام اور رعایت لفظی کو برتنے میں انہوں نے اعتدال اور توازن کا خیال رکھا ہے۔ مختصر یہ کہ فنی خوبیوں اور زبان و بیان کی لطافتوں کی وجہ سے سحر البیان اردو مثنویوں میں گل سرسبد کی حیثیت رکھتی ہے اور اس مثنوی کی وجہ سے میر حسن کا نام اردو ادب کی تاریخ میں بقائے دوام حاصل کر چکا ہے۔

میر حسن کے معاصرین میں متعدد شاعروں نے مثنویاں لکھیں۔ میر حسن کی تقلید میں جعفر علی حسرت نے طوطی نامہ کے نام سے ایک طویل مثنوی لکھی جس میں راجہ آئند کے بیٹے طوطی اور بھیلوں کے راجہ دھنی کی بیٹی شکر پارا کے عشق کا قصہ نظم کیا۔ راجہ عظیم آبادی بھی اس عہد کے ایک اچھے مثنوی نگار شاعر تھے۔ ان کے کلیات میں چھوٹی بڑی سترہ مثنویاں ہیں جو عشقیہ، مدحیہ، معاشرتی، اخلاقی اور جہویہ موضوعات پر ہیں۔ کسش عشق، جذب عشق اور اعجاز عشق ان کی اہم عشقیہ مثنویاں ہیں۔ نورالانظار صوفیانہ مضامین پر مشتمل ہے جو مولانا جانی کی فارسی مثنوی سچھہ الا برار کے طرز پر لکھی گئی ہے۔ مصحفی اس دور کے ایک اہم مثنوی نگار شاعر تھے۔ انہوں نے مختصر اور طویل بیس مثنویاں لکھیں جو مختلف موضوعات پر ہیں۔ چند مثنویوں کے نام اس طرح ہیں ”در جہو چار پائی“، ”در افراط سما“، ”مرغ نامہ“ اور ”طفل حجام“۔ ان کے علاوہ جذبہ عشق، شعلہ شوق، گلزار شہادت اور بحر الحجت عشقیہ مثنویاں ہیں جو مصحفی نے میر کے رنگ میں لکھی ہیں۔ بحر الحجت ان کی سب سے اچھی مثنوی ہے جس میں انہوں نے میر کی مثنوی دیائے عشق کا قصہ نظم کیا ہے۔ جعفر علی حسرت کے شاگرد جرات بھی اسی دور سے تعلق رکھتے ہیں۔ انہوں نے اکتیس مثنویاں لکھیں۔ ان کی چند مثنویوں کے عنوانات یہ ہیں۔ بحر الفت، عشق راجہ و چیری، شعلہ شوق، کارستان الفت اور حسن و عشق وغیرہ۔ ان کے علاوہ انہوں نے جہویہ اور موسم سے متعلق مثنویاں بھی لکھی ہیں۔ جرات کی مثنویوں میں حسن و عشق سب سے اہم ہے۔ اس کے ہیر و خولجہ حسن ہیں جو مشہور شاعر اور درویش تھے۔ مصحفی کے ہم عصر انشا نے کوئی طویل مثنوی نہیں لکھی البتہ گیارہ مختصر مثنویاں لکھیں۔ جیسے کھٹل نامہ، مرغ نامہ اور مثنوی فیل وغیرہ۔ اس دور میں سعادت یار خاں رنگین نے سب سے زیادہ مثنویاں لکھیں۔ ان کی مثنویوں کی تعداد 43 ہے۔ ان میں عشقیہ، جہویہ، کاپاتی اور مذہبی کے علاوہ ساقی نامہ اور بہ طور خط لکھی ہوئی مثنویاں بھی شامل ہیں۔ مثنوی دل پذیر (1213ھ) ان کی سب سے عمدہ مثنوی ہے۔

اس مثنوی میں رنگین نے یلغار کے بادشاہ خاور شاہ کے بیٹے مہ جبین اور کشمیر کی رانی نازنین کا قصہ بیان کیا ہے۔ پلاٹ، تکنیک اور زبان کی خوبی کے اعتبار سے یہ اردو کی چند بہترین مثنویوں میں سے ہے۔ پروفیسر گیان چند لکھتے ہیں:

”اس میں کوئی شک نہیں کہ یہ سحر البیان اور گلزار نسیم کے بعد شمالی ہند کی بہترین داستانی مثنوی ہے“

(ڈاکٹر گیان چند اردو مثنوی شمالی ہند میں حصہ اول صفحہ 382)

میر حسن کے معاصرین میں نظیر اکبر آبادی، مرزا علی لطف، شیر علی افسوس، غنی اور عبرت و عشرت بھی قابل ذکر مثنوی نگار شاعر گزرے ہیں۔

## اپنی معلومات کی جانچ:

1. میراثر کی مثنوی خواب و خیال کی سب سے اہم خوبی کیا ہے؟
2. مصحفی کی عشقیہ مثنویاں کون کون سی ہیں؟
3. رنگین کی مثنوی دل پذیر میں کس کا قصہ پیش کیا گیا ہے؟
4. اس دور کے چند دیگر مثنوی نگاروں کے نام بتائیے۔

## 1.5 مومن اور نسیم

مومن خاں مومن دہلوی 1268ھ م 1852ء

مومن اردو کے ایک اہم مثنوی نگار شاعر ہیں۔ کلیات مومن میں بارہ مثنویاں ہیں جن میں سے سات میں عشقیہ آپ بیتی ہے۔ دو عاشقانہ خطوط ہیں ایک جہاد یہ مثنوی ہے اور دو تاریخ کی مثنویاں ہیں۔ شکایت ستم، قصہ غم، قول غمیں، تفر آتشیں، حنین مغموم اور آہ وزاری مظلوم، مومن کی مشہور مثنویاں ہیں۔ اردو کے مثنوی نگاروں میں مومن سب سے بڑے حقیقت نگار ہیں۔ ان کے تجربات عشق ایسے ہیں جو گوشت پوست کے انسانوں کو پیش آتے ہیں۔ انہوں نے بڑی جسارت کے ساتھ اپنے تجربوں کا انکشاف کیا ہے۔ محبوب سے ملنے کی کوشش، گھر والوں کا ڈر رسوائی کا اندیشہ اور چوری چھپے ملاقاتیں ان سب کا قراوقی بیان کیا ہے۔

”قول غمیں“ مومن کی سب سے اچھی مثنوی ہے۔ اس میں صاحب جی اور مومن کے عشق کا قصہ ہے۔ صاحب جی امتہ الفاطمہ بیگم کا تخلص تھا جو کسی ڈپٹی کی مہنو تھی۔ مومن کو اس کے علاج کے لیے بلایا گیا اور وہ اسے دل دے بیٹھے۔ اس مثنوی میں صاحب جی کے علاوہ مومن نے دو اور معاشقوں کا ذکر کیا ہے۔ مثنوی میں ایک مقام پر انہوں نے محبوبہ سے وداعی ملاقات کا ذکر کیا ہے جو نہایت درد انگیز ہے۔ چند شعر دیکھیے۔

مل کے حسرت زدگان بے بس	دور بیٹھے ہوئے روتے رہے بس
خوں فشاں لب پہ وہ آہیں باہم	حسرت آلودہ نگاہیں باہم
گرچہ ہرگز بھی نہ تھی تاب کلام	پر یہ بولی وہ ذرا جی کو تھام
تم رہو خوش کسی جاناں کے ساتھ	ہم چلے حسرت و ارماں کے ساتھ
کام دل رنج و بلا کو سوچنا	تم کو تو ہم نے خدا کو سوچنا
کہہ کے یہ اٹھ گئی جی کھوتی ہوئی	ہچکیاں لیتی ہوئی روتی ہوئی

مومن کی مثنویوں میں اخلاقی عناصر کی کمی ہے۔ ان پر خواہشات نفس کا غلبہ نظر آتا ہے جو عشق کی معصومیت اور صحت مندی کے مغاثر ہے۔ مثنویوں میں مومن نے نقل اور فارسی آمیز زبان استعمال کی ہے۔ ان مثنویوں میں جا بجا نجوم و طب کی مشکل اصطلاحات برتی گئی ہیں۔ ان مثنویوں کا حسن جذبات نگاری میں ہے۔ مومن نے جذبات کی نہایت موثر ترسیل کی ہے۔ ان کی مثنویوں کو مرزا شوق کی مثنویوں کا نقش اول کہا جاسکتا ہے۔

## نسیم لکھنوی

پنڈت دیانکر نسیم خواجہ حیدر علی آتش کے شاگرد تھے۔ 1254ء م 1838ء میں انہوں نے ”گلزار نسیم“ کے نام سے ایک مثنوی لکھی جو لکھنوی سب سے عظیم اور نمائندہ مثنوی ہے۔ گلزار نسیم سے پہلے اسی قصہ کو نہال چند لاہوری نے ”مذہب عشق“ کے نام سے اردو نثر میں لکھا تھا۔ مثنوی گلزار نسیم کا پلاٹ خاصا منظم ہے۔

مثنوی گلزار نسیم ادبی اور فنی خوبیوں سے مالا مال ہے۔ یہ مثنوی صناعتی، حسن کاری، سحری گفتگو، چست بندش، شکوہ الفاظ، نادر تشبیہات، واقعہ نگاری کے تسلسل اور سرعت کی عمدہ مثال ہے۔ نسیم ایک دو شعروں میں اتنا قصہ بیان کر دیتے ہیں جس کے لیے صفحات چاہئیں۔ مثلاً ذیل کے اشعار دیکھیے۔

طوطا بن کر شجر پہ آ کر پھل کھا کے بشر کا روپ پا کر  
پتے پھل گوند چھال لکڑی اس پیڑ سے لے کے راہ پکڑی

گلزار نسیم میں جذبات نگاری اور منظر نگاری کے بھی اچھے نمونے ملتے ہیں۔ مکالمے بھی نہایت برجستہ اور چست ہیں۔

پوچھا کہ سبب؟ کہا کہ ”قسمت“ پوچھا کہ طلب؟ کہا ”قتاعت“

ادبی معیارات کے اعتبار سے گلزار نسیم اردو کی دو چوٹی کی مثنویوں میں سے ایک ہے۔

### اپنی معلومات کی جانچ :

1. مومن کی مثنویوں کے نام بتائیے۔
2. گلزار نسیم کی سب سے اہم خصوصیت کیا ہے؟

## 1.6 مرزا شوق اور واجد علی شاہ اختر

نواب مرزا شوق 1288ھ 1871ء

نواب مرزا شوق آتش کے شاگرد تھے۔ یہ دبستان لکھنؤ کے اہم مثنوی نگار تھے۔ انہوں نے تین مثنویاں لکھیں جن کے نام یہ ہیں (1) فریب عشق (2) بہار عشق (3) زہر عشق۔ ان میں زہر عشق کو سب سے زیادہ شہرت اور مقبولیت حاصل ہوئی۔

فریب عشق 1886ء میں مکمل ہوئی۔ پروفیسر سیدہ جعفر لکھتی ہیں کہ ”یہ ایک مقصدی مثنوی معلوم ہوتی ہے جس میں شوق نے روزمرہ زندگی کے ایک تاریک پہلو کو رنگین الفاظ اور پرکشش طرز ادا کے وسیلے سے مثنوی کے روپ میں پیش کیا ہے“ (تاریخ ادب اردو، جلد اول صفحہ 268) شوق کے عہد میں لکھنؤ کے امر اور عوام عیش پسندی میں مبتلا اور ہول و لعب کے دل دادہ تھے۔ ان دنوں کر بلا درگاہ حضرت عباس اور حسین آباد کا امام باڑہ جیسے مقامات جن کے ساتھ تقدس وابستہ تھارنگ ریلوں کا اڈہ بنا لیے گئے تھے۔ اس مثنوی کے راوی نے مثنوی میں اپنی بے راہ روی کا ایک واقعہ بیان کیا ہے۔ یہ مثنوی لکھنؤ کی بیگماتی زبان ان کے روزمرہ محاوروں اور خواتین کے اسلوب گفتار کا عمدہ نمونہ ہے۔

مثنوی بہار عشق راوی کے حیوانی جذبات اور نفسانی رجحانات کی رنگین داستان ہے جسے راوی نے بے باکی اور بے حجابی کے ساتھ بیان کیا ہے۔ بہار عشق میں عشق و ہوس کا عجیب امتزاج نظر آتا ہے۔ ہیر و پہلے تو مد لقا کے اعتماد کو ٹھیس پہنچاتا ہے لیکن بعد میں اسی کے ساتھ شادی کرتا ہے۔ بہار عشق پلاٹ یا کردار نگاری کے اعتبار سے بلند پایہ مثنوی نہیں ہے۔ اس کی عظمت کا راز زبان کے لطف اور محاورے کی چاشنی میں پوشیدہ ہے۔ مرزا شوق نے اس زمانے میں جب کہ لفظی صنعت گری اور رعایت لفظی کو بہت زیادہ اہمیت دی جاتی تھی سادگی اور سلاست کے دریا بہا دیئے۔ اس مثنوی میں سراپا نگاری، جذبات نگاری اور مکالموں کے خوب صورت نمونے ملتے ہیں۔

زہر عشق مرزا شوق کی تیسری اور آخری مثنوی ہے اسے شوق کا شاہ کار سمجھا جاتا ہے۔ اس کا قصہ آپ بیتی کے طور پر لکھا گیا ہے۔ مثنوی کا ہیر و ایک عالی خاندان سوداگر کی اکلوتی اور حسین لڑکی پر عاشق ہوتا ہے۔ لڑکی بھی اس پر مائل ہوتی ہے لیکن اس عشق کا حسرت ناک انجام ہیر وین کی خود کشی کی شکل میں سامنے آتا ہے۔ فنی اعتبار سے زہر عشق کا پلاٹ اور کردار نہایت کمزور ہے۔ اس مثنوی کی شہرت کا دار و مدار اس کی جذبات نگاری، لکھنؤ کی محاورہ مکسالی زبان اور اسلوب کی سادگی و شگفتگی پر ہے۔ یہ مثنوی شوق کی دوسری مثنویوں سے بالکل مختلف ہے۔ ان میں ہوس کا بیان تھا اس میں عشق کی درد انگیز داستان ہے۔ اس مثنوی میں ہیر و اور ہیر وین کی آخری ملاقات نے زہر عشق اور شوق کے نام کو بقائے دوام عطا کی۔ اس ملاقات میں ہیر وین نے دنیا کی بے شبانی اور فانی ہونے پر جو عبرت انگیز تقریر کی اردو مثنویوں میں اس کا جواب نہیں ملتا۔

جائے عبرت سرائے فانی ہے      مورد مرگ نوجوانی ہے  
 اونچے اونچے مکان تھے جن کے      آج وہ تنگ گور میں ہیں پڑے  
 تاج میں جن کے نکتے تھے گوہر      ٹھوکریں کھاتے ہیں وہ کاسے سر

شوق کی یہ مثنوی اتنی مشہور و مقبول ہوئی کہ تھیٹر ایکل کمپنیوں نے اسے ڈرامے کی شکل میں اسٹیج پر پیش کیا۔ شدت غم کے زہریلے اثرات کی وجہ سے حکومت نے اسے اسٹیج کرنے یا شائع کرنے پر پابندی لگا دی تھی جو بعد میں ہٹائی گئی۔

واجد علی شاہ اختر 1887ء

ادوہ کے آخری تاجدار و واجد علی شاہ اختر ایک پرگو شاعر تھے۔ ان کی تصانیف میں نو مثنویاں ہیں جن کے نام اس طرح ہیں (1) افسانہ عشق (2) دریائے تعشق (3) بحر الفت (4) مثنوی گنگا (5) عشق نامہ (6) حزن اختر (7) خطابات محلات (8) ہیبت حیدری (9) ثبات القلوب ان میں آخری مثنوی ثبات القلوب کے سوا باقی ساری مثنویاں شائع ہو چکی ہیں۔

اختر کی مثنویوں میں افسانہ عشق، دریائے تعشق اور بحر الفت داستانی مثنویاں ہیں اور انھیں کی ادبی اہمیت بھی ہے۔ تینوں مثنویوں کا قصہ اختر کا طبع زاد ہے۔ البتہ بحر الفت کے قصے میں انہوں نے سحر البیان، گلزار نسیم اور اس دور کی دوسری داستانوں سے استفادہ کیا ہے۔ مثنوی بحر الفت اور حزن اختر میں علم موسیقی کے نکات کا نہایت مفصل بیان ہے جس سے موسیقی میں اختر کی مہارت کا پتہ چلتا ہے۔ ان کے قصوں میں داستان امیر حمزہ کے اثرات بھی نظر آتے ہیں۔ چنانچہ ہر مثنوی میں سحر و طلسم کا کچھ نہ کچھ ذکر ملتا ہے۔ دیو اور پری ان کی مثنویوں میں اہم کردار ادا کرتے ہیں۔ ان کی مثنوی حزن اختر ان کی ولایت کے آخری ایام کی کہانی ہے جس میں لکھنؤ سے نکلنا، میاں برج کا حال، کلکتہ کی قید، سابق رنگ رلیوں کا ماتم، محلات شاہی اور پریوں کی بیوفائی کے قصے ہیں۔ اس مثنوی کی اہمیت ادبی سے زیادہ سوانحی ہے۔

اختر کوئی بڑے شاعر نہیں تھے۔ مثنوی نگاری میں بھی انہوں نے فن کا کوئی اعلیٰ نمونہ پیش نہیں کیا۔ البتہ ان کی مثنویوں میں اس دور کے زیورات و بلبوسات کے نام محلاتی زندگی اور درباری آداب کے طور طریقے محفوظ ہو گئے ہیں۔ جہاں تک اختر کی زبان کا تعلق ہے وہ نہایت صاف اور معیاری ہے۔ لکھنؤ کا روزمرہ اور خاص طور سے بیگماتی زبان ان کی مثنویوں میں رچی بسی ہے۔

اپنی معلومات کی جانچ :

1. نواب مرزا شوق کی مثنویوں کے نام لکھیے۔

2. واجد علی شاہ اختر نے کتنی مثنویاں لکھیں؟

## 1.7 امیر مینائی اور ان کے معاصرین

امیر اللہ تسلیم

منشی امیر اللہ تسلیم مشہور غزل گو شاعر حسرت موہانی کے استاد تھے۔ تسلیم بنیادی طور پر مثنوی کے شاعر تھے۔ ان کی درج ذیل مثنویاں دستیاب ہوئی ہیں:

1. نالہ تسلیم
2. دل و جان
3. شام غریباں
4. نغمہ مسلسل
5. تواریخ بدیع
6. خنجر عشق
7. اختر عشق
8. تواریخ کامل (قلمی)
9. سفر نامہ خسروی (قلمی)
10. تاریخ لوہارو (قلمی)
11. صبح خنداں

تسلیم شاعری میں نسیم دہلوی کے شاگرد تھے۔ شام غریباں اور صبح خنداں ان کی بہترین مثنویاں ہیں۔ ان کی بعض مثنویوں میں فوق فطری عناصر نظر آتے ہیں۔ ان کی غیر مطبوعہ مثنویاں منظوم تاریخیں ہیں۔ تسلیم کی مثنویوں میں وہ برجستگی اور بے ساختگی نہیں جو قدامت کے ہاں پائی جاتی ہے۔



امیر مینائی 1318ھ م 1900ء

امیر مینائی کو امیر لکھنوی سے تلمذ حاصل تھا۔ انہوں نے متعدد اصناف سخن میں طبع آزمائی کی۔ ان کی مثنویوں کے نام یہ ہیں۔ (1) عاشقانہ مثنوی (2) کارنامہ عشرت (3) نور تجلی (4) ابر کرم (5) حکایت اولیس قرنی (6) قصہ یہودی  
امیر کی مثنویوں میں عاشقانہ مثنوی (جس کا کوئی عنوان نہیں ہے) اور کارنامہ عشرت ادبی اعتبار سے اہم ہیں۔ امیر کی مذہبی مثنویاں ایمان و عقیدت کی گرمی سے لبریز ہیں۔ امیر کی پختگی اور مہارت سخن ان مثنویوں میں بھی نمایاں ہے۔

داغ دہلوی 1322ھ م 1904ء

داغ بنیادی طور پر غزل کے شاعر تھے مگر انہوں نے ایک مثنوی بھی لکھی جس کا نام ”فریاد داغ“ ہے اس میں انہوں نے کلکتہ کی ایک طوائف ماہ منیر متخلص بہ حجاب سے اپنے عشق کی داستان لکھی ہے۔ داغ کی زندگی ان کی شخصیت اور ان کا ماحول نہایت رنگین تھا لیکن ان کی مثنوی میں کوئی ٹکڑا خلاف تہذیب نہیں ملتا۔ لکھنوی کی بہترین زبان مرزا شوق نے لکھی۔ دلی کی زبان کی معراج داغ کے یہاں ہے۔ ”فریاد داغ“ کا سرمایہ امتیاز زبان ہے۔ زبان سے ہٹ کر پلاٹ واقعہ نگاری اور ربط و تسلسل کے اعتبار سے یہ مثنوی کمزور ہے۔ اس میں عشق اور ہجر کا بیان ہے لیکن جذبات نگاری میں سوز و گداز نہیں ہے۔ فریاد داغ دلی کی آخری مشہور مثنوی ہے۔

شوق قدوائی 1925ء

احمد علی شوق قدوائی نے کئی مثنویاں لکھیں جن کے نام یہ ہیں۔ ترانہ شوق، عالم خیال، حسن بہار، برسات، سانس اینڈ ریچین اور قاسم وزہرہ۔ ان میں ترانہ شوق قدیم طرز کی داستانی مثنوی ہے۔ اس مثنوی کی تصنیف میں شوق نے سحر البیان، گلزار نسیم اور طلسم الفت سے استفادہ کیا ہے۔ خصوصاً گلزار نسیم ان کے پیش نظر رہی۔ اسی لیے اس کے بیانات میں جا بجا گلزار نسیم کا رنگ جھلکتا ہے۔ اس کی زبان صفائی اور روانی میں گلزار نسیم کے ہم پلہ ہے۔  
شوق کی دیگر مثنویوں میں حسن، عالم خیال اور سانس اینڈ ریچین جدید طرز کی مثنویاں ہیں۔ عالم خیال جدید مثنویوں میں واحد عشقیہ مثنوی ہے۔ یہ ایک تصوراتی مثنوی ہے جس میں ایک بیوی اپنے پردیس گئے ہوئے شوہر کے بارے میں مختلف طریقوں سے سوچتی اور یاد کرتی ہے۔ حالی کے نیچرل شاعری کے نظریے کے مطابق اس میں دلی محسوسات کو اصلی حالت میں پیش کرنے کی کوشش کی گئی ہے۔

اپنی معلومات کی جانچ:

1. تسلیم کی مثنویوں کے نام بتائیے۔
2. امیر مینائی کو کس سے تلمذ حاصل تھا؟
3. داغ کی مثنوی کی خاص خوبی کیا ہے؟
4. شوق کی جدید طرز کی مثنویاں کون سی ہیں؟

1.8 جدید مثنوی

محمد حسین آزاد 1910ء

محمد حسین آزاد انجمن پنجاب کے روح رواں تھے۔ انجمن کے مشاعروں کے ذریعہ اردو میں نظم نگاری کی روایت کو فروغ دینے میں ان کا اہم حصہ ہے۔ ان کے شعری مجموعے ”نظم آزاد“ میں کئی مثنویاں شامل ہیں۔ ان کی طویل مثنویوں کے نام یہ ہیں:

- (1) شب قدر (2) صبح امید (3) حب الوطن (4) خواب امن (5) داد انصاف (6) وداع انصاف (7) گنج قباعت (8) ابر کرم (9) موسم زمستان (10) مصدر تہذیب (11) سلام علیک

ان میں سے بیشتر مثنویاں انہوں نے انجمن پنجاب کے مشاعروں میں سنا کیں۔ موضوعات کے اعتبار سے آزادی مثنویوں کو بڑی اہمیت حاصل ہے۔ حب وطن، امن، انصاف، امید اور قناعت جیسے موضوعات پر طبع آزمائی کرنا اردو میں بالکل نئی بات تھی۔ اسی طرح مناظر فطرت پر قدیم شعرا کے کلام میں خاصی تعداد میں اشعار موجود ہیں لیکن ان میں منظر نگاری کم زور بیان اور مبالغہ آرائی زیادہ ہوتی ہے۔ ان کے ہاں تخیلی منظر اصل منظر پر غالب آ جاتا ہے۔ محمد حسین آزاد اور حالی نے مناظر کے فطری اور اصلی مرتفعے پیش کیے۔

آزادی مثنویوں میں مثنوی ”شب قدر“ سب سے زیادہ مشہور ہے۔ یہ (115) اشعار پر مشتمل ہے۔ اس میں انہوں نے رات میں مختلف پیشوں سے وابستہ افراد کی مصروفیات کا نقشہ کھینچا ہے۔ اس سلسلے میں انہوں نے شراب اور موسیقی میں غرق امرالین دین کا میزان جوڑنے والے مہاجن اہل جہاز طالب علم ماں اور اس کے بیمار بچے، چور وغیرہ کے مشاغل شب کا حال بیان کیا ہے۔ انہوں نے اپنے مشاہدات کو تصنع اور مبالغے کے بغیر فطری انداز میں پیش کیا ہے۔ اس مثنوی سے بطور نمونہ شاعر کا احوال درج کیا جاتا ہے:

اس تیرہ شب میں شاعر روشن دماغ ہے	بیٹھا اندھیرے گھر میں جلائے چراغ ہے
ڈوبا ہے اپنے سر کو گریباں میں ڈال کے	اڑتا پھرے ہے کھولے ہوئے پر خیال کے
لا تا فلک سے ہے کبھی تارے اتار کر	جاتا زمیں کی تہہ میں ہے پھر غوطہ مار کر
پڑھتا ہے ذرہ ذرہ پہ افسوں نئے نئے	ہو جاتے ہیں وہی در مضمون نئے نئے
مضمون تازہ گر کوئی اس آن مل گیا	یوں خوش ہے جیسے نقش سلیمان مل گیا

آزادی مثنویوں میں ابر کرم، موسم زمستان، منظر یہ مثنویاں ہیں۔ صبح امید اور خواب امن تمثیلی انداز کی مثنویاں ہیں۔ ”حب وطن“ مقصدی مثنوی ہے۔ آزادی مثنویوں کے موضوعات میں وسعت اور تنوع کا احساس ہوتا ہے۔ انہوں نے اردو شاعری کو نئی روایتوں اور نئی اقدار سے روشناس کرایا۔ ان کی مثنویوں میں لفاظی، مبالغہ آرائی اور صنائع و بدائع کی بہتات نہیں ہے۔ یہ سادہ عام فہم اور پراثر ہیں۔ ان مثنویوں میں فطرت نگاری معاشرتی اصلاح، اخلاق کی درستگی اور قومی فلاح و بہبود پر زور دیا گیا ہے۔

### الطاف حسین حالی

حالی کا شمار علی گڑھ تحریک کے اہم علمبرداروں میں ہوتا ہے۔ جب حالی پنجاب گورنمنٹ بک ڈپو کی ملازمت کے سلسلے میں لاہور میں مقیم تھے تو انہوں نے انجمن پنجاب کے تحت منعقد ہونے والے نظم کے مشاعروں میں بھی محمد حسین آزاد کے ساتھ بڑھ چڑھ کر حصہ لیا تھا۔ ان مشاعروں میں حالی نے چار مثنویاں ”برکھارت“، ”نشاط امید“، ”حب وطن“ اور مناظرہ رحم و انصاف“ پیش کیں جنہیں بہت سراہا گیا۔ انجمن پنجاب کی نئی شاعری کے مشاعروں کے آغاز سے قبل ہی حالی نے مثنوی نگاری کی طرف توجہ کی تھی۔ چنانچہ انہوں نے اپنی پہلی مثنوی ”جواں مردی کا کام“ جو ایک انگریزی حکایت سے ماخوذ ہے 1872ء میں تخلیق کی تھی جب کہ انجمن پنجاب کا پہلا مشاعرہ 1874ء میں منعقد ہوا تھا۔ حالی کو جب اینگلو عربک اسکول دلی میں ملازمت مل گئی تو وہ لاہور سے دہلی آ گئے۔ دہلی آنے کے بعد وہ سرسید تحریک سے متاثر ہوئے اور سرسید کی جماعت کے ایک اہم رکن بن گئے۔ اس تحریک کے زیر اثر انہوں نے کئی طویل اور مختصر مثنویاں لکھیں جیسے تعصب و انصاف، کلمۃ الحق، مناجات بیوہ، جھوٹ اور ایکے کا مناظرہ اور حقوق اولاد وغیرہ۔ حالی کی سرسید تحریک کے زیر اثر لکھی ہوئی مثنویوں میں سماجی شعور کی جو پختگی نظر آتی ہے وہ لاہور کی مثنویوں میں نہیں ہے۔ ذیل میں حالی کی کچھ اہم مثنویوں کا جائزہ لیا گیا ہے۔

”نشاط امید“ حالی کی مشہور مثنوی ہے جو انجمن پنجاب لاہور کے دوسرے مشاعرے میں پڑھی گئی تھی۔ یہ 92 اشعار پر مشتمل ہے۔ اس مثنوی میں حالی نے امید کے فوائد اور کارناموں پر نہایت دلچسپ انداز میں روشنی ڈالی ہے۔ اس موضوع پر محمد حسین آزاد کی بھی ایک مثنوی ہے۔ حالی کی اس نظم پر سرسید کے مشہور مضمون ”امید کی خوشی“ کا واضح اثر نظر آتا ہے۔ حالی نے امید کی ولولہ خیزی اور حوصلہ انگیزی کو بڑی خوبی سے واضح کیا ہے۔ یاس اور ناامیدی انسان کو پست ہمت اور بے عمل بنا دیتی ہے۔ اس سے آدمی زندگی کا حوصلہ ہار بیٹھتا ہے۔ جب کہ امید انسان کو غم سے باہر نکالتی اور

اسے قوت عمل عطا کرتی ہے۔ امید سے خطاب کرتے ہوئے وہ کہتے ہیں:

ہوتا ہے نومیدیوں کا جب ہجوم	آتی ہے حسرت کی گھٹا جھوم جھوم
لگتی ہے ہمت کی کمر ٹوٹنے	حوصلے کا لگتا ہے جی چھوٹنے
ہوتی ہے بے بصری و طاقت میں جنگ	عرصہ عالم نظر آتا ہے تنگ
بیٹھے لگتا ہے دل آوے کی طرح	یاس ڈراتی ہے چھلاوے کی طرح
جاتا ہے قابو سے دل آخر نکل	کرتی ہے ان مشکلوں کو تو ہی حل

یہ جانی ترانہ حالی نے اس وقت چھیڑا جب 1857ء کے روح فرسا ہنگاموں کے بعد مسلمان اپنے حال و مستقبل سے مایوس اور ناامید ہو چکے تھے اور انہیں روشنی کی کوئی کرن نظر نہ آتی تھی۔

”حب وطن“ حالی کی ایک نسبتاً طویل مثنوی ہے۔ یہ 215 اشعار پر مشتمل ہے۔ یہ بھی لاہور کے مشاعرے میں پڑھی گئی تھی۔ اس نظم کے ایک ایک مصرع سے حالی کی ملک دوستی اور حب الوطنی کا اظہار ہوتا ہے۔ اس میں انہوں نے اپنے وطن کی سر زمین اس کے آسان، موسم، مناظر، چاند، سورج، چرند، پرند، دشت و دریا، کوہ و صحرا اور چین و باغ کا نہایت والہانہ انداز میں ذکر کیا ہے۔ وہ وطن کی مشمت خاک کو بہشت پر ترجیح دیتے ہیں۔

تیری اک مشمت خاک کے بدلے      لوں نہ ہرگز اگر بہشت ملے

حب الوطنی کا تقاضہ یہ ہے کہ قوم پر اگر تباہی آرہی ہو تو اسے بچانے کی فکر کرے۔ قوم کی فلاح جان سے بھی بڑھ کر ہونی چاہیے۔

قوم پر کوئی زد نہ دیکھ سکے      قوم کا حال بد نہ دیکھ سکے

قوم سے جاں تلک عزیز نہ ہو      قوم سے بڑھ کے کوئی چیز نہ ہو

اردو شاعری میں حالی نے پہلی مرتبہ قوم کو اہل ملک کے معنی میں استعمال کیا ہے۔ اس سے قبل یہ لفظ فرقے یا ذات یا طبقے کے معنی میں استعمال کیا جاتا تھا۔

”مناجات بیوہ“ حالی کی آخری مثنوی ہے۔ یہ 447 اشعار پر مشتمل ہے۔ اردو شاعری میں عورت کو محض محبوب ہی سمجھا گیا تھا۔ اس کی سماجی زندگی اس کے مسائل اس کے دکھ درد کی طرف توجہ نہیں کی گئی تھی۔ حالی نے ”مناجات بیوہ“ اور ”چپ کی داد“ میں مظلوم بے زبان ہندوستانی عورت کے دل کی کسک اجاگر کی ہے۔ ان نظموں میں حالی طبقہ نسوان کے نمنگار اور ہمدرد کی حیثیت سے ہمارے سامنے آتے ہیں۔ ان نظموں سے ان کی درد مندی، خلوص اور اصلاحی رجحان کا پتہ چلتا ہے۔ مثنوی ”مناجات بیوہ“ میں ایک نوعمر بیوہ خدا کی جناب میں فریاد کرتی ہے۔ اس کی شادی بچپن میں ہوئی اور وہ بیوہ ہو گئی۔ اس طرح اس کی فریاد بیواؤں کے جذبات اور ان کے دل دوز احوال کا مرقع بن گئی ہے۔ ”مناجات بیوہ“ کی اہم خوبی اس کی شدت احساس ہے۔ حالی نے بیوہ کے حال زار کے جن پہلوؤں کا مشاہدہ کیا وہ معمولی تخیل والے شاعر کے بس کی بات نہیں۔

حالی کی دیگر مثنویوں میں برکھارت، مناظرہ رحم و انصاف، مثنوی تعصب و انصاف، مثنوی کلمۃ الحق، پھوٹ اور ایکے کا مناظرہ اور حقوق اولاد قابل ذکر ہیں۔ حالی شاعری کو اصلاح و تعمیر کا وسیلہ اور خیالات کی تبدیلی کا ذریعہ بنانا چاہتے تھے۔ ان کی مثنویاں ان کی مقصدی شاعری کے نظریے کا عمدہ نمونہ ہیں۔ انہوں نے شاعری کو عشق و عاشقی کے روایتی کوپے سے نکال کر اسے قومی و ملی فلاح و بہبود کے میدان وسیع بیاں سے ہم کنار کیا۔ جدید رنگ کے مثنوی نگاروں میں حالی سب سے ممتاز ہیں۔ ان کی شاعری میں سادگی، خلوص، بے ساختگی اور درد مندی پائی جاتی ہے۔ اس لیے ان کے اشعار دلوں کو چھوتے ہیں۔ حالی نے اپنی مثنویوں میں اصلاح کی تلقین کی ہے لیکن یہ سپاٹ اور بے اثر نہیں ہے۔ ان کی تخلیقات میں جذبہ و فکر دونوں کا امتزاج ہے۔

## مولانا شبلی

مولانا شبلی نعمانی مورخ، محقق اور نقاد کی حیثیت سے تاریخ ادب میں ایک خاص مقام و مرتبہ کے حامل ہیں۔ وہ ایک خوش فکر سخنور بھی تھے۔ نئے رنگ کی مثنویوں میں ان کی مثنوی ”صبح امید“ کئی اعتبار سے اہمیت کی حامل ہے۔ شبلی نے یہ مثنوی 1884ء میں لکھی۔ اس میں 358 اشعار ہیں۔ یہ مثنوی پانچ اجزا میں منقسم ہے۔ ہر حصے کے آغاز میں ایک فارسی شعر بطور عنوان درج کیا گیا ہے۔ شبلی کی اس مثنوی سے چند سال پیشتر حالی کا مسدس ”مدو جزا سلام“ شہرت پا چکا تھا۔ شبلی نے بھی اس موضوع پر طبع آزمائی کی اور اس میں شک نہیں کہ مسدس سے ہٹ کر اپنی الگ راہ نکالنے میں کامیاب رہے۔ اس مثنوی سے شبلی بحیثیت شاعر مشہور ہوئے۔ اس مثنوی کی تصنیف کے وقت شبلی سرسید کے حلقہ اثر میں تھے۔ اس لیے اس مثنوی میں بھی سرسید کے خیالات کی گونج سنائی دیتی ہے۔ بعد میں شبلی کے خیالات سرسید سے مختلف ہو گئے۔

مثنوی ”صبح امید“ ایک ہنگامی موضوع پر لکھی گئی مثنوی ہے جس میں آفاقیت اور دوام پیدا کرنے والے عناصر نہیں ہیں۔ خود شبلی کو بھی اس کا اندازہ تھا اس لیے آخر عمر میں انہوں نے اسے اپنی تصانیف سے خارج کر دیا تھا۔ لیکن شبلی کے شعری سرمایے میں اسی نظم کو مقبولیت حاصل ہوئی۔ صبح امید میں پہلے اسلام کی عظمت رفتہ کا ذکر کیا گیا ہے۔ اس کے بعد امت مسلمہ کے زوال، پھر سرسید احمد خاں کی اصلاح و رہنمائی، علی گڑھ کالج کے قیام پر روشنی ڈالتے ہوئے اس اصلاحی اور تعمیری کام کو جاری رکھنے کی تلقین کی گئی ہے۔ اس مثنوی میں شبلی نے اردو کی فرسودہ شاعری پر بھی چوٹ کی ہے:

بے ہودہ فسانہ ہائے پاریں	زلف و خط و خال کے مضامین
وہ نوک مرثہ کی نیزہ بازی	وہ ترک گنگہ کی قتنہ سازی
یہ طرز خیال تھا ہمارا	یہ فن، یہ کمال تھا ہمارا
جغرافیہ وجود سارا	ہر چند کہ ہم نے چھان مارا
کی سیر بھی گم چہ بحر و بر کی	لیکن نہ ملی خبر کمر کی

پوری مثنوی میں شبلی کا انداز نہایت سنگین ہے۔ اس مثنوی میں شبلی کی زبان اور اسلوب پر روشنی ڈالتے ہوئے مولانا سید سلیمان ندوی لکھتے ہیں: لفظ فصیح، معنی بلند، ترکیبیں دل پذیر، تشبیہ اور استعارے نازک، حشو و زوائد سے پاک اور بیان پر اثر اور یہی چیزیں مثنوی کی جان ہوتی ہیں۔ (سید سلیمان ندوی، مضمون ”مولانا شبلی اردو شاعر کے لباس میں“، مضمون ”کلیات شبلی اردو ص 71“)

## اقبال

اقبال دور حاضر کے عظیم شاعر ہیں جنہوں نے اپنے فلسفیانہ افکار کے اظہار کے لیے مثنوی کی ہیئت کو نہایت کامیاب اور موثر طور پر استعمال کیا۔ ان کی بیشتر بلند پایہ مثنویاں فارسی میں ہیں۔ البتہ ان کے اردو مجموعوں باگ در اور بال جبرئیل میں کچھ تخلیقات مل جاتی ہیں جنہیں اقبال نے نظم کے تحت رکھا ہے مگر یہ نظمیں مثنوی کی ہیئت میں ہیں جیسے ’خفتگان خاک سے استفسار‘، ’سید کی لوح تربت پر‘، ’انسان اور بزم قدرت‘، ’رخصت اے بزم جہاں‘، ’گورستان شاہی‘، ’والدہ مرحومہ کی یاد میں‘ اور ’پنجاب کے دہقان سے وغیرہ۔ ابتدائی زمانے کی مثنویوں میں جو زیادہ تر بچوں کے لیے لکھی گئی ہیں اخلاقی قصے اور کچھ حکیمانہ نکات بیان کیے گئے ہیں۔ رفتہ رفتہ یہ صنف ان کے مخصوص فلسفیانہ خیالات اور خاص تصورات کی تعلیم اور تلقین کا ذریعہ بن گئی۔ اقبال کی اردو مثنویوں میں ’ساقی نامہ‘ نسبتاً طویل اور موضوعات و مضامین کے اعتبار سے اہم ہے۔ یہ مثنوی بال جبرئیل میں شامل ہے۔ اس میں 99 ابیات ہیں۔ انہوں نے مثنوی کی ہیئت میں جدت سے کام لیا ہے۔ خیال پاروں کے اعتبار سے انہوں نے مثنوی کو مختلف بندوں میں تقسیم کیا ہے۔ ہر بند کے آخر میں ایک تہمت کا شعر ہے۔ جس پر ایک خیال پارہ مکمل ہو جاتا ہے۔ اقبال نے مثنوی کے نظام توانی میں کوئی تبدیلی نہیں کی۔ طویل مثنویوں کے علاوہ مختصر مثنویوں میں بھی اقبال نے یہی تکنیک استعمال کی ہے اور اس کے ذریعہ مثنوی سے ترکیب بند کا فائدہ اٹھایا ہے۔ اقبال کی اس جدت کی وجہ سے مثنوی میں جو ایک طرح کی یکسانیت پائی جاتی ہے وہ ٹوٹ جاتی ہے اور ہر بند کے ذریعہ ایک نئی فضا تخلیق پاتی ہے اور وقفے وقفے سے تازگی کا احساس پیدا ہوتا رہتا ہے۔ ’ساقی نامہ‘ سات بندوں پر مشتمل ہے۔ اس کا آنا ز بہار یہ منظر سے ہوتا ہے۔

مثنوی جیسے جیسے آگے بڑھتی جاتی ہے فرد اور ملت کے عروج و زوال کے متعلق اقبال کے مفکرانہ نظریات ایک ایک کر کے سامنے آتے جاتے ہیں۔ کہیں وہ محکوم اقوام کی بیداری کا ذکر کرتے ہیں اور کہیں زندگی اور موت کا فلسفہ بیان کرتے ہیں۔ کہیں وہ عشق اور دل کے سوز و گداز کی اہمیت واضح کرتے ہیں تو کہیں اپنے مرغوب فلسفہ خودی کی تشریح کرتے ہیں۔ غرض اقبال کی مثنوی ”ساقی نامہ“ ان کے فکروں کا شاہکار ہے۔ اس میں ان کے ذوقِ جدت، رچائیت اور احیا کی نہایت طاقتور اور موثر ترسیل ہوئی ہے۔

ساقی نامہ اقبال کی منتخب نظموں میں سے ایک ہے۔ خیالات و افکار کی پختگی اور قطعیت تو اس میں نمایاں ہے ہی ادبی اور فنی لحاظ سے بھی یہ نظم اردو شاعری میں ایک منفرد شاہکار کی حیثیت رکھتی ہے۔ مثنوی کے بعض حصے فکرِ جمیل اور فن کے حسن کا بے نظیر مرتق ہیں مثلاً ذیل کے اشعار میں اقبال نے فلسفہٴ حیات، کثرت میں وحدت اور زندگی کے مختلف مظاہر میں ظہور اس کے تغیر و تبدل اور اس کی قوت و سرعت پر بھرپور روشنی ڈالی ہے۔ یہ حصہ ادب اور فلسفہ کا شاہکار کہا جاسکتا ہے:

دما دم رواں ہے یم زندگی	ہر اک شے سے پیدا رم زندگی
فریب نظر ہے سکون و ثبات	ترپتا ہے ہر ذرہ کائنات
ٹھہرتا نہیں کاروان وجود	کہ ہر لحظہ ہے تازہ شان وجود
سمجھتا ہے تو راز ہے زندگی	فقط ذوق پرواز ہے زندگی
سفر زندگی کے لیے برگ و ساز	سفر ہے حقیقتِ حضر ہے مجاز

اقبال اردو کے ان چند عہد آفرین تخلیق کاروں میں سے ہیں جنہوں نے اردو مثنوی کو نئی فکری جہتوں اور معنوی وسعتوں سے آشنا کر کے اسے ایک نیا مزاج، نیا ذہنی افق اور نئی پہنائی عطا کی۔

علی سردار جعفری

علی سردار جعفری ہندوستان میں ترقی پسند تحریک کے بنیاد گزاروں میں سے ہیں۔ 1946ء میں انہوں نے ”جمہور نامہ“ کے نام سے ایک مثنوی لکھی جو 118 اشعار پر مشتمل ہے۔ پہلی مرتبہ یہ مثنوی الگ سے شائع ہوئی دوسری مرتبہ ان کے مجموعہ کلام ”نئی دنیا کو سلام“ میں شامل کر لی گئی جو 1947ء میں شائع ہوا۔ اس مثنوی کے تین حصے ہیں (1) حرف اول (2) جمہور (3) جمہور کا اعلان نامہ۔ مثنوی کے پیش لفظ میں سردار جعفری لکھتے ہیں:

”ابھی تک عصر حاضر کا شاندار رزمیہ نہیں لکھا گیا ہے جس کا تار و پود وقت نے تیار کر دیا ہے۔ ”جمہور“ ایک

حقیر سی کوشش ہے۔ اس کے ہیر و عوام ہیں۔ محنت کش اور با عمل عوام جن کے ہاتھوں میں زندگی کی باگیں ہیں۔“

مثنوی جمہور ہندوستان کی آزادی سے عین قبل کی تخلیق ہے۔ اس میں سامراجی نظام کی خود غرضیوں، جبر و استحصال اور اس کے مکرو فریب کا پردہ چاک کیا گیا ہے۔ اس کے ساتھ ساتھ عوام کو امید دلائی گئی ہے کہ سامراجی ظلم و استحصال کے خلاف ساری دنیا میں کسان اور مزدور متحد ہو کر اٹھ رہے ہیں۔ ہندوستان میں بھی محنت کش طبقے کی جیت ہوگی اور ایسی حکومت قائم ہوگی جس کا نصب العین اخوت، مساوات اور حریت ہوگا۔ سردار جعفری محنت کشوں کو ایسے بھارت کی جھلک دکھاتے ہیں:

جلیں گے ہر اک گھر میں گھی کے چراغ  
ہمالہ سے لائیں گے ہم جوے تیر  
ستاروں سے آنچل بنائیں گے ہم  
کہ جھینپیں اجنتا کے نقش و نگار  
بدل دیں گے انسان کی تقدیر ہم

پھلے اور پھولے گا بھارت کا باغ  
پنھائیں گے بچوں کو رخت حریر  
سنہرے ڈوٹے اڑھائیں گے ہم  
وہ شاداب چہروں پر ہوگا نکھار  
نئی دیں گے ماتھوں کو تنویر ہم

سردار جعفری کی مثنوی ”جمہور“ سیاسی موضوع پر ہے۔ اس مثنوی پر اقبال کے ”ساقی نامہ“ کا اثر نظر آتا ہے۔ مثنوی کی بحر بھی وہی ہے جو ساقی نامہ کی ہے۔ اس میں ”ساقی نامہ“ کے چار شعر بھی شامل ہیں۔ اس مثنوی میں سردار جعفری نے سامراجی استحصال اور اس کے اثرات کی نشاندہی کی ہے۔ نظم کے آخری حصے میں عوام کی توصیف اور ان کا طویل اعلان نامہ ہے جس سے جمہور کی طاقت اور اہمیت واضح ہوتی ہے۔ اس مثنوی میں سردار جعفری نے اپنے آدرش نظام کے سیاسی و معاشی اصولوں پر بھی روشنی ڈالی ہے۔ مثنوی میں رومان اور انقلاب کا امتزاج نظر آتا ہے۔ یہ مثنوی رواں بحر میں کہی گئی ہے اس لیے اس میں ترنم اور بہاؤ کا احساس ہوتا ہے۔ اس کی زبان اور لہجے پر خطیبانہ آہنگ غالب ہے۔

کیفی اعظمی:

کیفی اعظمی اردو کے ممتاز ترقی پسند شاعر تھے۔ 1946ء میں انہوں نے ”خانہ جنگی“ کے نام سے ایک مثنوی لکھی جو ان کے مجموعہ کلام ”آخر شب“ میں شامل ہے۔ یہ مثنوی اس وقت لکھی گئی جب ہندوستان میں انگریز حکومت کا چل چلاؤ تھا۔ ملک پر تقسیم کے بادل منڈلا رہے تھے۔ کلکتہ نواکھالی بہار لاہور اور بمبئی میں فرقہ وارانہ فسادات کی آگ بھڑک اٹھی تھی۔ مثنوی ”خانہ جنگی“ میں کیفی نے ان انسانیت سوز واقعات اور خون ریزیوں پر اظہارِ افسوس کیا ہے۔ یہ مثنوی 219 اشعار پر مشتمل ہے۔ مثنوی کے پہلے حصے میں ہندوؤں اور مسلمانوں کو ان کے حیوانی طرز عمل اور باہمی افتراق پر شرم دلانی گئی ہے اور انہیں متحد ہو کر سامراجی نظام سے نبرد آزما ہونے کی دعوت دی گئی ہے۔

آفریں ہندو و مسلمانو	لیگ اور کانگریس کے پروانو
خون کے ایک قطرے کا	تم نے اپنوں سے لے لیا بدلہ
لیکن اس سے ملا سکے نہ نگاہ	کر دیا جس نے زندگی کو تباہ
مندروں کی زمینیں دہلا دیں	قصر کے ساتھ مسجدیں ڈھادیں
وقت بدلا بدل گئی دنیا	تپ کے سانچے میں ڈھل گئی دنیا
اور یہاں ہے ابھی وہی رفتار	باہمی جنگ باہمی پیکار

مثنوی کے دوسرے حصے کا عنوان ”عوام“ ہے۔ اس میں امید کی روشنی نظر آتی ہے۔ اس حصے میں عوام کو ڈھارس دلائی گئی ہے کہ فسادات، منافرت اور خود غرضی کے اس ماحول سے انہیں مایوس نہیں ہونا ہے بلکہ متحد ہو کر سامراج سے ٹکر لینا ہے۔ اتحاد و اتفاق اور بھائی چارے سے ملک میں امن قائم ہو سکتا ہے۔

مثنوی ”خانہ جنگی“ سے شاعر کے خلوص کا اظہار ہوتا ہے۔ مثنوی کے زمانہ تصنیف کو نظر میں رکھیں تو پتہ چلتا ہے کہ شاعر نے حد درجہ متوازن نقطہ نظر کا ثبوت دیا ہے۔ کیفی نے خانہ جنگی میں سیدھی سادی زبان استعمال کی ہے۔ اس میں رومان اور تخیل کی سحر کاری نہیں بلکہ سنگین حقیقتوں کو با مقصد انداز میں پیش کیا گیا ہے۔ مثنوی کے اشعار میں روانی اور زور کی کمی محسوس ہوتی ہے۔ کیفی کی اس مثنوی میں حالی کی نظم ”شکوہ ہند“ سے اثر پذیری کی واضح جھلک نظر آتی ہے۔ یہ حیثیت مجموعی کیفی کی خانہ جنگی اردو کی سیاسی مثنویوں میں ایک اہم مقام کی حامل ہے۔

جان نثار اختر

جان نثار اختر کا شمار ترقی پسند تحریک کے اہم شعرا میں ہوتا ہے۔ وہ بنیادی طور پر نظم کے شاعر تھے۔ 1952ء میں انہوں نے ”امن نامہ“ کے عنوان سے ایک مثنوی لکھی جو 136 اشعار پر مشتمل ہے۔ اس زمانے میں عالم گیر امن تحریک زوروں پر تھی۔ اس تحریک کے دوران اردو میں بھی امن کو موضوع بنا کر بے شمار نظمیں لکھی گئیں۔ خصوصاً ترقی پسند تحریک سے وابستہ ہر چھوٹے بڑے شاعر نے اس موضوع پر پر جوش نظمیں لکھیں۔ جان نثار اختر کی مثنوی ”امن نامہ“ بھی اسی عالمی امن تحریک کی دین ہے۔ اس مثنوی میں پہلے انہوں نے جنگ کی ہولناکی تباہ کاریوں کا ذکر کیا ہے اور بتایا ہے کہ جنگ کی ناگن جو اپنا سیاہ چہن اٹھائے ہوئے ہے سرمایہ داروں کی پالی ہوئی ہے۔

یہ ناگن سیہ پھن اٹھائے ہوئے      یہ ڈائن کچیے چبائے ہوئے  
یہ سرمایہ داروں کی پالی ہوئی      سدا شہریاروں کی پالی ہوئی

اس کے بعد کے حصے میں شاعر امن کی دعا اور تمنا کرتا ہے کہ دنیا میں امن قائم رہے اور امن کے سائے میں زندگی پھولتی پھلتی اور ترقی کرتی رہے۔  
مثنوی 'امن نامہ' شاعر کے امن سے گہرے تعلق خاطر کے ساتھ ساتھ اس کی وطن پرستی اور سرزمین ہند سے اس کی بے پناہ محبت کی بھی آئینہ دار ہے۔ اپنے وطن کے قدرتی حسن اور اس کے تہذیبی فن پاروں کو جنگ کی تباہی اور ہولناکیوں سے محفوظ دیکھنے کا آرزو مند ہے۔ اپنے وطن کی سلامتی کی تمنا کرتے ہوئے جاں نثار اختر نے ہندوستان سے والہانہ محبت کا اظہار کیا ہے:

رہے پاک گنگوتری کی پھین      چلتی رہے زلف گنگ و جنم  
لٹاتی رہے اپنے نیوں کا مدھ      یہ صبح بنارس یہ شام اودھ  
لہکتا رہے سبز میداں میں دھان      زمینوں پہ پھتے رہیں آسمان  
مہکتے رہیں سبز آموں پہ بور      بڑھاتی رہے پیگ جھولوں کی ڈور  
رہے یہ دیوالی کی جگ مگ بہار      منڈیوں پہ چلتے دیوں کی قطار

جاں نثار اختر کی مثنوی 'امن نامہ' فنی اعتبار سے نمایاں مثنوی نہیں ہے تاہم ترقی پسند تحریک کے دوران لکھی جانے والی اہم مثنوی ہے جس کا موضوع نہایت اعلیٰ و ارفع ہے۔ اس مثنوی میں حقیقت نگاری سے کام لیا گیا ہے اور ملکی عناصر کو جگدی گئی ہے۔

اپنی معلومات کی جانچ:

1. محمد حسین آزاد کی چند اہم مثنویوں کے نام لکھیے۔
2. "نشاط امید" میں حالی نے کس بات پر زور دیا ہے؟
3. اقبال نے ساقی نامہ میں کن موضوعات پر اظہار خیال کیا ہے؟
4. سردار جعفری کی مثنوی کا نام بتائیے۔

## 1.9 خلاصہ

شمالی ہند میں حضرت بابا فرید اور امیر خسرو سے منسوب اردو مثنویوں کی صحت مشکوک ہے۔ افضل کی بکٹ کہانی کو شمالی ہند کی اولین مثنوی مانا جاتا ہے۔ شیخ عبداللہ امین کی "فقہ ہندی" بھی شمالی ہند کی قدیم مثنوی ہے۔ محبوب عالم عرف شیخ جیون، جعفر زلی اور اسمعیل امر و ہوی نے بھی مثنویاں لکھیں۔ بعد کے شاعروں میں فائز آبرو اور حاتم نے مثنوی کی روایت کو آگے بڑھایا۔ میر و سودا کے عہد تک شمالی ہند میں اردو میں مثنوی کی روایت مستحکم ہو چکی تھی۔  
سودا نے عاشقانہ مدحیہ، ہجو، اور اخلاقی موضوعات پر 24 مثنویاں لکھیں۔ ان کی عشقیہ مثنوی "قصہ پسر شیشہ گروزرگر" اہم ہے۔ میر تقی میر غزل کے علاوہ مثنوی کے بھی مسلم الثبوت استاد تھے۔ انہوں نے 38 مثنویاں لکھیں۔ دریائے عشق اور شعلہ عشق ان کی شاہ کار مثنویاں ہیں۔ میر کی مثنویوں کے موضوعات میں تنوع اور رنگارنگی پائی جاتی ہے۔ اردو مثنوی کے ارتقا میں میر اثر ایک ممتاز مقام رکھتے ہیں۔ ان کی مثنوی "خواب کا خیال" زبان کی سلاست اور شیرینی اور شدت جذبات کی وجہ سے اردو کی نمائندہ مثنویوں میں شمار کی جاتی ہے۔ میر حسن اردو کے صف اول کے مثنوی نگار تھے۔ انہوں نے 12 مثنویاں لکھیں جن میں "سحر البیان" اردو کی دوسب سے بلند مثنویوں میں سے ایک ہے۔ جزئیات نگاری، منظر نگاری، جذبات نگاری، غرض ہر اعتبار سے یہ مثنوی لا جواب ہے۔ میر حسن کے معاصرین میں جعفر علی حسرت، راجہ عظیم آبادی، مصحفی اور رنگین بھی بلند پایہ مثنوی نگار تھے جنہوں نے نہایت خوبصورت مثنویاں لکھیں۔

مومن بہ حیثیت غزل گو مشہور ہیں لیکن وہ ایک اچھے مثنوی نگار بھی تھے۔ کلیات مومن میں 12 مثنویاں ہیں۔ ”تول غمیں“ مومن کی سب سے اچھی مثنوی ہے جو عشقیہ ہے۔ پنڈت دیانند کشنکر نسیم اردو کے عظیم مثنوی نگار شاعر تھے۔ ان کی مثنوی ”گلزار نسیم“ زبان و ادب کی خوبیوں کی وجہ سے ”سحر البیان“ کے ہم پلہ سمجھی جاتی ہے۔ نواب مرزا شوق لکھنوی نے تین مثنویاں لکھیں جن میں ”زہر عشق“ کو نہایت شہرت اور مقبولیت حاصل ہوئی۔ یہ مثنوی زبان کی سادگی اور جذبات نگاری کا شاہکار ہے۔ اودھ کے آخری حکمران واجد علی شاہ اختر نے کئی مثنویاں لکھیں۔ ان کی مثنویاں لکھنوی بیگماتی زبان اور تہذیب کا مرقع ہیں۔

مابعد زمانے میں امیر اللہ تسلیم، امیر مینائی، داغ دہلوی اور شوق قدوائی نے مختلف موضوعات پر مثنویاں لکھیں اور مثنوی کی روایت کے تسلسل کو جاری رکھا۔ یہ سب قدیم انداز کی مثنویاں لکھنے والے تھے۔ مولوی محمد حسین آزاد نے انجمن پنجاب کے مشاعروں کے ذریعہ جدید مثنوی کا آغاز کیا۔ جدید مثنوی میں حقیقت نگاری پر زور دیا گیا۔ آزاد کی مثنویوں میں ”شب قدر“ سب سے مشہور ہے۔ حالی نے بھی کئی مثنویاں لکھیں ”نشاط امید“ حالی کی مشہور مثنوی ہے۔ اس کے علاوہ برکھارت، مناجات بیوہ اور مناظرہ رحم و انصاف بھی ان کی اہم مثنویاں ہیں۔ شبلی کی مثنوی ”صبح امید“ بھی نئے رنگ کی مثنوی ہے۔ اقبال کے کلام میں بھی کئی مثنویاں ملتی ہیں جن میں ”ساقی نامہ“ کو فنی خوبیوں کی وجہ سے اہمیت حاصل ہے۔ اس میں انہوں نے اپنے فلسفیانہ افکار کی ترسیل کی ہے۔ ترقی پسند تحریک کے عروج کے زمانے میں تین شاعروں نے مثنوی پر توجہ کی۔ علی سردار جعفری نے جمہور نامہ، کیفی اعظمی نے ”خانہ جنگی“ اور جاں نثار اختر نے ”امن نامہ“ کے نام سے مثنویاں لکھیں جو عصری زندگی کے سیاسی، سماجی اور معاشی مسائل پر مبنی ہیں۔

## 1.10 نمونہ امتحانی سوالات

ذیل کے سوالوں کے جواب تیس تیس سطروں میں دیجیے۔

1. شمالی ہند میں اذہلین مثنوی نگاروں کے بارے میں اپنی معلومات کا اظہار کیجیے۔
2. میر کی مثنویوں کی ادبی اہمیت واضح کیجیے۔
3. سودا کی مثنوی نگاری کی خصوصیات بیان کیجیے۔
4. جدید مثنوی نگاروں کے کارناموں کا احاطہ کیجیے۔
5. ذیل کے سوالوں کے جواب پندرہ پندرہ سطروں میں دیجیے۔
6. میر اثر کی مثنوی، خواب و خیال، پراظہار خیال کیجیے۔
7. مثنوی سحر البیان اور گلزار نسیم کی ادبی اہمیت پر روشنی ڈالیے۔
8. امیر مینائی کے معاصرین کی مثنوی نگاری کا جائزہ لیجیے۔

## 1.11 فرہنگ

الفاظ =	معنی	الفاظ =	معنی	الفاظ =	معنی
مرغوب =	پسندیدہ	انواع =	نوع کی جمع، اقسام	بڑائی، بالاتری =	نوقیت
شیشہ گر =	شیشہ بنانے والا	سوقیت =	بازاری پن	اخلاقی پستی، ذلیل حرکات =	اجتہال
کتھرائی =	شادی	فیل ہاتھی =	پیل	سنار =	زرگر
اتباع کرنا، پیروی کرنا =	اتباع	اجگر، اژدہا =	اژدر	دردناک واقعہ، سانحہ (ٹریجڈی) =	المیہ
ہمت، جرات =	جسارت	جدائی، بچھڑنا =	غافرت	جدائی =	ہجر



ثقیل = بھاری، وزنی، دیر، ہضم	لہو و لعب = کھیل کود	گفتار = بات چیت، گفتگو
حکایت = کہانی، ماجرا	رجائی = پر امید، اچھی امید رکھنے والا	نومیدی = مایوسی
روح فرسا = روح کو تڑپا دینے والا	دل دوز = دل کو صدمہ پہنچانے والی	حشو و زوائد = کلام میں مستعمل غیر ضروری الفاظ
دل پذیر = دل موہ لینے والا	جہت = سمت، طرف	افتراق = پھوٹ، انتشار

## 1.12 سفارش کردہ کتابیں

1. عبدالقادر سروری	اردو مثنوی کا ارتقا، دہلی 1982
2. سید محمد عقیل رضوی	اردو مثنوی کا ارتقا شمالی ہند میں، لکھنؤ 1991
3. گیان چند جین	اردو مثنوی شمالی ہند میں حصہ اول و دوم، دہلی
4. فرمان فتح پوری	اردو کی منظوم داستانیں، دہلی
5. گوپی چند نارنگ	ہندوستانی قصوں سے ماخوذ اردو مثنویاں، دہلی

## اکائی 2 - دکن میں اردو مثنوی کا آغاز و ارتقا

ساخت	
2.1	تمہید
2.2	بہمنی عہد
2.3	بہمنی عہد میں اردو مثنوی
2.4	عادل شاہی عہد میں اردو مثنوی
2.5	قطب شاہی عہد میں اردو مثنوی
2.6	خلاصہ
2.7	امتحانی سوالات
2.8	فرہنگ
2.9	سفارش کردہ کتابیں

### 2.1 تمہید

اس اکائی میں دکن میں اردو مثنوی کے آغاز اور ارتقا پر روشنی ڈالی گئی ہے۔ دکن میں شعرا نے اس صنف سخن پر خصوصی توجہ دی اس کے معیار کو بلند کیا اور اس کے اعلیٰ نمونے پیش کیے۔ ان مثنویوں کے موضوعات میں بڑا متنوع ہے۔ ان میں اخلاق و موعظت، فلسفہ و تصوف، مذہبی تعلیم، حسن و عشق کی داستانیں، میدان کارزار کے ہنگامے اور سماجی زندگی کے گونا گوں پہلوؤں کی عکاسی کی گئی ہے۔

### 2.2 بہمنی عہد

اس سے قبل کہ ہم بہمنی عہد میں اردو مثنوی کے آغاز پر روشنی ڈالیں آپ کو بہمنی سلطنت کے بارے اختصار سے بتادینا ضروری سمجھتے ہیں۔ بہمنی سلطنت دکن کی پہلی خود مختار اسلامی سلطنت ہے۔ اس کا بانی علاء الدین حسن بہمن شاہ تھا۔ یہ سلطنت 1347ء میں قائم ہوئی اور تقریباً دو سو برس تک قائم رہی، اٹھارہ سلاطین کیے بعد دیگرے تخت نشین ہوئے۔ انہوں نے بڑے تدبیر کے ساتھ مختلف لسانی علاقوں کو متحد کیا۔ دکن کو اپنا مستقل وطن بنا لیا۔ مقامی آبادی سے گہرے روابط پیدا کیے۔ ہر سطح پر مقامی باشندوں کا دل موہ لینے کی سعی کی۔ اس سلطنت کے اکثر حکمران بڑے علم دوست، ادب نواز اور علما و فضلا کے سرپرست اور قدردان تھے۔ اس کا اندازہ آپ یوں بھی لگا سکتے ہیں کہ علاء الدین حسن کے دربار میں مولانا لطف اللہ، ملا اسحاق سرہندی، ملا حکیم علیم الدین تیریزی، حکیم نصیر الدین شیرازی، صدر الشریف سمرقندی، رضی الدین جگاجوت جیسے علما اور مولانا عصامی جیسے مورخ موجود تھے۔ محمد شاہ کے دربار میں شیخ المشائخ زین الدین دولت آبادی، عین الدین بیجاپوری، عین الدین برنی، حکیم ظہیر الدین برنی جیسے اکابر موجود تھے۔ محمد شاہ ثانی کے عہد میں علامہ فضل اللہ آنجو شیراز سے دکن آئے۔ ان کی بڑی قدردانی ہوئی۔ خواجہ حافظ کو دکن آنے کی دعوت دی گئی۔ مگر خواجہ صاحب سمندر کے سفر سے ڈر گئے اور دکن کا ارادہ ترک کر دیا۔ فیروز شاہ کے عہد میں حضرت بندہ نواز گیسو دراز گلبرگہ تشریف لائے تو اس نے آپ کا شاہانہ استقبال کیا۔

بہمنی عہد کو دکن کی تاریخ میں کئی اعتبار سے اہمیت حاصل ہے۔ دکنی زبان کی نشوونما اور مشترکہ تہذیب کے فروغ میں بہمنی سلاطین اور اس دور کے صوفیائے کرام کا اہم حصہ ہے۔ اس عہد میں تہذیب و شائستگی، علم و ہنر پروری، فنون لطیفہ کی سرپرستی، قومی اتحاد اور باہمی رواداری کی شاندار روایات قائم ہوئیں۔ سیاسی مصلحتوں سے مجبور ہو کر بہمنی سلاطین نے فارسی کی جگہ دکنی کو سرکاری زبان قرار دیا۔ جس تہذیب کو بعد

میں چل کر ہندوستانی تہذیب کا نام دیا گیا اس کی نیو بہمنی خاندان کے مشہور فرماؤ فیروز شاہ بہمنی کے ہاتھوں پڑی۔

### اپنی معلومات کی جانچ

1. دکن میں پہلی خود مختار اسلامی حکومت کی بنیاد کب پڑی؟
2. بہمنی سلطنت کا بانی کون تھا؟
3. کس بادشاہ نے حافظ شیرازی کو دکن آنے کی دعوت دی؟
4. حضرت بندہ نوازؒ کس بادشاہ کے زمانے میں دکن تشریف لائے؟

### 2.3 بہمنی عہد میں اردو مثنوی

دکن میں اردو مثنوی کا باضابطہ آغاز بہمنی عہد سے ہوتا ہے۔ اس عہد کی جو سب سے قدیم مثنوی دستیاب ہوئی ہے وہ نظامی بیدردی کی ”کدم راو پدم راو“ ہے۔ اس مثنوی کا ایک ہی نسخہ دریافت ہوا ہے جو انجمن ترقی اردو پاکستان کے کتب خانہ خاص کا مخزونہ ہے۔ یہ نسخہ بھی ناقص ہے۔ اس میں درمیان کے کچھ اوراق اور آخر کے بھی کچھ اوراق غائب ہیں۔ یہ بتانا بھی مشکل ہے کہ اس مثنوی کا نام شاعر نے کیا رکھا تھا اور یہ کس سنہ میں لکھی گئی۔ اس میں راجا کدم راو اور اس کے وزیر پدم راو کا قصہ نظم کیا گیا ہے۔ اس مثنوی کو ڈاکٹر جمیل جالبی نے اپنے مقدمے کے ساتھ مرتب کر کے شائع کیا ہے۔ دائیں طرف اصل مثنوی کا عکس ہے اور بائیں طرف ڈاکٹر جمیل جالبی کا تیار کردہ متن ہے۔ مثنوی میں کہیں تاریخ تصنیف درج نہیں ہے البتہ سلطان علاء الدین بہمنی کی مدح میں جو شعر کہے گئے ہیں ان کی روشنی میں ڈاکٹر جمیل جالبی نے یہ نتیجہ اخذ کیا ہے کہ ”اردو زبان کی یہ پہلی مثنوی احمد شاہ ولی بہمنی کے دور حکومت 1421ء (825ھ) تا 1438ء (839ھ) میں تحریر کی گئی ہے“ گمان غالب ہے کہ یہ مثنوی بیدردی میں لکھی گئی ہے۔ اس لیے کہ شاہ ولی بہمنی نے 834ھ میں گلبرگہ کے بجائے بیدردی کو اپنا پایہ تخت بنالیا تھا۔ یہ اگر بیدردی میں لکھی گئی ہے تو نظامی نے اسے 1430ء (834ھ) اور 1435ء (839ھ) کے درمیان عرصے میں تصنیف کیا ہوگا۔ ڈاکٹر سیدہ جعفر نے جمیل جالبی کی رائے سے اختلاف کرتے ہوئے لکھا ہے کہ ”مثنوی کدم راو علاء الدین احمد شاہ ثانی 1435ء (839ھ) تا 1458ء (862ھ) کے دور حکومت میں لکھی گئی جیسا کہ مثنوی کی داخلی شہادت اور اشعار کے مضموم سے ظاہر ہوتا ہے نہ کہ احمد شاہ ولی بہمنی کے دور 1422ء (825ھ) تا 1435ء (839ھ) میں۔“

مثنوی کدم راو پدم راو نہ صرف اردو کی پہلی مثنوی ہونے کے اعتبار سے درجہ امتیاز رکھتی ہے بلکہ اس لحاظ سے بھی اہم ہے کہ اس کے مطالعے سے اس دور کے لوگوں کے رسم و رواج، تہذیب و معاشرت، اخلاق و عادات، خیالات و تصورات، توہمات و اعتقادات پر روشنی پڑتی ہے۔ اس مثنوی کی فضا خاصہ ہندوستانی ہے۔ مصنف کے طرز فکر و احساس پر ہندوستانی رنگ غالب ہے۔ نظامی نے جہاں ہندو تہذیبیات کا استعمال کیا ہے وہیں اسلامی تعلیمات کو بھی نظر انداز نہیں کیا۔ یہاں داستان اس قدر اہم نہیں ہے جس قدر ہندو موعظت کا بیان ہے۔ اس نے داستان سرائی کے ضمن میں جگہ جگہ ہندو موعظت کے موتی بکھیر دیے ہیں۔ قصے کو دلچسپ بنانے کے لیے مافوق الفطرت عناصر کا سہارا لیا ہے۔ اس میں روزمرہ، محاورات اور کہاوتوں کا استعمال بڑی فن کاری سے کیا ہے۔ چند تہذیبیات ملاحظہ کیجیے۔

برائیم ادھم کہ جیوں چھوڑ راج	گیا راج تھل دے سنور آپ کاج
کروں بن کتک ہوں کچ تجھ کام	نہ ہنوت سکے نہ لکھمن نہ رام
نہ منجہ دھیر ایوب نہ نوح نانو	نہ منجہ درب قاروں رکھوں کت پانو

اسی عہد کی ایک اور اہم مثنوی اشرف بیابانی کی نوسر بار ہے۔ یہ کدم راو پدم راو کے بعد سب سے قدیم مثنوی ہے۔ اگر کدم راو پدم راو

میں غیر مذہبی قصہ پیش ہوا ہے تو نوسر ہار کا موضوع خالص مذہبی ہے۔ اس میں کربلا کے واقعات پیش کیے گئے ہیں یہ مثنوی 909ھ 1503ء میں لکھی گئی اس میں نوباب ہیں۔ انہیں بیس فصلوں میں تقسیم کیا گیا ہے۔ اس مثنوی میں جو واقعات ہیں وہ اصل واقعات سے مطابقت نہیں رکھتے۔ اشرف نے زیب داستان کے لیے بہت کچھ بڑھا دیا ہے۔ حقیقت میں واقعہ کربلا معرکہ حق و باطل ہے لیکن اشرف نے اس کا سبب یہ بتایا ہے کہ امام حسین کی وجہ سے یزید کو عشق میں ناکامی کا منہ دیکھنا پڑا تھا۔ یہی ناکامی سانحہ کربلا کا سبب بنی۔ اشرف نے جو واقعات پیش کیے ہیں وہ تاریخی اعتبار سے درست نہیں ہیں۔ تاہم یہ مثنوی لسانی اعتبار سے اہمیت رکھتی ہے۔ نذیر احمد نے بجا طور پر لکھا ہے کہ ”ادبی لحاظ سے نوسر ہار کا مرتبہ بلند قرار نہیں پاسکتا۔ اچھی مثنوی کی خصوصیات اس میں مفقود ہیں نہ اس کے پلاٹ میں جان ہے نہ سیرت نگاری میں کوئی قابل ذکر بات ہے۔“

ڈاکٹر سیدہ جعفر کا یہ خیال درست ہے کہ ”اشرف کی نوسر ہار کے مطالعے سے پتہ چلتا ہے کہ اشرف کو ایک کمزور اور نوجیز زبان میں بھی اپنے ماضی الضمیر کو ظاہر کرنے کا سلیقہ آتا ہے۔ بات کہنے کا ڈھنگ اور مختلف جذبات و خیالات کی ترسیل کا انداز اس حقیقت کا ترجمان ہے کہ اشرف بیابانی اپنے عہد کے اچھے شاعر تھے۔“

چند اشعار ملاحظہ فرمائیے جن سے اس بات کا اندازہ ہوتا ہے شاعر کو زبان و بیان پر بڑا عبور تھا۔

انہر گر جا لرزے بھگی	جانو قیامت ہوئیں
سورج دوکھوں پکڑے تاب	چاند گھنے نت چہر چہر آپ
دوگر بکے سوکے گھاٹ	پتھر ترقے سینا پھاٹ
پھولوں باڑی کلمائے	سیوتی چنیا جوئی جائے
پون پر ہوا حکم خدا	روتے رہے ترلوک سدا

حضرت زینب کا سراپا اس طرح پیش کرتا ہے:

زینب آہے اس کا نام	نمین سلونے جوں بادام
از حد صاحب حسن و جمال	زیبا موزوں صورت حال
ماٹھا جانوں سورج پاٹ	یا کہ جانوں چاند الاٹ
دانت بتیسی تیسی جاں	جیسے ہیرن کیری کھان

میراں جی شمس العشاق بہمنی عہد کی ایک ممتاز شخصیت ہیں جنہوں نے اسرار رموز و معرفت کو اپنی منظومات کا موضوع بنایا۔ خوش نامہ خوش نغز، شہادت الحقیقت مغز مرغوب اور ”چہار شہادت“ میں تصوف اور معرفت کے مختلف مسائل قرآن و حدیث کی روشنی میں سمجھائے گئے ہیں۔ یہ منظومات مثنوی کی ہیئت میں ہیں بھی ”خوش نامہ“ میں ایک لڑکی سے خطاب ہے جس کا نام خوش یا خوش نودی ہے۔ یہ لڑکی ہمیشہ خدا کی یاد میں کھوئی رہتی ہے۔ اس کا دل دنیا کے عیش و عشرت میں نہیں لگتا، سترہ سال ایک ماہ اور نودن کی عمر میں وہ اپنے مالک حقیق سے جا ملتی ہے۔ ایسی نیک سیرت لڑکی کا بے وقت مرجانا تعجب کی بات ہے لیکن میراں جی جواب دیتے ہیں کہ یہ سب اللہ کی مرضی ہے انہوں نے اس کی وفات سے اخلاقی نتائج اخذ کیے ہیں۔ ”خوش نغز“ میں 72 اشعار اور نواب ہیں۔ ہر باب کے آغاز میں خوشی سوال کرتی ہے اور میراں جی

جواب دیتے ہیں۔ شہادت الحقیقت میں تصوف کے عام مسائل سوال و جواب کے پیرائے میں نظم کیے گئے ہیں۔ اس میں 563 اشعار ہیں۔ مغز مرغوب میں 23 اشعار ہیں۔ نظم کا نام ایک شعر میں اس طرح آیا ہے

مغز مرغوب دھریا جانو اس نسخہ کا نام مرشد موکھوں سمجھے تو ہوئے کشف تمام

میراں جی نے اپنی شاعری کو عوام کی تلقین اور مریدوں کی تربیت و اصلاح کے لیے استعمال کیا ہے۔

### اپنی معلومات کی جانچ

1. آپ کے خیال میں اردو کی پہلی مثنوی کونسی ہے؟
2. ”کدم راو پدم راو“ کا موضوع کیا ہے؟
3. نوسر ہار کا سنہ تصنیف کیا ہے؟
4. خوش نامہ میں شاعر کا خطاب کس سے ہے؟

## 2.4 عادل شاہی عہد میں اردو مثنوی

بہمنی سلطنت کے زوال کے بعد پانچ سلطنتیں وجود میں آئیں۔ بیجاپور میں عادل شاہی سلطنت قائم ہوئی تو گولکنڈہ میں قطب شاہی سلطنت قائم ہوئی۔ احمد نگر میں نظام شاہی، بیدر میں برید شاہی اور برار میں عماد شاہی سلطنتیں وجود میں آئیں۔ سوائے عادل شاہی اور قطب شاہی سلطنتوں کے بقیہ سلطنتیں زیادہ دیر تک قائم نہ رہ سکیں۔ عادل شاہی سلطنت اور قطب شاہی سلطنت نے اردو زبان کے فروغ میں اہم حصہ ادا کیا۔ یہاں ہم عادل شاہی دور میں لکھی گئی مثنویوں کا جائزہ لیں گے۔

عادل شاہی سلطنت کی بنیاد 1490ء میں پڑی۔ اس کا بانی یوسف عادل خاں تھا۔ جب بہمنی سلطنت کے مختلف صوبے آزاد ہو گئے تو اس نے بیجاپور کو اپنا پایہ تخت بنا کر خود مختار حکومت کا اعلان کیا۔ عادل شاہیوں کا اقتدار تقریباً دو سو برس تک رہا اور ۹ بادشاہوں نے حکومت کی۔ عادل شاہی سلاطین بڑے صاحب ذوق اور صاحب علم تھے۔ ان میں بیشتر خود شاعر اور فن موسیقی میں کافی دست گاہ رکھتے تھے۔ انہوں نے علماء، ادبا، شعرا اور ارباب کمال و ہنر کی بڑی سرپرستی فرمائی۔ ان کی سرپرستی اور قدر دانی نے بے شمار ادیبوں، شاعروں اور عالموں کو ان کے دربار سے وابستہ کر دیا۔ 1686ء میں اورنگ زیب عالمگیر نے بیجاپور فتح کیا اور ہمیشہ ہمیشہ کے لیے عادل شاہی سلطنت کا خاتمہ ہو گیا۔ عادل شاہی سلاطین میں ابراہیم عادل شاہ اول، ابراہیم عادل شاہ ثانی اور علی عادل شاہ ثانی شاہی نے دکنی زبان و ادب کی ترقی و ترویج میں بڑھ چڑھ کر حصہ لیا۔

ابراہیم عادل شاہ ثانی کے عہد میں بیجاپور علم و ادب اور موسیقی کا ایک اہم مرکز بن گیا۔ اس کے دربار میں ارباب کمال و ہنر کا مجمع لگا رہتا تھا۔ محمد قاسم فرشتہ، رفیع الدین شیرازی جیسے مورخ، ملا ظہوری، ملک ٹمی، ابوطالب کلیم اور سنجر کاشی جیسے ادیب و شاعر اس کے دربار سے وابستہ تھے۔ وہ خود صاحب علم و فضل تھا۔ موسیقی سے اسے بڑی رغبت تھی۔ اس نے نوآباد شہر نوسر پور کا ایک محلہ موسیقی دانوں ہی کے لیے وقف کر دیا تھا۔ اس نے مخصوص راگ راگنیوں کے مطابق الگ الگ گیت ترتیب دیے۔ گیتوں کا یہ مجموعہ ”نوسر“ کے نام سے شائع ہو چکا ہے۔ بقول ڈاکٹر جمیل جالبی ”جگت گرو کی کتاب نوسر اور علی عادل شاہ ثانی کی کلیات اس بات کی گواہ ہیں کہ ان لوگوں کا فارسی زبان سے خاندانی رشتہ تقریباً منقطع ہو گیا تھا اور اردو زبان ہی ان کی زبان ہو گئی تھی“۔

جگت گرو کو اس لیے بھی اہمیت حاصل ہے کہ وہ بیجاپور کا پہلا حکمران ہے جس نے دکنی کو اظہار خیال کا ذریعہ بنایا۔

دبتان بیجاپور کی اولین شعری کاوشوں میں برہان الدین جامن کی منظومات آتی ہیں۔ حضرت جامن، میراں جی شمس العاشق کے فرزند اور خلیفہ اور اپنے عہد کے ممتاز صوفی بزرگ تھے۔ انہوں نے اپنے والد کی روایات کو قائم رکھتے ہوئے دکن میں تصنیف و تالیف کا سلسلہ جاری



احمد گجراتی کے فرزند تھے۔ انہیں شاعری ورثے میں ملی تھی۔ انہوں نے اپنے والد کی طرح مشہور رومانی قصوں کو اپنی مثنویوں کا موضوع بنایا۔ دونوں مثنویوں میں سارا زور قصہ گوئی پر صرف کیا ہے۔ اس سے قبل ان کے والد نے جو مثنویاں یوسف زلیخا اور لیلیٰ مجنوں کے نام سے لکھی تھیں وہ بہت طویل تھیں۔ عاجز کی مثنویاں مختصر ہیں اور فنی اعتبار سے کمزور بھی۔

مقبلی کی ”چندر بدن و مہیار بیجاپور“ کی پہلی عشقیہ مثنوی ہے۔ ڈاکٹر زور اور اکبر الدین صدیقی اسے 1035ھ اور 1048ھ کے درمیانی عرصے کی تصنیف بتاتے ہیں جب کہ نصیر الدین ہاشمی 1050ھ کی تصنیف قرار دیتے ہیں۔ ڈاکٹر زور اور نصیر الدین ہاشمی کا خیال ہے کہ مرزا محمد مقیم ہی کا تخلص مقبلی تھا لیکن ڈاکٹر جمیل جالبی مرزا محمد مقیم اور مقبلی کو دو الگ الگ شخصیتیں قرار دیتے ہیں۔

مقبلی کے حالات پر تاریکی کا پردہ پڑا ہوا ہے۔ اس نے اپنی مثنوی کی بنیاد جس قصہ پر رکھی ہے اس کا تعلق کدری کوٹہ سے ہے جس کی طرف قاضی نور اللہ نے ”تاریخ عادل شاہیہ“ میں اشارہ کیا ہے۔ اس دور میں چندر بدن اور مہیار کی داستان محبت بہت مشہور ہو گئی تھی۔ مقبلی نے قصہ کو اس طرح ترتیب دیا ہے کہ شروع سے آخر تک دلچسپی برقرار رہتی ہے۔ اس میں بڑی سادگی اور بے ساختگی ہے۔ بقول ڈاکٹر گوپی چند نارنگ :

”مقبلی کے کلام میں وہ شگفتگی جزالت اور زور نہیں ہے جو غواصی، نصرتی اور ابن نشاطی کے ہاں پایا جاتا ہے۔ وہ قصے کو سیدھے سادے طور پر بیان کرتا ہے اور کسی بات کو پیچیدہ بنا کر طول دینے کی کوشش نہیں کرتا۔ اس کا انداز بیان تصنع سے پاک اور فطری ہے صاف آسان اور سہل انداز بیان میں وہ ادائے مطلب پر قادر ہے۔“

کمال خاں رستمی کا ”خاور نامہ“ دکنی ادب کا ایک زبردست کارنامہ ہے۔ رستمی نے ابن حسام کے فارسی خاور نامہ کا ترجمہ ملکہ خدیجہ سلطان کے اعلان انعام پر صرف ڈیڑھ سال کی قلیل مدت میں کیا۔ یہ ترجمہ 1059ھ میں تکمیل کو پہنچا۔ خاور نامہ ایک ضخیم رزمیہ مثنوی ہے جو چوبیس ہزار اشعار پر مشتمل ہے۔ اس میں ایک فرضی داستان منظوم کی گئی ہے۔ حضرت علیؑ اس مثنوی کے مرکزی کردار ہیں۔ ترجمہ بڑی حد تک اصل کے مطابق ہے۔ رستمی کا کمال یہ ہے کہ اس نے اس طویل مثنوی میں تسلسل کو کہیں ہاتھ سے جانے نہیں دیا۔ ہر شعر ایک دوسرے سے مربوط ہے۔ بقول نصیر الدین ہاشمی خاور نامہ اردو کی ضخیم رزمیہ مثنوی ہونے کے باوجود اس میں قصے کا تسلسل اور ربط قائم ہے۔ اگرچہ مثنوی فارسی کا ترجمہ ہے لیکن اس سے عادل شاہی تمدن اور تہذیب کا بھی پتہ چلتا ہے۔ ڈاکٹر زور نے اسے دکن کی بہترین رزمیہ مثنوی قرار دیا ہے۔ واقعی یہ ایک غیر معمولی کارنامہ ہے اور رستمی کے نام کو زندہ رکھنے کے لیے کافی ہے۔

ملک خوشنود عادل شاہی عہد کا ایک اہم شاعر ہے۔ اس نے سلطان محمد عادل شاہ کی فرمائش پر مثنوی ”جنت سنگار“ لکھی جس میں بہرام گور کی داستاں کو پیش کیا ہے۔ اس میں قصہ در قصہ کی تلک استعمال کی گئی ہے۔ یہ دراصل امیر خسرو کی مثنوی ”ہشت بہشت“ کا ترجمہ ہے۔ ڈاکٹر زور اور نصیر الدین ہاشمی نے اس کا نام ہشت بہشت لکھا ہے جب کہ خود شاعر نے اسے جنت سنگار کہا ہے۔ خوشنود کہتا ہے

کہانی ات بولیا ہوں سنخور  
کہ جیوں ہے آٹھ جنت آٹھ کوثر  
امر لک بے بدل چوں زر نگار ہے  
جم اسکا ناؤں سوں جنت سنگار ہے

اس مثنوی میں تیس ہزار دو سو پچیس ابیات ہیں۔ جنت سنگار کے مطالعے سے ملک خوشنود کی شاعرانہ صلاحیتوں کا قائل ہونا پڑتا ہے۔ اس نے بڑے ہی سلیحے ہوئے انداز میں ترجمہ کیا ہے۔

صنعتی کی مثنوی قصہ بے نظیر 1645ء (1055ھ) دکن کی ایک اہم مثنوی ہے۔ اسے ڈاکٹر عبدالقادر سروری نے مرتب کر کے شائع کیا ہے۔ اس میں ایک صحابی حضرت تمیم انصاریؓ سے متعلق ایک داستان نظم کی گئی ہے۔ مثنوی بارہ مقامات پر مشتمل ہے۔ ہر مقام سے ایک نئی مہم

کی داستاں شروع ہوتی ہے۔ صنعتی نے ایک عجیب و غریب روایت کو نظم کرتے ہوئے قصے میں تجسس اور دلچسپی کو برقرار رکھنے کی پوری کوشش کی ہے۔ اس نے مناظر قدرت کی عکاسی، رزم اور بزم کے نقشے بڑی خوبصورتی کے ساتھ پیش کیے ہیں۔ اس نے مثنوی میں سخن کی اہمیت پر روشنی ڈال کر اپنے گہرے تنقیدی شعور کا ثبوت دیا ہے۔ اس نے شعوری طور پر اس بات کی کوشش کی ہے کہ ”سنسکرت کے بول“ کم ہوں۔ اس نے جو زبان استعمال کی ہے وہ عام فہم ہے۔ ڈاکٹر جمیل جالبی کی رائے ہے کہ ”قصے کی ترتیب“ خارجی مناظر اور جذبات و احساسات کی تصویر کشی، حسن ادا اور زور بیان کے اعتبار سے صنعتی کی یہ مثنوی آج سے تقریباً سواتین سو سال پہلے کے قدیم اردو ادب میں گوہر شب چراغ کی حیثیت رکھتی ہے اور واقعی ایک ایسی یادگار ہے جو اس کا نام تاریخ ادب میں ہمیشہ زندہ رکھے گی۔“

دبستان بیجاپور کے شعرا میں حسن شوقی کا ذکر ضروری ہے وہ ایک سیلانی شاعر تھا۔ وہ نظام شاہی سلطنت کے زوال کے بعد گوکنڈہ آیا اس کے بعد بیجاپور چلا آیا۔ چونکہ اس کی عمر کا زیادہ تر حصہ بیجاپور میں بسر ہوا، اس لیے اس کا شمار عادل شاہی شعرا میں کیا جاسکتا ہے۔ وہ اپنے عہد کا ایک مسلم الثبوت شاعر تھا۔ ابن نشاطی پھول بن میں نامور شعرا کا ذکر کرتے ہوئے حسن شوقی کو یاد کرتا ہے کہ اگر وہ زندہ ہوتا تو وہ اس سے اپنے کلام کی ضرورت داد پاتا وہ کہتا ہے :

حسن شوقی اگر ہوتا تو فی الحال

ہزاراں بھیجتا رحمت منجہ اپراں

حسن شوقی کی دو مثنویاں فتح نامہ نظام شاہ اور میزبانی نامہ ملتی ہیں۔ اس نے فتح نامہ نظام شاہ تالی کوٹہ کی جنگ (972ھ) کی فتح کے موقع پر لکھی اور میزبانی نامہ نواب مظفر خان کی لڑکی سے سلطان محمد عادل شاہ کی شادی کے موقع پر لکھی۔

فتح نامہ نظام شاہ ایک رزمیہ مثنوی ہے۔ 1565ء (972ھ) میں ایک فیصلہ کن جنگ سلاطین دکن اور وجیا نگر کے حکمراں رام راج کے درمیان ہوئی۔ علی عادل شاہ اول ابراہیم قطب شاہ، حسین نظام شاہ اور مرید شاہ کی متحدہ افواج نے وجیا نگر کا ہمیشہ ہمیشہ کے لیے خاتمہ کر دیا۔ حسن شوقی نے جنگ کی فتح کا سہرا نظام شاہ کے سر باندھا ہے۔ ممکن ہے کہ جب اس نے یہ مثنوی لکھی وہ نظام شاہی دربار سے وابستہ رہا ہوگا۔ تاریخی اعتبار سے بھی اس میں مستند واقعات موجود ہیں۔ رام راج اور حسین نظام شاہ کے درباروں کا جو خاکہ کھینچا ہے اس سے ہندو مسلم تہذیب و معاشرت کا بھی اندازہ ہوتا ہے۔ شوقی ایک قادر الکلام شاعر ہے۔ وہ مختلف واقعات کی کامیاب تصویر کشی پر قادر ہے۔ جب فوجیں میدان جنگ کے لیے کوچ کرتی ہیں تو شوقی کہتا ہے۔

بہر شہر و کشور تے غازی چلے چھتے، مغل، ترک و تازی چلے

پس و پیش سیدے چلے تاوے چپ و راست افغان رن باوے

طبل ٹھوک کرناے زریں دماں چلیا تند جیوں اڑدہاے دماں

چلیا کوچ پر کوچ شاہ دکن قبا، چار آہن، زرہ، پیرہن

مثنوی میں بڑی روانی، بلند آہنگی، لاکار اور ایک جھنکار کا احساس ہوتا ہے۔

”میزبانی نامہ“ ایک بہترین سماجی مثنوی ہے۔ یہ مثنوی 214 اشعار پر مشتمل ہے۔ اس میں سلطان محمد عادل شاہ 1037ھ تا 1067ھ کی نواب مظفر خان کی لڑکی سے شادی کا حال نظم کیا ہے۔ اس میں دعوت کا اہتمام، جشن کی رنگارنگی شادی کی دھوم دھام، محلات کی زیب و زینت، تقریبات کی خصوصیات اس دور کے رسم و رواج غرض سب کچھ بڑی فنکاری سے پیش کیا ہے۔ اس کے مطالعے سے اس دور کی معاشرت کی ایک واضح تصویر نظروں کے سامنے گھوم جاتی ہے۔ بقول جمیل جالبی ”اس تصویر میں ہندو مسلم ثقافت کے وہ نقوش نظر آتے ہیں جو



مغلیہ دور میں ملک گیر سطح پر اپنے عروج پر تھے۔“

علی عادل شاہ ثانی شاہی کے درباری شاعر نصرتی کی مثنویاں دکنی ادب میں بڑی اہمیت رکھتی ہیں۔ نصرت بڑا پرگو اور قادر الکلام شاعر تھا۔ اس نے رزم اور بزم دونوں میدانوں میں اپنے جوہر دکھائے ہیں۔ گلشن عشق اس کی عشقیہ مثنوی ہے۔ علی نامہ اور تاریخ اسکندری اس کی رزمیہ مثنویاں ہیں۔ ایک مثنوی نگار کی حیثیت سے اس کا مرتبہ بہت بلند ہے۔ اس نے 1067ھ میں گلشن عشق لکھی۔ اس کا موضوع منوہر اور مدالماتی کے عشق کی داستان ہے۔ ویسے نصرتی سے قبل اور اس کے بعد بہت سے شعرا نے منوہر اور مدالماتی کی داستان عشق کو اپنی مثنویوں کا موضوع بنایا ہے لیکن جو مقبولیت گلشن عشق کے حصے میں آئی وہ کسی دوسری مثنوی کو نصیب نہیں ہوئی۔ اس موضوع پر لکھی گئی مثنویوں میں مولوی عبدالحق گلشن عشق کو بہت جامع اور ضخیم قرار دیتے ہوئے لکھتے ہیں کہ ”نصرتی نے اصل قصے اور چپاوتی اور چندر سین کی داستاں ضمنی طور پر بڑی خوبی سے ملائی ہے۔“

نصرتی نے قصے کے ماخذ کے متعلق کوئی صراحت نہیں کی ہے البتہ اتنا لکھا ہے کہ اس نے یہ قصہ اس کے ایک دوست مسکلی نبی ابن عبدالصمد کی تحریک پر لکھا ہے۔ یہ قصہ داستانی طرز کا ہے۔ اسے دلچسپ بنانے کے لیے مانوق الفطرت عناصر کو جگہ دی گئی۔ نصرتی مختلف جذبات و احساسات کی بڑی اچھی ترجمانی کرتا ہے۔ وہ مناظر قدرت کی تصویر کشی میں اپنا جواب نہیں رکھتا۔ گلشن عشق کو مختلف حصوں میں تقسیم کیا گیا ہے۔ ہر حصہ کے آغاز میں بطور عنوان ایک شعر لکھا گیا ہے جو الگ بحر میں ہے۔ اگر ان تمام اشعار کو یکجا کیا جائے تو ان میں مثنوی کا خلاصہ آجاتا ہے۔ فنی اعتبار سے گلشن عشق ایک بلند پایہ مثنوی ہے۔ نصرتی کی محاکات نگاری بڑی جاذب نظر ہے۔ وہ خوبصورت تشبیہات اور استعارات کی مدد سے اشعار میں جان ڈال دیتا ہے۔

علی نامہ ایک رزمیہ مثنوی ہے اس کو بلا خوف تردید دکنی ادب کا شاہکار اور شاہنامہ کہا جاسکتا ہے۔ اس میں علی عادل شاہ ثانی کے عہد کے سیاسی واقعات کی تفصیل ملتی ہے۔ اس عہد کی مختلف لڑائیوں اور فتوحات کا بیان ہے اس سلسلے کی کڑی وہ سات قصیدے بھی ہیں جو مثنوی میں شامل ہیں۔ نصرتی نے اس عہد کی تاریخ بڑی حوش اسلوبی سے قلم بند کر دی ہے۔ اس مثنوی میں معرکوں کا زور و شور، ہتھیاروں کی جھکار، شاہی دربار کی شان و شوکت و دشمنوں کی سازشیں، اور سپہ سالاروں کے کارہائے نمایاں کا بیان بھی ہے۔ علی نامہ صرف لڑائیوں کی داستاں ہی نہیں بلکہ دکنی تہذیب کا جیتا جاگتا مرقع بھی ہے۔ ایک طرف نصرتی نے شاعر کا منصب سنبھالا ہے تو دوسری طرف مورخ کا۔ اس نے حقیقت نگاری اور کردار نگاری کا کمال دکھایا ہے۔

نصرتی کے زور بیان کا اندازہ درج ذیل اشعار سے لگایا جاسکتا ہے

کھنا کھن تے کھڑکاں کے شور اٹھیا	جو تن میں پہاڑاں کے لرزا چھوٹیا
بلا نیند میں تھی سو ہوشیار ہوئی	اجل خواب غفلت تے بیداری ہوئی
سلاخاں میں کھڑکاں جو دھسنے لگے	اگن اور رکت مل برسنے لگے

نصرتی کی ایک اور رزمیہ مثنوی تاریخ اسکندری ہے جو بیجا پور کے عہد انتشار اور زوال کی تاریخ ہے۔ ادبی اور فنی اعتبار سے نصرت کے معیار کی نہیں معلوم ہوتی۔

عادل شاہ ثانی شاہی کے عہد کا ایک اور باکمال مثنوی نگار ہاشمی ہے۔ وہ ریختی کا صاحب دیوان شاعر ہے۔ اس کی مشہور مثنوی یوسف زلیخا ہے جو 1099ھ میں پایہ تکمیل کو پہنچی۔ یہ پانچ ہزار ایک سو اشعار پر مشتمل ہے اور ہاشمی کی غیر معمولی شاعرانہ صلاحیتوں کی آئینہ دار ہے۔ وہ ہر کیفیت اور ہر منظر کو پیش کرنے پر قادر تھا۔ بیانی سے محروم شخص کا ایک ضخیم مثنوی کو مرتب کرنا معمولی بات نہیں۔ اس میں اس عہد کی تہذیبی زندگی کے نفوش جلوہ گر ہیں۔

## اپنی معلومات کی جانچ :

1. ”ابراہیم نامہ“ کا موضوع کیا ہے؟
2. محمد عاجز کی مثنویوں کے نام لکھیے۔
3. فتح نامہ نظام شاہ میں کس جنگ کی تفصیلات ملتی ہیں؟
4. کس کی فرمائش پر ملک خوشنود نے جنت سنگار لکھی؟
5. قصہ بے نظیر میں کس کے واقعات نظم کیے گئے ہیں؟
6. کس مثنوی نو دکن کا شاہنامہ کہا جاسکتا ہے؟

## 2.5 قطب شاہی عہد میں اردو مثنوی

قطب شاہی سلطنت کا بانی سلطان قلی قطب شاہ تھا۔ اس نے 1518ء میں خود مختار حکومت قائم کی اور گولکنڈہ کو اپنا پایہ تخت بنایا۔ اس کے بعد یکے بعد دیگرے آٹھ حکمران ہوئے۔ 1687ء میں اورنگ زیب نے گولکنڈہ کو فتح کر کے یہ سلطنت اپنے قلمرو میں شامل کر لی۔ قطب شاہی سلطنت تقریباً ایک سو اسی برس تک قائم رہی۔ قطب شاہی سلاطین نے دکنی زبان و ادب کی بڑی سرپرستی کی۔ گولکنڈہ کے چوتھے حکمران ابراہیم قطب شاہ کے عہد میں فیروز، محمود اور ملا خیالی جیسے اساتذہ داد سخن دے رہے تھے۔ ان میں صرف فیروز کی ایک مثنوی پر نام ملتی ہے جو 973ھ سے قبل لکھی گئی ہے۔ یہ مثنوی اس نے اپنے پیرومرشد شیخ ابراہیم مندوم کی مدح میں لکھی ہے۔ اس کی زبان بہت صاف ہے۔ اس نے قطب شاہی شاعری کی روایت بنانے میں اہم رول ادا کیا۔ تاہم پر نامہ کو کوئی غیر معمولی شعری کارنامہ نہیں کہا جاسکتا۔

مثنوی یوسف زلیخا جو 1580ء اور 1584ء کے درمیانی عرصے میں لکھی گئی ہے۔ اسے دبستان گولکنڈہ کی پہلی ادبی کاوش کہا جاسکتا ہے۔ احمد گجراتی محمد قلی قطب شاہ کے عہد کا شاعر ہے۔ وہ گجرات کا رہنے والا تھا۔ محمد قلی نے اسے خط لکھ کر گولکنڈہ مدعو کیا۔ گجراتی نے یہ مثنوی محمد قلی کے دربار میں پیش کی تھی۔ فنی اور ادبی اعتبار سے یوسف زلیخا ایک اہم مثنوی ہے۔ اس میں احمد نے سراپا نگاری، کردار نگاری، جذبات نگاری اور منظر نگاری کا حق ادا کر دیا ہے۔ اس میں عہد قلی کی جیتی جاگتی تصویروں ملتی ہیں اس نے مثنوی یوسف زلیخا میں اس عہد کی معاشرت کو منعکس کر دیا ہے۔

قطب مشتری 1018ھ م 1609ء دبستان گولکنڈہ کی اہم مثنوی ہے۔ اس مثنوی کو وجہی نے صرف بارہ دن میں مکمل کیا۔ اس کا موضوع قلی اور بھاگ متی کی داستان عشق ہے مگر اصل حقیقت پر پردہ ڈالنے کے لیے وجہی نے بھاگ متی کو مشتری کا نام دیا ہے اور اسی مناسبت سے مثنوی کا نام بھی قطب مشتری رکھا ہے۔ ”در شرح شعر گوید“ کے تحت اس نے جو شعر کہے ہیں وہ بڑے اہم ہیں۔ اس میں اس کے تنقیدی خیالات کا اظہار ہوا ہے۔ وہ شعر فنی کو شعر گوئی سے بھی زیادہ مشکل چیز سمجھتا ہے۔ وہ شاعری میں ندرت، جدت اور ذاتی ایچ کا قائل ہے وہ دوسروں کا تتبع کرنا نہیں چاہتا۔ وہ تسلسل، ربط، سلاست لفظ و معنی میں ہم آہنگی، ندرت اور تازہ کاری کو شاعری کی بنیادی خوبیاں قرار دیتا ہے۔ وہ کہتا ہے :

کتا ہوں تجھے پند کی ایک بات	کہ ہے فائدہ اس نئے دھات دھات
جو بے ربط بولے تو بتیاں پچیس	بھلا ہے جو ایک بیت بولے سلیس
جسے بات کے ربط کا فام نہیں	اسے شعر کہنے سوں کچھ کام نہیں
نکو کو تو لئی بولنے کا ہوس	اگر خوب بولیا تو ایک بیت بس

غواصی دبستان گولکنڈہ کا ایک ممتاز شاعر ہے اس کی تین مثنویاں مینا ستوتی، سیف الملوک و بدیع الجہال اور طوطی نامہ ہیں۔ مینا ستوتی کو ڈاکٹر غلام عمر خان نے سیف الملوک و بدیع الجہال اور طوطی نامہ کو میر سعادت علی رضوی نے مرتب کر کے شائع کیا ہے۔ عبداللہ قطب شاہ کے عہد میں غواصی کی بڑی قدروانی ہوئی اور شاہی تقرب حاصل ہوا۔

مینا ستوتی کا قصہ ایک قدیم ہندوستانی قصہ ہے جو ساتویں ہجری میں بے حد مقبول ہو چکا تھا۔ اس قصہ کو غواصی نے دکنی مزاج اور روپ میں ڈھال دیا ہے۔ یہ مثنوی سادگی اور واقعہ نگاری کی عمدہ مثال ہے۔ اس کا مرکزی خیال عورت کی عظمت و عفت و فاشعاری، شرم و حیا کی اہمیت کو ابھارنا ہے۔ کردار ہندو ہیں اس کے باوجود ان کے مکالموں سے ظاہر ہوتا ہے کہ ان کا مزاج، معاشرت اور انداز فکر اسلامی ہے۔ غواصی مسلمانوں کی مذہبی روایات اور تعلیمات کو ان کرداروں کے ذریعے ابھارتا ہے۔

سیف الملوک و بدیع الجہال :

یہ مثنوی دکنی مثنویوں میں اظہار بیان کی سادگی کی بدولت ایک خاص امتیاز رکھتی ہے۔ یہ مثنوی سلطان محمد قطب شاہ کے عہد میں لکھی گئی اور عبداللہ قطب شاہ کے دربار میں پیش کی گئی۔ غواصی نے کہیں اپنے ماخذ کا ذکر نہیں کیا۔ اس کا سنہ تصنیف 1035ھ 1625ء ہے۔ اس کا قصہ الف لیلی سے ماخوذ ہے جسے غواصی نے آزادانہ طور پر ڈھال دیا ہے۔ اس نے منظر نگاری اور سراپا نگاری کی طرف خاص توجہ دی ہے۔ مختلف مناظر کی عکس کشی کرتے ہوئے اپنے فن کا کمال دکھایا ہے۔ ”خُن“ کی تعریف میں جو شعر کہے ہیں اس سے اس کے گہرے تنقیدی شعور کا پتہ چلتا ہے۔ وہ شاعری میں تسلسل، خیالات کی تازگی، طرز نو، پختل کی بلندی، لطافت بیاں اور سحر بیانی کو ضروری سمجھتا ہے۔ اسے شاعری کی عظمت اور اہمیت کا بھرپور احساس تھا۔ ”در حسب حال خود گوید“ کے تحت جو شعر کہے ہیں ان میں اپنی لطافت بیاں، ہنرمندی، نزاکت خیال اور اپنی بے مثل فنکاری کی تعریف کی ہے۔ یہ مثنوی سادگی بیاں، مناظر قدرت کی عکاسی، کرداروں کی نفسیات کی مرقع کشی کی وجہ سے بڑی اہم ہے۔ وہ بدیع الجہال کی تعریف اس طرح کرتا ہے :

عجب نور کیرا تھا مکھ پہ تاب	کہ قرباں اس مکھ پہ لک آفتاب
ستارے دیکھ اس کا نچھل نور سب	لئی بات شرمندہ ہو چور سب
کلیاں سب چمن کے دیکھ اس بھاں کوں	کیا چاک اپنے گریبان کوں
دیکھت اس کے پیچاں بھرے کندلاں	سب آئے تھے کل بر زمیں سنبھلاں

طوطی نامہ کا قصہ قدیم زمانے کی مشہور سنسکرت تصنیف شکا سب تتی (طوطے کی کہی ہوئی ستر کہانیاں) کے فارسی ترجمے پر مبنی ہے۔ غواصی نے صرف پینتالیس کہانیوں کا انتخاب کیا ہے۔ قصے کی جزئیات، انسانی نفسیات کی عکاسی اور مناظر قدرت کی تصویر کشی میں اس نے اپنے شاعرانہ جوہر دکھائے ہیں۔ ہر باب کے آغاز میں غروب آفتاب کی تصویر کشی کی ہے اور اختتام میں عورتوں کے مکرو فریب کی طرف اشارہ کیا ہے۔ بقول جمیل جالبی سلاست و روانی نے اس میں (طوطی نامہ) طرز ادا کی سطح پر ایک نئی روح پھونک دی۔“

”پھولین“ دبستان گولکنڈہ کا ایک زبردست فنی کارنامہ ہے۔ ابن نشاطی قطب شاہی عہد کا ایک قد آور شاعر ہے۔ اس نے پھولین کی بنیاد ایک فارسی قصے بساتین پر رکھی۔ یہ مثنوی محض ترجمہ نہیں ہے۔ اس میں ابن نشاطی کی فنکارانہ صلاحیتیں مقامی ماحول کا عکس پیش کرتی ہیں۔ اس مثنوی کا موضوع عشق ہے مگر جو چیز پڑھنے والوں کو اپنی جانب متوجہ کرتی ہے وہ انداز بیاں کی سادگی اور جزئیات نگاری کا کمال ہے۔ عبدالقادر سردری کے نزدیک ”پھولین“ ایک ایسا ادبی کارنامہ ہے جس کا حقیقی مقصد مسرت زائی ہے اور یہ چیز شعر اور قصے دونوں سے حاصل ہو سکتی ہے۔ شعری اعتبار سے پھولین کی سب سے نمایاں خصوصیت اس کے اسلوب کی سادگی ہے۔ فنی اور ادبی اعتبار سے پھولین دکنی ادب میں

ایک اہم مقام رکھتی ہے۔ اس میں ابن نشاہی نے انتالیس صنعتیں استعمال کر کے اپنی فن کاری کا کمال دکھایا ہے۔

عبداللہ قطب شاہ کے عہد کی مثنویوں میں احمد جنیدی کی مثنوی ماہ پیکر قابل ذکر ہے۔ یہ مثنوی احمد نے 1064ھ میں لکھی۔ اس میں قصہ کا ہیرو پیکر اور ہیروئن ماہ ہے۔ اس میں اس نے قطب شاہی عہد کی تہذیب و معاشرت کی کامیاب تصویریں پیش کی ہیں۔ احمد کو سراپا نگاری میں کمال حاصل تھا۔ قطب شاہی سلطنت کے آخری تاج دار ابوالحسن تانا شاہ کے عہد کی مثنویوں میں طبعی کی ”بہرام و گل اندام“ ایک اہم مثنوی ہے۔ اس میں بہرام کی پیدائش اور اس کے زمانہ بادشاہت تک کی مختلف مہمات اور فتوحات کا حال پیش کیا گیا ہے۔ قصہ کی ترتیب واقعات کی متحرک تصویریں اور مناظر کی دلکش عکاسی نے اس مثنوی کو ایک بہترین مثنوی بنا دیا ہے۔ یہ مثنوی ایک ہزار تین سو چالیس اشعار پر مشتمل ہے۔ اس کو طبعی نے چالیس دن میں مکمل کیا۔ ایاضی کی نجات نامہ (1080ھ) سیوک کا جنگ نامہ (1092ھ) بھی قابل ذکر ہیں۔

فائز اس دور کا ایک اہم شاعر ہے جس نے 1682ء میں ایک مثنوی رضواں شاہ و روح افزا لکھی جو ڈھائی ہزار اشعار پر مشتمل ہے۔ اس کا قصہ قدیم عشقیہ داستانوں سے ملتا ہے۔ فائز نے مثنوی میں عنوانات اردو نثر میں لکھے ہیں بقول اشرف رفیع:

”یہ قطب شاہی عہد کی آخری مثنوی ہے اور دکنی اردو کو ریختہ سے ملانے والی پہلی مثنوی ہے“

### اپنی معلومات کی جانچ:

1. قطب شاہی سلطنت کب قائم ہوئی؟
2. قطب مشتری کا موضوع کیا ہے؟
3. غواصی کی مثنویوں کے نام لکھیے؟
4. بہرام و گل اندام میں کس قصے کو پیش کیا گیا ہے؟
5. قطب شاہی عہد کی آخری مثنوی کون سی ہے؟

### 2.6 خلاصہ

بہمنی سلطنت دکن کی پہلی خود مختار سلطنت ہے۔ اس کا بانی علاؤ الدین حسن بہمن شاہ تھا۔ یہ سلطنت 1347ء میں قائم ہوئی۔ اس سلطنت کے اکثر بادشاہ بڑے علم دوست تھے۔ ادب نواز اور عالموں اور اہل کمال کے قدردان تھے۔ دکن میں اردو مثنوی کا باضابطہ آغاز اسی عہد میں ہوتا ہے۔ اس عہد کی سب سے قدیم مثنوی جواب تک دستیاب ہوئی ہے وہ نظامی بیدری کی مثنوی کدم راو پدم راو ہے۔ اس کے بعد اشرف بیابانی کی مثنوی نوسر ہار ہمارے سامنے آتی ہے۔ مثنوی کدم راو پدم راو کا قصہ غیر مذہبی ہے تو ’نوسر ہار‘ کا قصہ مذہبی ہے جس میں کر بلا کے واقعات پیش کیے گئے ہیں۔

بہمنی سلطنت کے ٹوٹنے کے بعد دکن میں پانچ سلطنتیں وجود میں آئیں۔ 1490ء میں بیجاپور میں عادل شاہی سلطنت قائم ہوئی جس کا بانی یوسف عادل خاں تھا۔ عادل شاہی عہد کے بادشاہ خود بھی شاعر تھے اور شاعروں کے قدردان بھی۔ عادل شاہی عہد نے دکنی ادب کے فروغ میں بہت اہم حصہ ادا کیا ہے۔ اس عہد میں ہمیں دکن کی کئی مثنویاں ملتی ہیں جن کی ادب میں بڑی اہمیت ہے۔ ابراہیم عادل شاہ ثانی کی نوسر، سنگیت کے موضوع پر ایک غیر معمولی مثنوی ہے۔ ابراہیم عادل شاہ ثانی کے ہی دربار کا ایک شاعر عبدل نے ابراہیم نامہ لکھ کر نام کمایا۔ یہ عادل شاہی عہد کی پہلی ادبی مثنوی ہے۔ اس مثنوی نے مثنوی نگاری کا ایک معیار مقرر کیا۔ اس کے بعد شاہ ابوالحسن قادری کی مثنوی سکھ انجن محمد عاجز کی مثنویاں یوسف زلیخا اور لیلیٰ جنوں سامنے آتی ہیں۔ اسی عہد میں لکھی جانے والی اہم مثنویوں میں چندر بدن و مہیار خاور نامہ، جنت سنگھار اور مثنوی قصہ بے نظیر کا تذکرہ ضروری ہے لیکن ان سب سے بڑھ کر جس شاعر نے عادل شاہی عہد میں مثنوی کا مقام و مرتبہ بلند کیا وہ نصرتی ہے جس کی مثنویاں گلشن عشق اور علی نامہ ہیں۔ گلشن عشق بزمیہ مثنوی ہے اور علی نامہ ایک رزمیہ مثنوی ہے جن سے اندازہ ہوتا ہے کہ

نصرتی کورزم اور بزم دونوں کے بیان پر قدرت حاصل تھی۔ اس کی یہ مثنویاں دکنی ادب میں بڑی اہمیت کی حامل ہیں۔  
 قطب شاہی سلطنت کا بانی سلطان قلی قطب شاہ تھا جس نے 1518ء میں اس سلطنت کی بنیاد ڈالی۔ اس بادشاہ کے عہد میں فیروز“  
 ملا خیالی اور محمود جیسے نامور شاعر موجود تھے۔ دبستان گولکنڈہ کی پہلی مثنوی احمد گجراتی کی یوسف زلیخا ہے۔ محمد قلی قطب شاہ کے زمانے ہی میں  
 وجہی نے قطب مشتری لکھی۔ یہ ایک عشقیہ مثنوی ہے۔ غواصی دبستان گولکنڈہ کا ایک ممتاز شاعر تھا۔ اس کی تین مثنویاں، مینا ستوتی، سیف  
 الملوک و بدیع الجہال اور طوطی نامہ ہیں پھولبن اس عہد کا ایک زبردست کار نامہ ہے جسے ابن نشاطی نے نہایت ہی سادہ اسلوب میں پیش کیا  
 ہے۔ اس عہد کی دیگر مثنویوں میں احمد جنیدی کی مثنوی ماہ پیکر، طبعی کی بہرام و گل اندام قابل ذکر ہیں۔ بہمنی سلطنت کے زوال کے بعد عادل  
 شاہی اور قطب شاہی عہد میں مثنوی نگاری نے بڑی ترقی کی جس کی وجہ سے دکنی زبان کا ارتقا ممکن ہو سکا۔

## 2.7 نمونہ امتحانی سوالات

ذیل کے سوالوں کے جواب تیس تیس سطروں میں دیجیے:

1. بہمنی عہد میں مثنوی کے ارتقا کا جائزہ لیجیے۔
  2. عادل شاہی عہد کے اہم شعرا کا تعارف کرایے۔
  3. قطب شاہی دور کی اہم مثنویوں پر روشنی ڈالیے۔
  4. نصرتی یا غواصی کے کارناموں پر اظہار خیال کیجیے۔
  5. کسی تین پر نوٹ لکھیے۔ اشرف، ملک خوشنود، ابن نشاطی، ہاشمی، عبدل
- ذیل کے سوالوں کے جواب پندرہ پندرہ سطروں میں دیجیے۔
1. بہمنی عہد کے اہم شعرا کا تعارف کرایئے۔
  2. عادل شاہی عہد کی رزمیہ مثنویوں پر اظہار خیال کیجیے۔
  3. خاور نامہ کے بارے میں اپنی معلومات تحریر کیجیے۔
  4. وجہی نے ”در شرح شعر گوید“ میں کن خیالات کا اظہار کیا ہے؟

## 2.8 فرہنگ

معنی	الفاظ	معنی	الفاظ	معنی	الفاظ
اصلی مقصد	مطمح نظر =	تسلسل	جزالت =	سوچ بچار، حکمت	تدبر =
قابل اعتماد	مستند =	اپنی طرف مائل کرنا	دل موہ لینا =	حکمت	مصلحت =
لڑائی	مہم =	لے لینا، اختیار کرنا	اخذ کرنا =	حاصل ہونا	دست یاب =
کوشش	سعی =	نصیحت	پند و موعظت =	دقیقہ	مخزونہ =
		نوجوان، کم عمر	نوخیز =	رجحان	رغبت =
		رمز کی جمع، اشارہ	رموز =	سر کی جمع، بھید	اسرار =

## 2.9 سفارش کردہ کتابیں

ابراہیم نامہ	پروفیسر مسعود حسین خان
تاریخ ادب اردو اردو جلد اول	ڈاکٹر جمیل جالبی
اردو شہ پارے	ڈاکٹر زور
تاریخ ادب اردو 1700ء تک	پروفیسر سیدہ جعفر
تاریخ ادب اردو جلد اول تا چہارم	پروفیسر گیان چند جین
اردو مثنوی کا ارتقا	عبدالقادر سروری
تلاش زبان و ادب	پروفیسر اشرف رفیع
ملائصرتی	عبدالحق
قدیم اردو	عبدالحق
اردو سے قدیم	سید شمس اللہ قادری
دکن میں اردو	نصیر الدین ہاشمی
دکھنی (قدیم اردو) کے چند تحقیقی مضامین	نصیر الدین ہاشمی

8.5

1	2	3	4
5	6	7	8
9	10	11	12
13	14	15	16
17	18	19	20
21	22	23	24
25	26	27	28
29	30	31	32
33	34	35	36
37	38	39	40
41	42	43	44
45	46	47	48
49	50	51	52
53	54	55	56
57	58	59	60
61	62	63	64
65	66	67	68
69	70	71	72
73	74	75	76
77	78	79	80
81	82	83	84
85	86	87	88
89	90	91	92
93	94	95	96
97	98	99	100

## اکائی: 3 مثنوی کافن ادبی اور تہذیبی اہمیت

	ساخت
تمہید	3.1
مثنوی کی تعریف	3.2
مثنوی کی اقسام	3.3
مثنوی کے اوزان	3.4
مثنوی کافن	3.5
کردار نگاری	3.5.1
جذبات نگاری	3.5.2
منظر نگاری	3.5.3
زبان و بیان	3.5.4
مثنوی کی اہمیت	3.6
مثنوی میں تہذیبی اور سماجی زندگی کی عکاسی	3.6.1
مثنوی میں اخلاقی عناصر	3.6.2
مثنوی میں تنقیدی خیالات	3.6.3
خلاصہ	3.7
نمونہ امتحانی سوالات	3.8
فرہنگ	3.9
سفارش کردہ کتابیں	3.10

### 3.1 تمہید

اس اکائی میں آپ کو مثنوی کے فن، اس کی ادبی اور تہذیبی اہمیت سے واقف کروایا گیا ہے۔ مثنوی اردو کی مشہور صنف سخن ہے۔ اسے ایک کارآمد صنف سخن سمجھا گیا اور اس کو غیر معمولی مقبولیت بھی نصیب ہوئی۔ یہ ایرانیوں کی اختراع ہے۔ عربی میں یہ صنف نہیں پائی جاتی۔ اس میں موضوع کی کوئی قید ہے اور نہ ہی اس میں ابیات کی تعداد متعین ہے۔ یہ چند ابیات پر بھی مشتمل ہو سکتی ہے اور ہزاروں ابیات پر بھی۔ البتہ یہ ضروری ہے کہ تمام اشعار آپس میں مربوط ہوں۔

### 3.2 مثنوی کی تعریف

لفظ مثنوی عربی زبان کا لفظ ہے یہ لفظ شئی سے مشتق ہے جس کے لغوی معنی ”دو دو کیا گیا“ یا ”دو دو“ کے ہیں۔ اس کے ہر شعر کے دونوں مصرعے ہم قافیہ ہوتے ہیں اور ہر شعر کا قافیہ بقیہ اشعار کے قافیے سے مختلف ہوتا ہے۔ مثنوی کے تمام اشعار ایک ہی بحر میں ہوتے ہیں۔ چونکہ ہر شعر کا قافیہ بقیہ اشعار کے قافیے سے مختلف ہوتا ہے اور ہر شعر میں دونوں مصرعے ہم قافیہ ہوتے ہیں اس لیے اسے مثنوی کا نام دیا گیا۔ مثنوی کی بہت کو سمجھنے کے لیے مثنوی ”گلزار نسیم“ کے چند شعر پڑھیے۔

پورب میں ایک تھا شہنشاہ

سلطان زین الملوک ، ذی جاہ  
لشکر کش و تاجدار تھا وہ  
دشمن کش و شہریار تھا وہ  
خالق نے دیے تھے چار فرزند  
دانا ، عاقل ، ذکی ، خرد مند  
امید کے نقل نے دیا بار  
خورشید حمل ہوا نمودار

پہلے شعر میں قافیے ہیں شہنشاہ و ذی جاہ دوسرے شعر میں تاجدار و شہریار تیسرے شعر میں فرزند و خرد مند اور چوتھے شعر میں بار و نمودار۔

اس سے آپ کو معلوم ہو جائے گا کہ مثنوی کے ہر شعر کے دونوں مصرعے ہم قافیہ ہیں اور ہر شعر کا قافیہ پچھلے شعر کے قافیے سے مختلف ہے۔ مثنوی میں ردیف کا بھی استعمال ہوتا ہے مگر بہت کم ہوتا ہے۔ دوسرے شعر میں ردیف کا استعمال ہوا ہے یعنی ”تھا وہ“ ردیف ہے تاجدار اور شہریار قافیے ہیں۔

مثنوی کے اس نظام قافیہ سے ہٹ کر ایک اہم بات یہ بھی ہے کہ مثنوی نگاروں نے حسب ذیل اجزا یا ارکان کو بھی مثنوی میں شامل کیا ہے۔ یہ اور بات ہے کہ تمام مثنوی نگاروں نے ان کی سختی سے پابندی نہیں کی۔ البتہ کچھ نہ کچھ اجزا تمام مثنویوں میں مل جاتے ہیں۔ عام طور پر مثنویاں ان اجزا پر مشتمل ہوتی ہیں: حمد۔ نعت۔ منقبت۔ مناجات۔ مدح بادشاہ راجا۔ تعریف سخن یا تعریف خامہ۔ سبب تالیف۔ اصل قصہ۔ اختتام۔

میر حسن کی مشہور مثنوی ”سحر الیبان“ میں سب سے پہلے حمد ملتی ہے۔ حمد کے بعد نعت، منقبت، تعریف اصحاب پاک رضوان اللہ علیہم اجمعین، مناجات، تعریف سخن، مدح شاہ عالم بادشاہ غازی بہادر کی مدح وزیر الہما لک نواب آصف الدولہ بہادر کی عجز و انکسار مصنف اور ”عرض کرنا داستان“ کے عنوانات کے تحت اشعار کہے گئے ہیں۔ پھر اصل قصہ شروع کیا گیا ہے۔ یہاں آپ کو یہ بتانا مقصود ہے کہ ہر شاعر مثنوی کا اصل قصہ شروع کرنے سے قبل مختلف عنوانات کے تحت اشعار کہتا ہے۔ انھیں مثنوی کے اجزا میں شمار کرنا چاہیے۔ ہر مثنوی میں کم و بیش یہ اجزا پائے جاتے ہیں۔

تعداد: مثنوی میں اشعار کی تعداد متعین نہیں ہوتی۔ چونکہ قصیدہ اور غزل کی طرح اس میں ایک ہی قافیہ کی پابندی نہیں ہوتی اس لیے شعرانے طویل طویل مثنویاں لکھی ہیں۔ قلق کی مثنوی طلسم الفت میں چھ ہزار سے زائد اشعار موجود ہیں۔ ہاشمی کی مثنوی یوسف زلیخا میں 5142 اشعار ہیں۔

اپنی معلومات کی جانچ:

1. مثنوی کے لغوی معنی بتائیے۔
2. عموماً مثنوی کے اجزائے ترکیبی کیا ہوتے ہیں؟

### 3.3 مثنوی کی اقسام

مثنوی کا میدان دوسری اصناف سخن کے مقابلے میں بڑا وسیع اور ہمہ گیر ہے۔ اس میں اخلاقی قصے، مذہبی موضوعات، تصوف کے مسائل، سیاسی و تاریخی واقعات، مہمات و میدان کارزار کے ہنگامے، تہذیبی اور سماجی زندگی کے نقشے، مناظر قدرت کی کیفیات اور عشقیہ داستانیں پیش کی گئی ہیں۔ مثنوی کے موضوع کا دائرہ واقعی بڑا وسیع ہے۔ اس میں مضامین کی کوئی تخصیص نہیں ہے۔

ڈاکٹر سید عبداللہ نے اپنے مضمون ”اردو مثنوی کا دکنی دور“ میں دکنی مثنویوں کو چھ حصوں میں تقسیم کیا ہے۔

- |                    |                                |                           |
|--------------------|--------------------------------|---------------------------|
| 1- رزم نامے        | 2- عشقیہ داستانیں              | 3- گچی کہانیاں            |
| 4- عشقیہ آپ بیتیاں | 5- اخلاقی اور فلسفیانہ مثنویاں | 6- صوفیانہ تمثیلی مثنویاں |



ڈاکٹر گوپی چند نارنگ نے اپنے مقالہ ”ہندوستانی قصوں سے ماخوذ اردو مثنویاں“ میں مقامی موضوعات پر مشتمل مثنویوں کو چھ حصوں میں یوں تقسیم کیا ہے :

1. مذہبی مثنویاں مثلاً رامائن از جگن ناتھ خوشتر
2. تاریخی مثنویاں مثلاً علی نامہ از نصرتی
3. وہ مثنویاں جن میں ہندوستان کے معاشرتی کوائف و آثار کی تفصیل ملتی ہے۔ مثلاً شاہ حاتم، میرزا غب، فائز، قائم چاند پوری اور شیر علی افسوس کی مثنویاں ہولی کی تعریف میں
4. وہ مثنویاں جو ہندوستان کے فطری مظاہر یا موسموں کے بارے میں ہیں۔ مثلاً سودا کی مثنوی گرمی کے بیان میں، میر کی مثنوی در مذمت برشکال
5. وہ مثنویاں جن میں حب الوطنی کے جذبات پائے جاتے ہیں۔ مثلاً حضرت شاہ مراد کی مثنوی در بیان لاہور، سورت کی تعریف میں، ولی کی مثنوی
6. ہندوستانی قصے کہانیوں سے ماخوذ مثنویاں

اردو مثنوی کے موضوعات میں تنوع ہے۔ بہت سی مثنویاں ایسی بھی ہیں جنہیں کسی ایک موضوع کے تحت رکھنا بھی مناسب نہیں معلوم ہوتا۔ ان پر یہ ایک وقت ایک سے زائد نوع کا اطلاق ہو سکتا ہے۔ اس لیے موضوع کی مناسبت سے مثنوی کی حد بندی کرنے میں بڑی دشواریاں پیش آتی ہیں۔ بقول امداد امام اثر ”مضامین کے اعتبار سے جو وسعت اس صنف شاعری کو حاصل ہے کسی اور صنف کو نہیں ہے۔ ہر طرح کے داخلی اور خارجی مضامین اس میں گنجائش پاتے ہیں۔“

امداد امام اثر نے مثنویوں کو موضوع کے اعتبار سے حسب ذیل حصوں میں تقسیم کیا ہے (1) رزمی مضامین (2) بزمی مضامین (3) حکمت آموز مضامین (4) تصوف آمیز مضامین (5) متفرق مضامین۔

متفرق مضامین کے تحت بہت سی مثنویوں اور موضوعات کا احاطہ ہو سکتا ہے۔ کوئی شعبہ فکر و عمل ایسا نہیں ہے جس پر اردو میں مثنوی نہ لکھی گئی ہو۔ عشق و مذہب سے لے کر ملی، قومی اور سماجی مسائل تک لامحدود موضوعات پر مثنویاں کہی گئی ہیں۔ تاہم مثنوی کا اصل مزاج داستان عشق کا بیان ہے اور اس کا خاص وصف واقعہ نگاری ہے۔ مثنوی میں صرف بیہوشی پر زور دینے سے بعض اوقات ایسی دشواریوں سے بھی دوچار ہونا پڑتا ہے کہ نظم اور مثنوی میں امتیاز کرنا مشکل ہو جاتا ہے۔ اس سلسلے میں ڈاکٹر وزیر آغا نے ”اردو شاعری کا مزاج“ میں ایک اہم نکتے کی طرف توجہ مبذول کروائی ہے۔ وہ لکھتے ہیں:

”مثنوی کا لغوی مفہوم دہرا کرنے کا ہے اور اس سے مراد وہ صنف ہے جس میں ہر شعر کے دونوں مصرعے ہم وزن ہوں۔ اردو شعرا نے مزاج کے بجائے بیہوشی کو تمام تر اہمیت بخشتے ہوئے مثنوی کو کسی خاص موضوع تک محدود نہیں رکھا اور یوں عشقیہ داستان کے علاوہ شکار، سیر و سیاحت اور دوسرے موضوعات کو بھی مثنوی کے دامن میں سمیٹ لیا ہے۔ اصولاً یہ بات غلط ہے کہ کسی صنف کو محض بیہوشی کی بنا پر ایک الگ صنف کا درجہ دیا جائے کیونکہ کسی صنف کے وجود کا جواز محض اس بات میں ہے کہ وہ انسانی شخصیت کے کسی خاص پہلو کو دوسری اصناف کی بہ نسبت بہتر طریقے سے سامنے لاسکتی ہے۔ مثنوی کا اصل مقصد محبت کی داستان کو بیان کرنا ہے۔ اگر مثنوی کو مختلف اور متنوع خارجی موضوعات کے لیے برتا جائے یا عشقیہ داستان کے بیان میں محض واقعات کے بیان کو تمام تر اہمیت تفویض کر دی جائے تو اس سے مثنوی کا اصل مزاج مجروح ہوتا ہے۔“

اس نقطہ نظر سے آپ مثنوی کو ایک منظوم عشقیہ داستان کہہ لیجیے۔ کیوں کہ مثنوی بنیادی طور پر ایک داستان ہوتی ہے، وہ کسی نہ کسی عہد کی معاشرت سے مربوط ہوتی ہے۔ مثنوی نگار میں غیر معمولی قوت بیان ہونا چاہیے۔ اسی سے وہ کہانی کو پیش کرتے ہوئے شروع سے آخر تک پڑھنے والوں کی دلچسپی کو برقرار رکھنے میں کامیاب ہوتا ہے۔

اپنی معلومات کی جانچ:

1. مثنوی کے اقسام بتائیے۔
2. امداد امام اثر نے موضوع کے اعتبار سے مثنویوں کو کتنے حصوں میں تقسیم کیا ہے؟

3. کسی ایک تاریخی مثنوی کا نام بتائیے۔

### 3.4 مثنوی کے اوزان

مثنوی کے لیے عام طور پر سات بحر میں مزوج رہی ہیں۔ بقول مولوی جلال الدین احمد:

”یہ کوئی ضروری اور لازمی امر نہیں ہے کہ ان مستعملہ اور مزوج اوزان کے علاوہ کسی دوسرے وزن میں مثنوی لکھنا ناجائز سمجھا جائے۔ البتہ جن وزنوں کو مخصوص کیا گیا ہے ان میں بہ نسبت دوسرے اوزان کے دلکشی اور ترنم اور موزونیت زیادہ ہے۔“

جن سات بحروں میں مثنویاں کہی جاتی رہی ہیں وہ حسب ذیل ہیں:

1. بحر متقارب مثنیٰ مقصور یا محذوف الآخر فعلون فعلون فعلون فعلون یا فعلون

یہ بحر عام طور پر رزمیہ مثنوی کے لیے مخصوص سمجھی جاتی رہی۔ فردوسی کا شاہنامہ اسی بحر میں ہے۔ میر حسن نے اسی بحر میں اپنی عشقیہ مثنوی سحر البیان لکھ کر اپنی سحر بیانی سے یہ ثابت کر دیا کہ اس میں بے پناہ رواں شعر کہے جاسکتے ہیں:

نہیں ایک صورت پہ کوئی مدام	اسی کی غرض ذات کو ہے قیام
کسی پاس دولت یہ رہتی نہیں	سدا ناؤ کاغذ کی چلتی نہیں
بحر مل مسدس مقصور یا محذوف	فاعلاتن فاعلاتن فاعلاتن

یہ بحر عام طور پر پند و نصائح اور اخلاقی مضامین کے لیے موزوں سمجھی گئی۔

عارفوں کو رمز سے آگاہ کر ملک درویشی کا مجھ کو شاہ کر  
(میر حسن رموز العارفین)

3. بحر مل مسدس مخبوض مقطوع۔ فاعلاتن فاعلاتن فعلن

ساقیا زہر پلا دے مجھ کو	شربت مرگ چکھا دے مجھ کو
تلفیٰ یا س عبادت کب تک	حسرت ذوق شہادت کب تک

(قول غمیں۔ مومن)

4. بحر ہزج مسدس مقصور یا محذوف مفاعیلن مفاعیلن مفاعیلن / فعلون

مٹول کر تو میری زندگانی	تو برخوردار کر میری جوانی
-------------------------	---------------------------

(چولہن ابن نشاطی)

5. بحر ہزج مسدس اخرب مقبوض مقصور یا محذوف مفعول مفاعیلن فعلون

آتا ہوتو ہاتھ سے جانے نہ دیکھیے	جاتا ہوتو اس کا غم نہ کیجیے
---------------------------------	-----------------------------

(گلزار نسیم)

6. بحر ہزج مسدس مطوی موقوف متعللن متعللن فاعلاتن

خوب جو کرتا ہے تو اپنی دوا اور کوئی آپ سے ہم کو بنا  
(مثنوی درہجو حکیم غوث)

فاعلاتن مفاعلن فعلن

بحر خفیف مسدس مخبون محذوف یا مقصور

7

کیا ہوے تیرے آسمان و زمیں  
وہ زمین اور وہ آسمان نہ رہا

اے وطن اے مرے بہشت بریں  
رات اور دن کا وہ سماں نہ رہا

(حب وطن - حالی)

ان سات بحرؤں کے علاوہ اور بحرؤں میں بھی مثنویاں کہی گئی ہیں۔ مثلاً

فعلن فعلن فعلن فعلن  
خوبی تھی پر اس خوبی سے  
شاخ گل سا لہکا جاوے  
فعل فعلن فعل فعلن  
موج رواں تلوار لگے ہے

متدارک مٹمن مخبون  
کون ہوا اس محبوبی سے  
بار نزاکت کیوں کہ اٹھاوے  
مقارب مٹمن اثرم  
سیر گلستاں خار لگے ہے

(تف آتشیں)

(شاہنامہ اسلام حقیق جانندھری)

بحر ہزج مفاعیلن مفاعیلن مفاعیلن  
عام طور پر شعرا نے چھوٹی بحرؤں ہی میں مثنویاں کہی ہیں۔

اپنی معلومات کی جانچ:

- 1 مثنوی کے لیے عام طور پر کتنی بحریں مستعمل ہیں؟
- 2 گلزار نسیم کس بحر میں لکھی گئی ہے؟

### 3.5 مثنوی کا فن

اصناف سخن میں مثنوی کی بڑی اہمیت ہے۔ یہ صنف بیانیہ شاعری کی معراج سمجھی جاتی ہے۔ اس کے لیے ربط و تسلسل بے حد ضروری ہے۔ مثنوی میں واقعات کا ایک سلسلہ ہوتا ہے اس لیے تسلسل کی اہمیت اور بڑھ جاتی ہے۔ چنانچہ یہ ضروری سمجھا گیا کہ مثنوی کا ہر شعر دوسرے سے زنجیر کی کڑیوں کی طرح مربوط اور جڑا ہوا ہو۔ اس میں کسی طرح کا جھول نہ ہو۔ مثنوی میں پلاٹ کی تعمیر ایسی ہونی چاہیے کہ ایک واقعہ سے دوسرا واقعہ از خود نکل آئے۔ جن ضمنی واقعات کی مدد سے قصہ آگے بڑھتا ہے ان میں بھی ایک منطقی ربط و تسلسل اور تناسب و توازن ہو۔ واقعات کو پیش کرتے ہوئے جزئیات کو نظر انداز نہیں کرنا چاہیے۔

#### 3.5.1 کردار نگاری

چونکہ قصہ افراد کی مدد سے آگے بڑھتا ہے اسی لیے مثنوی میں کردار نگاری کی اہمیت بہت زیادہ ہے۔ قصہ کی دلچسپی میں اضافہ کرداروں ہی سے ہوتا ہے۔ مثنوی میں مختلف طبقے اور عمر کے لوگ ہوتے ہیں۔ یہاں بادشاہ بھی ہیں وزیر بھی، شہزادے، شہزادیاں بھی ہیں وزیرزادے اور وزیرزادیاں بھی ہیں۔

آقا بھی نوکر بھی، بچے بھی جوان اور بوڑھے بھی، عالم بھی ہیں جاہل بھی، مختلف پیشوں کے لوگ بھی۔ غرض ہر ایک کی طرز زندگی مختلف اور گفتگو کا ڈھنگ جدا ہوتا ہے۔ بالکل شاعر وہی ہے جو تمام کرداروں کو اس طرح پیش کرے کہ وہ خوبیوں اور خامیوں سمیت سامنے آئیں ان میں زندگی کی حرکت ہو وہ شاعر کے ہاتھوں کٹھ پتلی نہ بن جائیں زمانہ اور ماحول کا اثر ان پر ہو۔

### 3.5.2 جذبات نگاری

ایک مثنوی میں مختلف کردار ہوتے ہیں ہر ایک الگ الگ رول ہوتا ہے۔ ہر کردار کو اس کی فطرت کے مطابق ڈھالنا پڑتا ہے۔ مختلف مواقع اور حالات کے اعتبار سے ہر ایک کے جذبات کی تصویر کشی کرنی پڑتی ہے۔

### 3.5.3 منظر نگاری

مناظر کی حقیقی تصویر کشی سے قصہ کے حسن میں اضافہ ہوتا ہے یہ تصویر کشی جس قدر حقیقت سے قریب ہوگی اسی قدر اثر انگیز ہوگی۔ منظر دربار کا ہو کہ باغ و راغ کا، صبح کا منظر ہو کہ شام کا، بہار کے موسم کا منظر ہو کہ خزاں کا، کوہسار کا ہو کہ آبشار کا، ان کی فطری تصویریں پیش کی جائیں تو ان کا لطف ہی کچھ اور ہوتا ہے۔ تصنع اور مبالغہ سے منظر نگاری کا حق ادا نہیں ہوتا۔

### 3.5.4 زبان و بیان

مثنوی میں طرز اظہار بڑی اہمیت رکھتا ہے۔ موضوع کے اعتبار سے زبان کا استعمال ہونا چاہیے۔ بزم کے بیانات میں جہاں شیریں لب و لہجہ ضروری ہے وہیں رزم کے بیان میں پرشکوہ الفاظ اور بلند آہنگی کا ہونا ناگزیر ہے۔ پر تکلف طرز کے مقابلے میں سادہ و پرکار انداز بیان زیادہ اہمیت رکھتا ہے۔

اپنی معلومات کی جانچ:

1. مثنوی میں کن باتوں کا ہونا ضروری ہے؟

2. مثنوی کا پلاٹ کیسا ہونا چاہیے؟

## 3.6 مثنوی کی اہمیت

آپ کو اب تک اس بات کا بخوبی اندازہ ہو گیا ہوگا کہ دوسری اصناف سخن کے مقابلے میں مثنوی کا میدان بڑا وسیع ہے۔ بقول مولانا شبلی

”انواع شاعری میں یہ صنف تمام انواع کی بہ نسبت زیادہ مفید، زیادہ وسیع، زیادہ ہمہ گیر ہے۔ شاعری کے

جس قدر انواع ہیں سب اس میں زیادہ خوبی سے ادا ہو سکتے ہیں۔ جذبات، انسانی، مناظر قدرت، واقعہ نگاری اور

تخیل اور ان تمام چیزوں کے لیے مثنوی سے زیادہ کوئی میدان ہاتھ نہیں آ سکتا۔“

اس میں حسن و عشق کی داستانوں سے لے کر تصوف و مذہبی تعلیمات کو تک پیش کیا گیا ہے۔ اس میں غزل کی دلفریبی بھی ہے قصیدہ کا شان و شکوہ بھی گیتوں کا لوچ اور حسن بھی۔ یہ خارجی پہلو کو بھی خوبی کے ساتھ بیان کر سکتی ہے اور داخلی جذبات و کیفیات کو بھی۔ اس میں خارجیت اور داخلیت کی دوئی مٹی نظر آتی ہے۔ احسن مار ہروی نے مثنوی کی اہمیت پر اس طرح اظہار خیال کیا ہے۔

”دلنظم کی تمام اصناف میں مثنوی ایک خاص حیثیت رکھتی ہے۔ اس کی وسعت، اس کی ہمہ گیری اور اس کے

فوائد سب سے زیادہ اور سب پر حاوی ہیں۔ جذبات، انسانی، مناظر قدرت، تاریخی واقعات، جس خوش اسلوبی اور

روانی سے مثنوی میں سماکتے ہیں ان کی اتنی گنجائش کسی صنف سخن میں نہیں۔ زندگی کے تمام سوانح، رزم ہوں یا تاریخی

عشقیہ ہوں یا اخلاقی، فلسفیانہ ہو یا افسانہ غرض کہ تخیل کی کھپت مثنوی میں ہوتی ہے۔“

اردو شاعری کی اصناف میں مثنوی اس اعتبار سے بھی امتیاز رکھتی ہے کہ وہ واقعات، مناظر، کیفیات اور زندگی کے ہمہ جہت پہلوؤں کی ترجمانی مربوط اور منظم انداز میں کرتی ہے۔ اس میں معنی آفرینی، جذبات نگاری اور منظر کشی کے بہترین نمونے قدم قدم پر چلتے ہیں۔ رزم و بزم، خلوت و جلوت، اخلاقی و روحانی مسائل، عشق و محبت، قدرتی مظاہر اور مناظر کی تصویر کشی کا حق مثنوی نگاروں نے ادا کر دیا ہے۔ ایک اچھی مثنوی لکھنا ہر شاعر کے بس کی بات نہیں ہے۔ اس کے لیے بڑی ریاضت، ربط، خیال، احساس، تناسب، ذوق، ترتیب و تنظیم اور فنی چنگی کی ضرورت ہوتی ہے۔ عبدالقادر سروری لکھتے ہیں:

”مثنوی میں کہنے کو ایک قصہ، واقعات کا ایک گھر، ایسا سلسلہ خیالی اور اکثر اوقات فوق الفطرت یا خلاف قیاس افسانہ ہو سکتا ہے لیکن واقعات کے جوڑنے اور ان کو انجام تک پہنچانے یعنی ان کے ارتقا میں حیات کے بہت سے حسین اور فنی پہلو آ جاتے ہیں۔ اس میں ڈرامائی مواقع، بیان اور مرقع نگاری کی شاعری کی تو ضیحات، طرہ یہ شاعری کی شگفتگی، تزیینہ شاعری کی اثر اندازی، رزمیہ اور قصیدے کا طمطراق، غزل کی دل گدازی، غرض سب کچھ سیکھ سکتے ہیں۔“

### 3.6.1 مثنوی میں تہذیبی و سماجی زندگی کی عکاسی

مثنوی کو اس اعتبار سے بھی فوقیت حاصل ہے کہ اس میں تہذیبی اور سماجی زندگی کی عکاسی کی غیر معمولی صلاحیت موجود ہے۔ ہر مثنوی نگار نے اس میں زندگی کے مختلف اور متعدد پہلوؤں کو پیش کرتے ہوئے اپنے عہد کی روح کو اسیر کر دیا ہے۔ یہی بات ہے کہ اس میں ہماری تہذیبی اور سماجی زندگی کے لازوال مرقع محفوظ ہیں۔ اگرچہ مثنویوں میں ایسے شہروں اور ممالک کا بیان ہے جن کا تعلق ہندوستان سے نہیں ہے، بعض ایسے خطوں کا بھی تذکرہ ہے جن کا دنیا میں وجود ہی نہیں ہے تاہم ان میں ہندوستان کے شہروں کی روح جلوہ گر نظر آتی ہے۔ مثنوی میں پیدائش سے لے کر موت تک بہت سی رسموں بہت سی تقاریب بہت سی عیدوں اور تہوار کا بیان ملتا ہے۔ ان میں جا بجا ہندوستانی تہذیب کی جھلکیاں نظر آتی ہیں۔

یہ کہا جاسکتا ہے کہ مثنوی جس قدر کامیابی کے ساتھ خارجی دنیا کے واقعات اور اس دور کی تہذیب و معاشرت کے رنگ رنگ پہلوؤں کو پیش کر سکتی ہے کوئی اور صنف پیش نہیں کر سکتی۔ مثنوی نگار خواہ وہ کسی بادشاہ یا شہزادے کے عشق کی داستان پیش کرے یا جنوں اور پریوں کا تذکرہ کرے وہ اپنی کہانی کے تار و پود تیار کرتے ہوئے اپنے عہد کی سماجی زندگی سے بے نیاز نہیں رہ سکتا۔ عام طور پر مثنوی کا ہیرو کوئی شہزادہ اور ہیروئن کوئی شہزادی ہوتی ہے۔ اس لیے اس میں درباری زندگی کا عکس نظر آتا ہے۔ یہاں وزیر و وزیر زادے، وزیرزادیاں بھی ہیں مختلف علوم و فنون کے ماہر بھی، رمال، نجومی اور جوتش بھی۔ سید عبدالباری کا خیال ہے کہ:

”مثنوی کو ہم درباری ادب کی ایک نمائندہ صنف قرار دے سکتے ہیں اس لیے کہ اس کا سارا وجود امرا، بادشاہوں اور وزیروں اور شاہزادوں کے گرد رقص کرتا ہے اور اس کے کردار عام طور پر مثالی نوعیت کے ہوتے ہیں۔ اٹھارویں اور انیسویں صدی کے ہندو معاشرہ میں یہی طبقہ مرکزی اہمیت کا حامل تھا۔ تہذیب و تمدن کے جملہ مظاہر اس کے مہون منت تھے۔ عوام الناس کی نگاہ اس پر ہمیشہ اور ہر معاملہ میں اٹھتی تھی۔ چنانچہ اس عہد کی قصہ کہانیاں بھی اسی پر مرکوز ہوتی تھیں جس دور میں یہ مثنویاں لکھی گئی ہیں اس دور میں لوگ علم نجوم پر غیر معمولی بھروسہ کرتے تھے۔ جوتش، رمال، نجومی وغیرہ مستقبل کے بارے میں حکم لگاتے تھے۔ نجوم سے دلچسپی معاشرت کا ایک جزو خاص تھا، اس میں عوام اور خواص کی تخصیص نہیں تھی۔ جن بھوت، دیوپری وغیرہ پر لوگوں کو اعتقاد تھا۔ لوگ بڑے ضعیف الاعتقاد تھے۔ تو ہم پرستی کا یہ رجحان کسی ایک طبقہ یا گروہ تک محدود نہیں تھا۔ آپ قطب مشتری پڑھے یا سحر البیان اور گلزار نسیم ان کے مطالعے سے یہ بات سامنے آتی ہے کہ اس دور میں علم نجوم اور نجومیوں کا زندگی کے معاملات میں بڑا دخل تھا۔“

زانچہ بنانے کا رواج عام تھا۔ ولادت کے وقت بچہ کا زانچہ تیار کیا جاتا تھا۔ سب نوزائیدہ کے مستقبل کے بارے میں جاننے کے مشتاق ہوتے تھے۔ محمد قلی قطب شاہ کی ولادت پر فال دیکھی جاتی ہے۔ ابراہیم قطب شاہ جب قلی قطب شاہ کو تخت و تاج سونپتا ہے اس وقت بھی فال دیکھی جاتی ہے۔ جب قلی قطب شاہ، مرخ خاں کو بنگالہ کی بادشاہی سونپتا ہے اس وقت بھی فال دیکھی جاتی ہے۔ گلزار نسیم میں تاج الملوک کی پیدائش پر بھی فال دیکھی جاتی ہے۔ سحر البیان میں بادشاہ کی نامرادی کو دور کرنے کے لیے اہل دربار یہ مشورہ دیتے ہیں کہ اس سلسلے میں نجومیوں کی رائے لی جائے۔ صرف یہی نہیں رمال اور برہمن بھی طلب کیے جاتے ہیں اور ہر ایک اپنے علم کی مدد سے امید کا پیغام دیتے ہیں چند اشعار ملاحظہ فرمائیے۔

سنوار یا بھوت چھب سوں شہ سب شہر  
نجومیاں کوں سامعیت سعد پوچھ کر

(قطب مشتری)

خوش ہوتے ہی طفل مہ جبین سے  
پیارا یہ وہ ہے کہ دیکھو اس کو

ثابت یہ ہوا ستارہ میں سے  
پھر دیکھ نہ سکے گا کسی کو

(گلزار نسیم)

سحرالبیان کے یہ اشعار دیکھیے۔

غرض یاد تھا جن کو اس ڈھب کا فن  
جو ہیں روبرو سب وہ شہ کے گئے

نجوی ورمال اور برہمن  
باکر انہیں شہ کئے لے گئے

بادشاہ ان سے پوچھتا ہے

کسی سے بھی اولاد ہے یا نہیں  
لگے کھینچنے زانچے بے قیاس  
لگا دھیان اولاد کا اس کے ہاتھ  
کئی شکل سے دل گیا ان کا کھل  
کہ ہے گھر میں امید کی کچھ خوشی

نصیبوں میں دیکھو تو میرے کہیں  
یہ سن کر وہ رمال طالع شناس  
دہری تختی آگے لیا قرعہ ہاتھ  
جو پھینکیں تو شکلیں کئی بیٹھیں مل  
جماعت نے رمال کی عرض کی

کئی مثنویوں میں جشن ولادت، سالگرہ، شہزادوں کی بسم اللہ کی تقریب کا ذکر ملتا ہے۔ یہ بھی بتایا گیا ہے کہ شہزادوں کو کن علوم کی تعلیم دی گئی اس سے معلوم ہوتا ہے کہ اس دور میں لوگوں کو کن موضوعات علم سے دلچسپی تھی۔ ولادت کے موقع پر محفل رقص و سرور آراستہ ہوتی۔ ضیافت کا اہتمام کیا جاتا لوگ حسب مرتبہ خلعت، انعام اور جاگیریں پاتے تھے۔ جشن طرب کے موقعوں پر محلوں میں مشک، زعفران اور غیر بچھائی جاتی تھی اور راستوں پر زربفت، کنواری اور اطلس بچھائے جاتے تھے۔ قطب مشتری میں محمد قلی قطب شاہ اور سحرالبیان میں بے نظیر کی ولادت کا جو نقشہ پیش کیا گیا ہے اسے پڑھ کر آپ کو اندازہ ہو جائے گا کہ جشن ولادت کے موقع پر کس طرح شان و شوکت کا مظاہرہ ہوتا تھا۔ وجہی اور میر حسن نے جو کچھ لکھا ہے اس سے اس عہد کی معاشرت کا اندازہ ہو جاتا ہے۔ میر حسن نے بے نظیر جشن ولادت کی بڑی عمدہ تصویر پیش کی ہے۔ پڑھنے والا محسوس کرتا ہے کہ وہ اودھ شاہی دور حکومت کے واقعات اپنی آنکھوں سے دیکھ رہا ہے۔ مختلف ساز اور سازندوں، مختلف فرقوں اور خدمت گزاروں کا جو ذکر کیا ہے اس سے ان کی خدمات، امتیازات اور درباری زندگی کی واضح تصویر سامنے آتی ہے۔ کئی مثنویوں میں شادی کی مختلف رسومات کو بڑی تفصیل سے پیش کیا گیا ہے۔ دولہا اور دلہن کی آرائش، محفل نکاح اور مختلف رسوم کو بہت اچھی طرح پیش کیا گیا ہے۔ حسن شوقی نے میزبانی نامہ میں جو نواب مظفر خاں کی لڑکی اور محمد عادل شاہ کے جشن عقد کی دھوم دھام اور رنگا رنگی کو نظم کر دیا ہے۔ شادی کے موقع پر محلات کی سجاوٹ، رقص، بادشاہ کی سواری اور ضیافت کا ذکر اس عمدگی سے کیا ہے کہ اس دور کے رسم و رواج اور آداب معاشرت کی ایک واضح تصویر نظروں کے سامنے آ جاتی ہے۔ ہاشمی کی یوسف زلیخا نصرتی کی مثنوی گلشن عشق اور میر حسن کی سحرالبیان میں بزم عقد کا نقشہ واضح طور پر پیش کیا گیا ہے۔ ان میں ایسی رسومات کا بھی بیان ملتا ہے جو آج بھی جاری ہیں۔ اگرچہ یوسف اور زلیخا ایک مذہبی قصہ ہے لیکن ہاشمی نے اسے دکنی مزاج کے مطابق ڈھال دیا ہے۔ ہاشمی نے مانجھے کی رسم، دولہا کی برات اور تیاری کا منظر نیز جمعگی اور انگوٹھیاں کھلونے کی رسم کا بیان بڑی اچھی طرح کیا ہے۔

نصرتی نے گلشن عشق میں تعریف آرائش محفل کے عنوان سے جو شعر کہے ہیں اس سے اندازہ ہو جاتا ہے کہ شادی بیاہ کے موقعوں پر محلوں کو کس طرح سنوارا جاتا تھا۔ آرائش و زیبائش کے لیے کیا کیا چیزیں استعمال کی جاتی تھیں۔ محلات کو کس طرح منقش کیا جاتا تھا۔ شادی کے موقع پر عالی شان منڈھوے تانے جاتے تھے، قیمتی قالین بچھائے جاتے تھے نفیس نیکے بھی رکھے جاتے تھے۔ آسمان گیریاں بھی لگائی جاتی تھیں۔ نصرتی نے ضیافت کے بیان میں مختلف کھانوں اور ترکاریوں کا ذکر کیا ہے۔ اس نے جن پکوانوں کا ذکر کیا ہے وہ آج بھی دکن میں پکائے جاتے ہیں۔ نصرتی نے میٹھی چیزوں میں مزعفر

کاک، شکر پارہ، سوئیاں، جلیبی، فالودہ، بتاشے، فرنی، ریوڑیاں، سوچی کا حلوہ، لڈو، کھانوں میں بریانی، قہوی، پلاؤ، خنکا اور کھجڑی کا تذکرہ کیا ہے۔ ترکاریوں میں کدو، بیگن، چچونڈا، سیم، سبزیوں میں پالک، میتھی، سویا وغیرہ کا استعمال ہوتا تھا۔ رسوم میں ہلدی کی رسم، انگوٹھیاں کھلوانے کی رسم، مانجھے اور جلوہ کی رسم کا بیان کیا ہے

میر حسن نے سحر البیان میں شہزادے بے نظیر اور شہزادی بدر منیر کے عقد کا منظر بڑی خوش اسلوبی سے پیش کیا ہے۔ شادی کی تمام رسوم کا ذکر کیا ہے۔ کئی مثنویاں میں ملبوسات اور زیورات کی تفصیل بھی ملتی ہے۔ سحر البیان کے چند اشعار ملاحظہ ہوں ان میں زیورات کی تفصیل دیکھے۔

وہ ترکیب اور چاند سا وہ چمن	وہ بازو پہ ڈھلکے ہوئے نورن
جڑاؤ وہ بالے کہ بالے کا رشک	وہ موتی کے مالے کہ عاشق کا اشک
وہ آنکھوں کی مستی وہ مژگان کی نوک	کرن پھول کی اور بالے کی جھونک
وہ موتی کا دو لڑ وہ موتی کا بار	سدا اشک غم دیدہ جس پر نثار
لگا دھکدھکی "چکلوا" ست لڑا	سراسر گلے حسن اس کے پڑا
جڑاؤ دکتی وہ چپا کلی	رہے جس سے الماس کو بے کلی

عبدل نے ابراہیم نامہ میں زیورات کا ذکر اس طرح کیا ہے:

کوئی رکھ جڑت سیس پھول سیس بال	رہیا جیوں شک راس پر آئے لال
کوئی جڑت ٹیلا پشانی میں لائے	کھڑا سورج جیوں صبح میدان آئے
کوئی کان کھونٹیاں جڑت پسینہ آئے	بیٹھا چاند و سرج کے چاک لائے
کوئی کالے لنگن سو پھندے دھرے	کنول پھول پر آجھنور جیوں تھرے

(ابراہیم نامہ)

اگرچہ مثنویوں میں دور دراز ممالک کا ذکر ہے لیکن اس میں جو ماحول پیش کیا گیا ہے وہ ہندوستانی ہے۔ ان مثنویوں میں ہندوستانی معاشرت کا عکس ہے۔ ان میں یہاں کارہن، آہن، یہاں کے محلات، عمارتیں، ضیافتیں، ملبوسات اور زیورات کا ذکر موجود ہے۔ ان میں مقامی رنگ موجود ہے۔

### 3.6.2 مثنوی میں اخلاقی عناصر

مثنویوں میں اخلاقی عناصر کی کارفرمائی بھی ہے۔ ہماری تہذیبی زندگی میں اخلاقیات کو بڑا دخل رہا ہے۔ مثنوی نگاروں نے اپنی مثنویوں میں مسخو کن واقعات پیش کرنے کے ساتھ ساتھ اخلاق کا درس بھی دیا ہے۔ وجہی قطب مشتری میں کہتا ہے انسان کو ہمیشہ اللہ پر توکل کرنا چاہیے۔

توکل خدا پر جو کرتا ہے  
دو ہرگز نہیں کس تے ڈرتا ہے  
حریص ہمیشہ ذلیل ہوتا ہے:

جکونی بوالہوس ہور طمع دار ہے  
دو ہرگز نہیں کس تے ڈرتا ہے

دنیا سرائے فانی ہے اس سے عبرت حاصل کرنا چاہیے:

نہیں کوئی آیا ہے دو باریاں

کہ دائم رہنے کا نہیں ٹھاریاں

جو شخص شریف النفس ہے وہ غرور نہیں کرتا:

جکوئی اصل ہو ذاتی ہے بڑائی نہیں اس تے آتی ہے  
ابن ناشطی پھول بن میں کہتا ہے کہ ہمیشہ صبر سے کام لینا چاہے جلدی میں کوئی کام بخوبی انجام کو نہیں پہنچتا۔  
جو کچھ ہوے بھی ہمت کوں نہ سٹنا نہ سٹنا صبر کوں دولت نہ سٹنا  
شتابی سوں نہیں ہوتا ہے کچھ کام ہر ایک آہستگی میں ہے سر انجام  
حرص بری چیز ہے۔

طمع داری بری ہے اے عزیزاں طمع داری میں نہیں ہے صاحب تمیزاں  
طمع داری تے آتی یار خواری طمع داری میں نہیں ہے رستگاری  
چغلی کھانا بری بات ہے  
نہیں کچھ خوب چاڑی کا ہے چالا میر حسن سحر البیان میں کہتے ہیں  
سدا عیش دوراں دکھاتا نہیں کسی پاس دولت یہ رہتی نہیں  
غواصی مینا ستونتی میں کہتا ہے۔

حرص آدمی کا تو ناپاک ہے رکھے شرم جس کا سدا ذوالجلال  
سکے ظلم کرنے کوں کس کا مجال یوں دنیا کری میں وفائی کے  
نہ بھاوے گی یو آشنائی کے بھلا ہے جو قائم اچھو اپنی کھاٹ  
اصیل کوں سدا شرم کا دھاک ہے سلامت اچھو گھوگھری اور تاٹ

مثنوی کی اہمیت اور افادیت مسلم ہے۔ یہ صنف بیانیہ اور توشیحی شاعری کی معراج ہے۔ مثنوی کہنے کے لیے غیر معمولی فنی مہارت درکار ہے۔ زبان و بیان پر غیر معمولی قدرت کی ضرورت ہوتی ہے۔ مثنوی نگاروں نے جذبات نگاری اور منظر نگاری میں اپنے فن کا کمال دکھایا ہے۔ عصری رسم و رواج کی کامیاب تصویر کشی کی ہے اور اپنے عہد کی تہذیبی اور سماجی زندگی کو ہمیشہ کے لیے محفوظ کر دیا ہے۔ اپنے ماحول اور معاشرت کی متحرک اور زندہ تصویریں پیش کی ہیں۔ اردو مثنویوں میں بڑا تنوع ہے زندگی کا کوئی ایسا پہلو نہیں ہے جسے مثنوی کا موضوع نہ بنایا گیا ہو۔ اسی سے آپ مثنوی کی ہمہ گیری کا اندازہ لگا سکتے ہیں۔ جہاں مثنویوں میں حسن و عشق کے بہترین جذبات، تصوف اور اخلاق کے گراں قدر نکات ملتے ہیں، وہیں رزمیہ شاعری تاریخی واقعہ نگاری اور تہذیبی زندگی کے ہمہ جہت پہلو بھی نظر آتے ہیں۔ مثنوی میں سماج، ماحول اور معاشرہ پورے آب و تاب کے ساتھ جلوہ گر ہے۔

### 3.6.3 مثنوی میں تنقیدی خیالات

مثنوی نگاروں نے تعریف سخن یا تعریف خامہ کے عنوان سے جو شعر کہے ہیں اس سے ان کی تنقیدی نقطہ نظر کو سمجھنے میں مدد ملتی ہے۔ انہیں فن کے اقدار کا گہرا شعور تھا۔ انہیں خیالات کی تازگی، تخیل کی بلندی، سلاست، انداز نو اور سحر بیانی کی اہمیت کا گہرا احساس تھا۔ اس سلسلے میں قطب مشتری کا ذکر کرنا بے جا نہ ہوگا۔ وجہی نے قطب مشتری میں در شرح شعر گوید کے عنوان کے تحت جو شعر کہے ہیں ان میں شعر کی خوبیوں پر روشنی ڈالی ہے۔ وجہی شاعری میں ندرت، جدت اور ذاتی اچھ کا قائل ہے وہ دوسروں کی تقلید کو پسند نہیں کرتا۔ اس کے نزدیک فنکار وہی ہے جو نئی بات پیدا کرتا ہے وہ اسلوب اور خیال دونوں کو برابر کا درجہ دیتا ہے اس کا کہنا ہے کہ خیال موزوں ہو، معنی بلند ہوں اور معنی میں اگر زور ہے تو بات کا مزہ دو بالا ہو جاتا ہے۔ یہ نکتہ بڑی حد تک عہد حاضر کے خیالات سے مطابقت رکھتا ہے۔ وہ کہتا ہے۔

حریص ہمیشہ ذلیل ہوتا ہے:



نکو کرتوں لی بولنے کا ہوس  
 اگر فام ہے شعر کا تجکو چھند  
 اگر خوب محبوب جوں سور ہے  
 ہزوند اس کو کھیا جائے گا  
 نکو بول مضمون توں ہور کا  
 کہ کالا ہے دو جگ میں منوں چور کا

وجہی اور دیگر مثنوی نگاروں نے سخن یا قلم کی تعریف میں جن خیالات کو پیش کیا ہے وہ بڑی اہمیت رکھتے ہیں کیوں کہ اس سے ان کے تنقیدی شعور اور فنی بصیرت پر روشنی پڑتی ہے۔ اس میں کوئی شک نہیں کہ ان خیالات کی تشکیل و تعمیر میں اس عہد کے معاشرے اور ماحول کا بھی حصہ ہے۔ عام طور پر مثنوی نگاروں نے اپنے خیالات اور تجربات کو بغیر کسی تکلف کے پیش کیا ہے۔ ان کے انداز بیان میں سادگی اور روانی پائی جاتی ہے۔ انہوں نے عہدہ تشبیہوں اور استعاروں کا استعمال کیا۔ مختلف صنعتوں کا استعمال بھی بڑی عمدگی سے کیا ہے۔ محاوروں کا بھی بر محل استعمال کیا ہے۔ اگرچہ مثنوی نگاروں نے اپنے قصوں کو دلچسپ بنانے کے لیے مافوق الفطرت عناصر کا سہارا لیا ہے لیکن اپنے عہد کی تہذیبی زندگی کی سچی تصویریں بھی پیش کی ہیں۔ ان مثنویوں سے رسم و رواج، رہن سہن کے طریقے، ملبوسات اور زیورات، آلات موسیقی، عوام و خواص کی زندگی، ان کے اعتقادات و میلانات کا بخوبی اندازہ ہوتا ہے۔

اپنی معلومات کی جانچ:

1. مثنوی نگاری کے لیے کن اوصاف کی ضرورت ہے؟
2. ابن ناشطی کی مثنوی کا نام بتائیے۔
3. مثنوی کو درباری ادب کی نمائندہ صنف کیوں کہہ سکتے ہیں؟

### 3.7 خلاصہ

اس اکائی میں ہم نے آپ کو صنف مثنوی سے واقف کرایا ہے۔ مثنوی ایک اہم اور کارآمد صنف سخن ہے۔ اسے بیانیہ شاعری کی معراج تصور کیا گیا ہے۔ اس صنف کا دائرہ بہت وسیع ہے۔ مثنوی کہنے کے لیے غیر معمولی فنی مہارت درکار ہے۔

### 3.8 نمونہ امتحانی سوالات

ذیل کے سوالوں کے جواب تیس تیس سطروں میں دیجیے۔

1. مثنوی کو موضوعات کے اعتبار سے کتنے حصوں میں تقسیم کیا جاسکتا ہے؟
2. مثنوی کے موضوعات پر اظہار خیال کیجیے۔
3. مثنوی کو بیانیہ شاعری کی معراج کیوں کہا گیا ہے؟

ذیل کے سوالوں کے جواب پندرہ پندرہ سطروں میں دیجیے۔

1. مثنوی کی جامع تعریف کیجیے۔
2. مثنوی کی ہیئت پر روشنی ڈالیے۔
3. عام طور پر مثنوی کتنے بحروں میں کہی جاتی ہے؟

## 3.9 فرہنگ

الفاظ = معنی	الفاظ = معنی	الفاظ = معنی	الفاظ = معنی
اختراع = ایجاد	مربوط = بندھا ہوا	بہت = صورت، شکل	تشفی = اطمینان
دشواری = مشکل	ابیات = بیت کی جمع۔ شعر	مشتمل = شامل	
	تنوع = قسم قسم کا، طرح طرح کا		

## 3.10 سفارش کردہ کتابیں

1. اردو مثنوی کا ارتقا عبد القادر سروری
2. اردو شاعری کا مزاج وزیر آغا
3. اردو مثنوی شمالی ہند میں ڈاکٹر گیان چند
4. اردو مثنوی کا ارتقا (شمالی ہند میں) سید محمد عقیل رضوی

## اکائی: 4 غواصی، حیات، ادبی کارنامے اور سیف الملوک و بدیع الجمال کا جائزہ

ساخت	
تمہید	4.1
غواصی کا عہد	4.2
غواصی کے واقعات حیات	4.3
ادبی معرکہ آرائی	4.3.1
غواصی کے مرشد	4.3.2
ادبی خدمات	4.4
صنف مثنوی	4.4.1
مثنوی ”سیف الملوک و بدیع الجمال“ کی مدت تکمیل اور قصے کا ماخذ	4.4.2
قصے کا خلاصہ	4.4.3
تعریف سخن اور تصور شعر	4.4.4
اظہار بیان کی سادگی	4.4.5
منظر نگاری	4.4.6
سراپا نگاری	4.4.7
رزم نگاری	4.4.8
جذبات نگاری	4.4.9
اشعار کی تشریح	4.5
خلاصہ	4.6
نمونہ امتحانی سوالات	4.7
فرہنگ	4.8
سفارش کردہ کتابیں	4.9

### 4.1 تمہید

اس اکائی میں قطب شاہی دور کے عظیم المرتبت شاعر، ملا غواصی کے واقعات حیات، اس کے عہد اور ادبی کارناموں پر روشنی ڈالتے ہوئے اس کی بے مثال مثنوی ”سیف الملوک اور بدیع الجمال“ کا خصوصی طور پر جائزہ لیا گیا ہے۔

غواصی ایک نامور اور بلند پایہ شاعر تھا۔ غزل گوئی، قصیدہ نگاری، رباعی گوئی اور مثنوی نگاری کے میدان میں اس نے لازوال کارنامے انجام دیے ہیں۔ اس کی شہرت دکن کے مختلف علاقوں تک محدود نہیں تھی بلکہ شمالی ہند میں پہنچ چکی تھی۔ یہی وجہ ہے کہ میر تقی میر، میر حسن اور قائم نے اپنے تذکروں میں غواصی کا ذکر کیا ہے۔ اس قدر شہرت اور مقبولیت کے باوجود اس کے حالات زندگی بڑی حد تک پردہ تاریکی میں ہیں۔ صرف اس قدر معلوم

ہوتا ہے کہ وہ ابراہیم قطب شاہ کے عہد میں پیدا ہوا اور پھر اس نے سلطان محمد قلی محمد قطب شاہ اور عبداللہ شاہ کا زمانہ بھی دیکھا۔ غزلوں، قصیدوں، رباعیوں، نظموں اور مرثیوں پر مشتمل کلیات کے علاوہ اس نے تین مثنویاں بھی تصنیف کی ہیں۔ جن کے نام (1) میناست و نئی (2) سیف الملوک و بدیع الجمال اور (3) طوطی نامہ ہیں۔ غواصی کے ہم عصر شعرا میں محمد قلی احمد گجراتی، وجہی اور ابن نشاطی کے نام اہم ہیں۔

## 4.2 غواصی کا عہد

ملک اشعر املا غواصی دکنی اردو کا ایک نام ور اور قادر الکلام شاعر ہے لیکن قدیم اردو کے دوسرے شاعروں کی طرح اس کے واقعات حیات کے بارے میں ابھی معلومات محدود ہیں۔ قدیم تاریخوں، تذکروں اور خود غواصی کے کلام سے پتہ چلتا ہے کہ غواصی کی ولادت ابراہیم قطب شاہ کے عہد میں ہوئی۔ محمد قلی قطب شاہ کے دور میں اس نے شاعری کا آغاز کیا۔ لیکن اس دور کے ملک اشعر اسد اللہ وجہی کی موجودگی میں اس کی شاعری کا چراغ نہ جل سکا۔ سلطان محمد قطب شاہ کے دور حکومت میں دکنی کے دیگر شعرا کی طرح غواصی بھی گوشہ گمنامی میں رہا۔ سلطان محمد قطب شاہ کو شعر و سخن اور علوم و فنون سے کہیں زیادہ تاریخ، فلسفہ اور مذہبی علوم سے دلچسپی تھی۔ غواصی نے اگرچہ اپنی شاہکار مثنوی ”سیف الملوک و بدیع الجمال“ اسی دور میں تصنیف کی تھی اور اس میں محمد قطب شاہ کی مدح بھی شامل تھی لیکن بادشاہ وقت کی طبیعت و مزاج کی مناسبت سے اس نے یہ مثنوی دربار شاہی میں پیش نہیں کی۔ محمد قطب کے انتقال کے بعد جب سلطان عبداللہ قطب شاہ تخت نشین ہوا تو مدح سلطان کے اشعار میں محمد قطب شاہ کی جگہ عبداللہ قطب شاہ کا نام داخل کر کے اس مثنوی کو دربار شاہی میں پیش کیا۔ یہی وجہ ہے کہ اس کے بعض نسخوں میں تاریخ تصنیف 1035ھ 1626ء اور بعض میں 1025ھ 1616ء اور 1027ھ 1618ء بھی ملتی ہے۔

### اپنی معلومات کی جانچ:

1. غواصی کی پیدائش کس بادشاہ کے عہد میں ہوئی؟
2. مثنوی سیف الملوک و بدیع الجمال کس بادشاہ کے عہد میں تصنیف کی گئی؟
3. مثنوی سیف الملوک و بدیع الجمال کس بادشاہ کی خدمت میں پیش کی گئی؟

## 4.3 غواصی کے واقعات حیات

غواصی کی ابتدائی زندگی مفلوک الحالی میں گزری۔ ملک اشعر کا اعزاز ملنے سے قبل وہ ایک معمولی ملازم تھا اور پھرے داری کی خدمت انجام دیا کرتا تھا۔ یہ ملازمت غواصی جیسے حساس شاعر کے لیے بہت تکلیف دہ ثابت ہوئی۔ اس سے چھٹکارا حاصل کرنے کے لیے اس نے ایک قصیدے میں اس جانب بادشاہ کی توجہ مبذول کروائی۔ مثنوی ”سیف الملک و بدیع الجمال“ اور غزلوں کے اشعار میں بھی اس نے اپنی پریشان حالی اور مفلسی کی طرف اشارہ کر کے بادشاہ وقت سے لطف و کرم اور نظر عنایت کی درخواست کی ہے۔ چند شعر دیکھیے۔

غواصی جو جو نا ہے ترا داس شہا جیتا ہے لگ اس بس ہے ترا آس شہا  
جس درد کوں دار و نیش کہتے ہیں جکونی اس درد کی دارو ہے ترے پاس شہا  
بن دام معطل ہے مرا کام تمام تج مہرسوں کر دور یو افلاس شہا

عبداللہ قطب شاہ جو نہ صرف شاعروں ادیبوں اور اہل کمال کا قدر دان تھا بلکہ خود بھی ایک خوش گو شاعر تھا۔ اس نے نہ صرف غواصی کی خاطر خواہ قدر دانی اور سرپرستی کی بلکہ اپنے دربار کا ملک اشعر بھی مقرر کیا۔ دربار شاہی سے وابستہ ہوتے ہی غواصی کی قسمت کا ستارہ چمک اٹھا۔ اب وہ صرف ایک شاعر کی حیثیت ہی نہیں رکھتا تھا۔ بلکہ معاملات سلطنت میں بھی ذخیل تھا۔ اس کے کلام کے مطالعے سے پتہ چلتا ہے کہ اسے ایک معتبر درباری کی حیثیت حاصل ہو گئی تھی۔ اسی لیے وہ اپنے قصائد میں حکام سلطنت کی بعض کوتاہیوں کی طرف بادشاہ کی توجہ مبذول کرواتا ہے اور اس کو ضروری مشورے بھی دیتا

ہے۔ چنانچہ عہد عبداللہ قطب شاہ میں بعض عہدہ داروں نے رشوت ستانی کا بازار گرم کر رکھا تھا۔ جس سے بادشاہ بے خبر تھا۔ غواصی نے ایک بااعتماد مشیر کی طرح اس صورت حاصل کا خاصی تفصیل سے ایک قصیدے میں ذکر کیا ہے:-

ہر کام میں کر حکمتاں بے شک و ولیتے رشوتاں  
تج دور میں مومن کھول میں بولیا ہوں نادر بول میں  
ہیں یو بڑے بے دولتاں جم راج کراے راج توں  
جوہر امولک رول میں جم راج کراے راج توں

محمد عادل شاہ والی بیجا پور نے 1635 میں جب ملک خوشنود کو اپنے سفیر کی حیثیت سے گولکنڈہ بھیجا تھا تو اس سفارت کے جواب میں عبداللہ قطب شاہ نے اپنے ملک الشعرا غواصی کو گولکنڈہ کے سفیر کی حیثیت سے ملک خوشنود کے ہم راہ بیجا پور روانہ کیا تھا جہاں اس کا شایان شان استقبال کیا گیا اور جب وہ گولکنڈہ واپس ہوا تو اس کے ساتھ ایک بڑا ہاتھی، چھ عرقا گھوڑے اور بیش بہا تحائف سے بھرے ہوئے دو صندوق یہ بطور تحفہ روانہ کیے گئے۔ بیجا پور میں قیام کے دوران غواصی نے اپنی غیر معمولی قابلیت اور کمال فن کا ایسا مظاہرہ کیا کہ وہاں کے ملک الشعرا، نصرتی اور مٹھی نے اپنے کام میں غواصی کا ذکر بڑی عزت و احترام کے ساتھ کیا ہے۔ غواصی نہ صرف دبستان گولکنڈہ کا ایک عظیم المرتبت شاعر تھا بلکہ اس کے شاعرانہ کمال کے چرچے شمالی ہند میں بھی ہونے لگے تھے۔ چنانچہ قیام الدین قائم میر تقی میر اور میر حسن نے اپنے تذکروں میں غواصی کا ذکر کیا ہے۔ جب کہ اس دور کے دیگر بلند پایہ شعرا کبھی ان تذکروں میں جگہ نہ پاسکے۔ غواصی کو اپنی مقبولیت اور شہرت کا یہ خوبی اندازہ تھا چنانچہ وہ کہتا ہے:

ضرب علی میں پور ہوں میراں کرا منظور ہوں  
غواص ہو مشہور ہوں اس سلطنت کے بھار میں

### 4.3.1 ادبی معرکہ آرائی

غواصی کو اپنے کمال فن کا شدید احساس تھا۔ شاعری کے میدان میں کسی کو وہ اپنا ہم سر تسلیم نہیں کرتا تھا۔ اس کی اعلیٰ صلاحیتوں اور شاعرانہ کمال کی وجہ سے گولکنڈہ کے ملک الشعرا اسد اللہ وجہی کی شہرت ماند پڑ گئی تھی۔ یہی وجہ تھی کہ ملک الشعرا کے عہدے پر فائز ہوتے ہوئے بھی وجہی نے اپنے کم عمر معاصر اور ابھرتے ہوئے شاعر غواصی پر مثنوی "قطب مشتری" میں اس طرح چوٹ کی تھی:

نہ پنچے نہ پنچیا ہے گن گیان میں  
سو طوطی منج ایسا ہندوستان میں  
اگر غوطے لک برس غواص کھائے  
تو یک گوہر اس دھات امولک نہ پائے  
یو موتی نہیں وو جو غواص پائیں  
یو موتی نہیں وو جو کس بات آئیں  
غواصیاں کے غوطے کھا کھائے کر  
موتے ہیں سو اس سم میں آئے کر

غواصی نے اپنی مثنوی "سیف الملوک و بدیع الجمال" میں وجہی کے اس طعن و طنز کا جواب اس طرح دیا ہے:

بچن کے سمند کا ہوں غواص میں  
دھر نہار ہوں موتیاں خاص میں  
مرا گیان عجب شکر ستان ہے  
جو اس تھے مٹھا سب ہندوستان ہے  
جتے ہیں جو طوطی ہندوستان کے  
بھیکاری ہیں منج شکر ستان کے  
سکے کون ملنے میرے طور میں  
کہ رستم ہوں میں آج کے دور میں

اس معرکہ آرائی اور طعن و تشنیع کے باوجود غواصی نے اپنے بوڑھے ہم عصر شاعر وجہی کا ذکر ایک قصیدے میں اس طرح کیا ہے:

اس دکھن کے شاعراں میں تج شہنشاہ کے نزدیک  
ہے غواصی ہوہر وجہی شاعر حاضر جواب

## 4.3.2 غواصی کے مرشد

غواصی حضرت میراں شاہ حیدر ولی اللہ (متوفی 1033ھ 1624) کا مرید تھا۔ جن کی مدح میں اس نے متعدد اشعار لکھے ہیں:

حیدر جو مرا پیر ہے کر سرفرازی کی نظر  
جو آپ تیزی سار منج غواص کو تیزی کیا  
جکوئی کچ کہے تو کیا ہوتا غواصی وو خدا جانے  
چتر پیر شاہ حیدر بن مجھے دسرا سنگاتی نہیں

ایک مستقل نظم غواصی نے ”مدح پیر حیدر پاشاہ“ کے عنوان سے کہی ہے۔ مطلع اور منقطع ملاحظہ ہو۔

اے پیر دستگیر جو حیدر ترا ہے نانوں  
منج کول کہاں وو جیب جو ہے تیوں تچے سرائوں  
شکر خدا جو منج غواصی کے سپس پر  
چھتر کے سار عین ترے لطف کا ہے چھانوں

غواصی کے مرشد حضرت حیدر ولی اللہ کا مزار ملنگہ (شلع بیدر) میں ہے۔ اسی مزار کے پائین سنگ سیاہ سے بنی ہوئی غواصی کی قبر موجود ہے۔

غواصی نے 1049ھ 1639ء میں جب اپنی مثنوی ”طوطی نامہ“ تصنیف کی تو اس وقت تک اس نے دنیوی عروج و ترقی کے وہ سارے مدارج طے کر لیے تھے جس کی اسے خواہش تھی۔ اس مثنوی کے آخر میں وہ اپنے آپ پر ملامت کرتا ہے کہ کب تک نفس کے کہے میں آ کر نام و نمود کے پیچھے پھرتا رہے گا۔ اب بھی وقت ہے کہ وہ خواب غفلت سے بیدار ہو جائے۔ اور دنیوی امور سے کنارہ کش ہو کر باقی عمر عشق الہی و عشق رسول میں گزار دے اور اپنے پیر و رہنما (شاہ حیدر ولی اللہ) کے بتائے ہوئے راستے پر گامزن ہو جائے۔ غالباً اسی زمانے میں غواصی نے تصوف کے موضوع پر ایک اور طویل نظم ”مثنوی طریقت“ لکھی جس کا واحد نسخہ قومی عجائب گھر کراچی میں محفوظ ہے۔

اپنی معلومات کی جانچ:

1. غواصی کی ابتدائی زندگی کس طرح گزری؟
2. عہد عبداللہ قطب شاہ میں غواصی کو کیا اعزاز ملے؟
3. غواصی کے مرشد کون تھے؟

## 4.4 ادبی خدمات

جہاں تک غواصی کی ادبی خدمات کا تعلق ہے۔ اس کی تین مثنویوں (میناست و نئی، سیف الملوک و بدیع الجمال اور طوطی نامہ) کے علاوہ غزلوں، قصیدوں، رباعیوں، مرثیوں، موضوعاتی نظموں اور مختصر مثنویوں پر مشتمل ایک کلیات بھی شائع ہو چکا ہے۔ وہ نہ صرف دکنی اردو کا ایک بے مثال مثنوی نگار ہے بلکہ غزل گوئی، قصیدہ نگاری، رباعی گوئی اور نظم نگاری میں بھی اپنی مثال آپ ہے۔

”میناست و نئی“ غواصی کی پہلی مثنوی ہے، جس کا قصہ حمیدتی کے فارسی ”عصمت نامہ“ پر مبنی ہے۔ اس طرح مثنوی ”طوطی نامہ“ کا قصہ قدیم زمانے کی مشہور سنسکرت تصنیف ”شکالپتی“ کے فارسی ترجمے پر مبنی ہے جسے سب سے پہلے مولانا ضیا الدین بخشیش نے فارسی میں منتقل کیا تھا۔ ان مثنویوں میں غواصی نے سنسکرت یا فارسی تصانیف کا دکنی اردو میں صرف منظوم ترجمہ ہی نہیں کیا ہے بلکہ قصے کی پیش کشی، جزئیات نگاری اور مناظر فطرت کی تصویر کشی میں اس نے اپنی قادر الکلامی اور شاعرانہ کمال کا اس درجہ مظاہرہ کیا ہے کہ یہ عظیم فن پارے بڑی حد تک ایک طبع زاد تصنیف کی حیثیت اختیار کر لیتے ہیں۔

## 4.4.1 صنف مثنوی

لفظ مثنوی عربی زبان کے لفظ ”مثنیٰ“ سے بنا ہے۔ جس کے لغوی معنی جوڑا، جفت یا دو کے ہیں۔ چون کہ مثنوی کے ہر شعر کے دونوں مصرعوں میں قافیے اور ردیف یا صرف قافیے کی پابندی کی جاتی ہے، اسی مناسبت سے اس صنف سخن کا نام مثنوی رکھا گیا۔ ذیل کے اشعار دیکھیے:

ابھی جو صاحب ہے سنار کا جو دیتا ہے منگیا منگنہار کا  
 جو بیٹا دیا شاہ کون بے بدل چندر سورتے خوب نزل ٹچھل  
 گنایا ترت جگ سنے کاج یوں گنا نا سکے جگ ہی کون راج یوں

پہلے شعر میں ”سنار“ اور ”منگنہار“ قافیے ہیں اور ”کا“ ردیف۔ قافیہ بدلتا رہتا ہے۔ ردیف نہیں بدلتی۔ دوسرے شعر میں قافیے ”بے بدل“ اور ”ٹچھل“ ہیں۔ ردیف نہیں ہے۔ اسی طرح تیسرے شعر میں ”کاج“ اور ”راج“ قافیے ہیں اور ”یوں“ ردیف۔ مثنوی کے تمام مصرعے ایک ہی وزن اور بحر میں ہوتے ہیں۔

مثنوی ایک طویل بیانیہ نظم ہوتی ہے۔ جس میں کوئی قصہ یا واقعہ ربط و تسلسل کے ساتھ بیان کیا جاتا ہے۔ اس صنف کے تمام اشعار ایک دوسرے سے مربوط اور ایک واقعہ دوسرے واقعے سے جڑا ہوتا ہے۔ اسی لیے الطاف حسین حالی نے مثنوی کو ایک مفید اور کارآمد صنف کہا ہے۔

غزل کے اشعار میں مضامین اور موضوعات کی رنگارنگی اور منتشر خیالی پائی جاتی ہے۔ اس کا ہر شعر ایک بھرپور خیال کی ترجمانی کرتا ہے اور اس میں رمز و اشارے سے بھی کام لیا جاتا ہے۔ اس کے برعکس مثنوی کے اشعار خیال کا تسلسل اور اس کے تمام اشعار ایک دوسرے سے مربوط ہوتے ہیں۔ غزل کے اشعار کم فرصتی میں بھی تخلیق کیے جاسکتے ہیں لیکن مثنوی کا فن زیادہ محنت اور خصوصی توجہ کا مطالبہ کرتا ہے۔

مثنوی کے موضوعات میں بھی تنوع اور رنگارنگی پائی جاتی ہے۔ مثنویاں مذہب و تاریخ، اخلاق و فلسفہ، حسن عشق اور رزم و بزم ہر قسم کے موضوعات کا احاطہ کرتی ہیں۔ چونکہ یہ ایک طویل توضیحی نظم ہوتی ہے اس لیے اس میں جزئیات نگاری، واقعہ نگاری، منظر نگاری، کردار نگاری، سراپا نگاری، مکالمہ نگاری اور انسانی جذبات و احساسات کی ترجمانی بھی کی جاتی ہے۔ غرض مثنوی نگاری کے لیے شاعر کا صرف قادر الکلام ہونا ہی کافی نہیں بلکہ اس کے ساتھ ساتھ اس کا مطالعہ بھی وسیع ہونا چاہیے۔

مثنوی کا آغاز بغیر کسی تمہید کے بھی ہو سکتا ہے تاہم قدیم مثنویوں میں قصے کے آغاز سے قبل حمد و مناجات، نعت و منقبت، مدح بادشاہ وغیرہ موضوعات کا بھی اہتمام کیا جاتا تھا۔

1. مثنوی کی تعریف کیجیے۔

2. مثنوی اور غزل کے فرق کو واضح کیجیے۔

#### 4.4.2 ”سیف الملوک و بدیع الجمال“ کی مدت تکمیل اور قصے کا ماخذ

مثنوی سیف الملوک و بدیع الجمال غواصی کی دوسری تصنیف ہے۔ اس سے پہلے اس نے مثنوی ”میناست و نسی“ لکھی تھی۔ جس کے زمانہ تصنیف کا قطعی طور پر علم نہ ہو سکا۔ غواصی نے ”سیف الملوک و بدیع الجمال“ سلطان عہد محمد قطب شاہ کے آخری زمانے میں 1035ھ 1626ء یا اس سے قبل تصنیف کی تھی۔ تقریباً دو ہزار ابیات پر مشتمل اس مثنوی کو اس نے صرف ایک ماہ کے عرصے میں مکمل کیا تھا۔

سنہ یک ہزار ہور پنج تیس میں کیا نظم یو ختم دن تیس میں

مثنوی سیف الملوک و بدیع الجمال کا قصہ داستان الف لیلہ کے فارسی ترجمے کے ایک مشہور نثری افسانے پر مبنی ہے۔ اس میں مصر کے شہزادے ”سیف الملوک“ اور جنوں کی شہزادی ”بدیع الجمال“ کی عشقیہ داستان نظم کی گئی ہے۔ غواصی نے مثنوی میں کہیں قصے کے ماخذ کے تعلق سے کوئی صراحت نہیں کی بلکہ اسے وہ ایک تخلیقی نظم کہتے ہوئے ”در حسب حال خود گوید“ کے عنوان سے لکھا ہے۔

ہوا عقل کا دست مایا مجھے تو اس دھات خاطر میں آیا مجھے

کہ پچا ونا دل تھے تازا نگار جو دنیا میں اپنا اچھے یادگار

کہ سیف الملوک ہو بدیع الجمال  
ان دوئی کا داستاں بول توں  
یو دونوں ہیں عالم منے بے مثال  
سو دفتر ان عشق کا کھول توں  
ظفر تاج کوں لیا ہے یو داستاں  
چایا طرز ایک تازا مٹھا  
جگت بچ پازیا آواز مٹھا

میر سعادت علی رضوی کی اطلاع کے مطابق قصہ سیف الملوک کو مرزا بدیع اصفہانی نے شمشیر خاں کی فرمائش پر اورنگ زیب کے دور میں ”گلستہ عشق“ کے عنوان سے نظم کیا۔ فارسی میں اسی قصے پر مبنی اختر سہارن پوری کا ایک ڈرامہ لاہور کے بے ایس سنت سنگھ پریس سے شائع ہوا۔ اس کے علاوہ پیر محمد بخش نے اس قصے کا پنجابی میں بھی منظوم ترجمہ کیا ہے۔ سیف الملوک کا ایک نثری ترجمہ نجم الدین احمد نجم نے دہلی سے 1892ء میں شائع کیا۔

#### 4.4.3 قصے کا خلاصہ

حضرت سلیمان کے زمانے میں مصر میں ایک نیک اور خدا ترس بادشاہ تھا۔ جس کا نام عاصم نول تھا۔ اس کی سخاوت اور عدل و انصاف کے دور دور تک چرچے تھے۔ خدا نے اسے ہر طرح کی نعمتوں سے نوازا تھا۔ مال و دولت، لشکر و سپاہ کسی چیز کی کمی نہ تھی لیکن وہ نعمت اولاد سے محروم تھا۔ اس نے خدا سے لو لگائی، اولیاء اللہ کی خدمت کی اور غریب غریبوں میں خیر خیرات کی پھر بھی اولاد نہ ہوئی۔ بالآخر مایوس ہو کر عاصم نول نے گوشہ نشینی اختیار کر لی۔ بادشاہ کو افسردہ و غمگین دیکھ کر وزیراے سلطنت نے باہم مشورہ کر کے بعد نجومیوں سے اس کی قسمت کا حال دریافت کیا۔ نجومیوں نے بادشاہ کی اقبال مندی اور خوش نصیبی کی پیش قیاسی کرتے ہوئے مشورہ دیا کہ وہ یمن کے راجہ کی بیٹی سے عقد کرے تو اس سے بادشاہ کی اولاد ہوگی۔ یہ خبر سن کر بادشاہ بہت خوش ہوا اور اس مقصد کے لیے اپنے ایک سفیر کو پیش بہا تحائف کے ساتھ شاہ یمن کے پاس روانہ کیا۔ یمن کے بادشاہ نے اس نسبت کو بہ خوشی قبول کیا اور بڑی دھوم دھام سے شادی ہوئی۔ بادشاہ کو اسی سال ایک لڑکا پیدا ہوا۔ جس کا نام سیف الملوک رکھا گیا اتفاقاً بادشاہ کے صالح نامی ایک وزیر کو بھی اسی دن ایک لڑکا تولد ہوا۔ جس کا نام ساعد رکھا گیا۔ عاصم نول نے ان دونوں کی پرورش ایک ساتھ کی۔ جب سیف الملوک اور ساعد کی تعلیم و تربیت مکمل ہو گئی تو بادشاہ نے دونوں کو دربار میں طلب کیا اور اپنے خزانے کے صندوق سے ایک زرین کپڑا، انگوٹھی اور ایک خوبصورت گھوڑا سیف الملوک کے حوالے کرتے ہوئے کہا کہ ”یہ تحفے حضرت سلیمان نے مجھے دیے تھے۔ جسے آج تک میں نے بہت حفاظت سے اٹھا رکھا ہے اور اب چونکہ تو ہی میرا وارث ہے۔ اس لیے تجھے دیتا ہوں“ رات میں شہزادے نے جب اس زرین کپڑے کو کھول کر دیکھا تو اس میں ایک خوبصورت شہزادی کی تصویر تھی جسے دیکھتے ہی وہ دیوانہ وار اس پر عاشق ہو گیا۔ عاصم نول کو جب اس بات کی خبر ہوئی تو اس نے ساعد کو یہ اطلاع دی کہ اس زرین پارچے میں جنوں کے بادشاہ شہ پال ابن شاہ رخ کی دختر بدیع الجمال کی تصویر ہے جو گلستان ارم میں رہتی ہے اور گلستان ارم تک پہنچنا بہت مشکل ہے۔ سیف الملوک چونکہ اس تصویر پر فریفتہ ہو گیا تھا اس لیے عاصم نول نے اسے دلاسا دیا اور اپنے آدمیوں کو گلستان ارم کا پتہ لگانے کے لیے روانہ کیا۔ لیکن اس شہر کا کہیں پتہ نہ چل سکا۔ بالآخر شہزادہ سیف الملوک خود اپنے والد سے اجازت لے کر ساعد کے ہم راہ گلستان ارم کی تلاش میں نکل کھڑا ہوا۔ سفر کے دوران ساعد اس سے جدا ہو گیا اور آخر کار شہزادہ کئی ایک مہمات سر کر کے جن میں دیوؤں، اژدہوں، زنگیوں، سساروں وغیرہ سے مقابلہ بھی شامل ہے گلستان ارم پہنچا۔ کچھ دنوں بعد ساعد بھی اس سے ملا۔ اس طرح سیف الملوک شہزادی بدیع الجمال کو حاصل کر کے اس سے بیاہر چانے میں کامیاب ہو گیا اس کے بعد ساعد کی شادی سراندیل کی شہزادی سے ہو گئی۔ سیف الملوک اور ساعد خوش خوش اپنی دہنوں کے ساتھ مصر واپس ہو گئے۔ عاصم نول کو جو شہزادے کی جدائی میں بے حال ہو گیا تھا جب اس کی سلامتی اور کامرانی کے ساتھ واپسی کی اطلاع ملی تو اس خوشخبری سے اس کی جان میں جان آئی اور اس نے اپنا تخت و تاج شہزادے کے حوالے کر دیا۔

#### 4.4.4 تعریف سخن اور تصور شعر

دکنی اردو کی دوسری مثنویوں کی طرح ”سیف الملوک و بدیع الجمال“ کا آغاز حمد و مناجات (دعا) اور نعت و منقبت سے ہوتا ہے تاہم غواصی نے آغاز داستاں سے پہلے ”مدح سلطان عبداللہ قطب شاہ“، ”تعریف سخن“ اور ”در حسب حال خود گوید“ کے عنوان سے بھی طبع آزمائی کی ہے اور اپنے شاعرانہ کمال و قدرت بیان کے جوہر دکھائے ہیں۔ ”تعریف سخن“ کے عنوان سے غواصی کہتا ہے کہ سخن کی اہمیت بے حد و قیاس ہے اور اس کی افضلیت ازل



سے ہے اور تا ابد رہے گی۔ اسی کے وسیلے سے حمد و نعت اور منقبت کے گل کھلائے جاتے ہیں۔ اسی کے طفیل انسان کو دنیا میں عزت و توقیر ملتی ہے۔ اسی کے سبب سوال و جواب اور حساب و کتاب ہوتے ہیں۔ اسی کے توسط سے بھلے اور برے کی پہچان ہوتی ہے۔ یہی صلح و جنگ اور نام و ننگ کا سبب بنتا ہے۔ اسی کے ذریعے نیکی و بدی میں تمیز کی جاتی ہے۔ اسی کے وسیلے سے مبتدی انتہا کے درجے کو پہنچتا ہے۔ غرض دین و دنیا کے سارے کاروبار سخن ہی کے ذریعے چلتے ہیں اور خاص و عام سبھی اس کے محتاج ہیں۔ ”تعریف سخن“ کے بعد غواصی نے ”در حسب حال خود گوید“ کے زیر عنوان تنقید شعر سے متعلق اس کے اصول و نظریات پر بھی سرسری روشنی ڈالی ہے۔ چنانچہ غواصی کے نزدیک اچھا شعر وہ ہے جس میں سادگی اور سلاست ہو۔ نیا طرز، نیا رنگ و آہنگ، نئی تشبیہات، کفایت لفظی، تازگی، تخیل، فصاحت، باغت اور رس بھرے الفاظ شاعری میں جان ڈال دیتے ہیں۔

انہیں اصول و نظریات کو پیش نظر رکھ کر غواصی نے اپنی مثنوی ”سیف الملوک و بدیع“ لکھی تھی۔ یہی وجہ ہے کہ یہ مثنوی نہ صرف اس دور کے شعرائے دکن کے لیے بلکہ آنے والی نسل کے لیے بھی ایک نمونہ بن گئی۔ ڈاکٹر جمیل جالبی نے عادل شاہی دور کے شعر پر اس مثنوی کے اثرات کی نشان دہی کرتے ہوئے لکھا ہے۔

”سیف الملوک و بدیع الجمال وہ مثنوی ہے۔ جس نے بیجا پور میں مثنوی نگاری کو نہ صرف رواج دیا بلکہ اس کے رخ اور انداز کا دھارا بھی موڑ

دیا۔“

چنانچہ مقیمی نے اپنی مثنوی ”چندر بدن و مہیار“ میں اعتراف کیا ہے۔

تتبع غواصی کا باندیا ہوں میں      سخن مختصر لیا کے ساندیا ہوں میں

غوثی بیجا پوری نے مثنوی نگاری کے میدان میں غواصی کی مہارت فن کا تذکرہ کرتے ہوئے اپنی مثنوی ”ریاض غوثیہ“ میں لکھا ہے۔

پھر غواصی قصہ سیف الملوک      کہہ گیا کر شعر کے فن سوں سلوک

اسی طرح نصرتی ”گلشن عشق“ میں غواصی کو یوں خراج تحسین ادا کیا ہے:

برے کچھ غواصی تہی کر خیال      کیا تازہ باغ بدیع الجمال

#### 4.4.5 اظہار بیان کی سادگی

سیف الملوک و بدیع الجمال کی اولین خصوصیت اظہار بیان کی سادگی، سلاست اور روانی ہے۔ غواصی کو زبان و بیان پر بے پناہ قدرت حاصل ہے۔ اسے منظر نگاری، مکالمہ نگاری، کردار نگاری، سراپا نگاری اور انسانی جذبات و کیفیات اور احساسات کی مرقع نگاری میں کمال حاصل ہے۔

”آغاز داستان“ میں مصر کے بادشاہ عاصم نول کو ایک رحم دل، عقل مند اور خدا ترس انسان کی حیثیت سے پیش کیا گیا ہے۔ اس کی شجاعت و بہادری، منصف مزاجی، اقبال مندی اور اس کے مال و زر اور لشکر و سپاہ کی غواصی نے اس طرح تصویر کشی کی ہے۔

کہ حضرت سلیمان کے وقت پر      اتھا مصر میں راج ایک بخت و

نول عاصم اس راج کا نیک نانوں      شہاں میں اتھا اس شرف ٹھاوٹھاوں

او دانا او عاقل جوان مرد تھا      مسلمان خدا ترس بادرد تھا

بندا اس کے گھر کا سو اقبال تھا      بسا سو (۱۰۰) اسے کوٹھریاں مال تھا

اتھا لشکر اس کے کنبے بے شمار      شجاعت میں ہو عدل میں نام دار

اردو شاعری کے بارے میں عام خیال یہ ہے کہ اس میں مناظر فطرت کی ترجمانی یا منظر نگاری مغربی شاعری سے اثر پذیری کا نتیجہ ہے۔ یہ خیال 1857ء کے بعد نشوونما پانے والے شاعری کی حد تک تو درست معلوم ہوتا ہے لیکن کئی اردو شاعری کے متعلق یہ رائے درست نہیں معلوم ہوتی۔ کیوں کہ قدیم شعرائے دکن نے منظر نگاری پر ہمیشہ توجہ دی ہے۔ فطرت پرستی اور مناظر قدرت کی پیش کشی کے آغاز کا سہرا غالباً محمد قلی قطب شاہ کے سر ہے لیکن اس کی منظر نگاری بالکل ضمنی ہے۔ قطب شاہی دور کے شاعروں میں غواصی نے سب سے پہلے منظر نگاری کی طرف باقاعدہ توجہ کی۔ اس کی منظر نگاری کی سب سے نمایاں خصوصیت یہ ہے کہ اس نے اپنے بیانات کی بنیاد تخیل پر نہیں بلکہ مشاہدہ پر رکھی ہے۔ وہ ایک مصوری کی طرح قدرتی مناظر کی بڑی خوبصورت تصویر کشی کرتا ہے۔ شہر بانو (بدیع الجمال کی ماں) سیف الملوک کو ایک باغ میں چھوڑ کر خود شہنشاہ سے ملنے جاتی ہے۔ اس باغ کی تصویر کشی غواصی کے کمال فن کا آئینہ ہے۔ چند شعر ملاحظہ ہوں:

کہیں رائی چنپا کہیں سیونقی	کہیں موگرہ ہور کہیں رہونقی
کہیں یاسمن ہور مدن بان کہیں	کہیں تاج سرخ ہور ریحان کہیں
کہیں لال ہور کہیں رنگیلے گال	کہیں پھول صد برگ کے بے مثال
کنک اس نئے پھول کیسے کلیاں	دیکھیں تو نین کوں اٹھیں گد گلیاں
کہیں تختے انگور کے بے بدل	کہیں انجیر و انار شیریں نچھل
کہیں سیب ہور کہیں انناس خوب	کینک جنس کے میوے خوش باس خوب
کہیں اخروٹ ، بادام ، پتے نفیس	کہیں جوز ، چلغوز دتے نفیس

غواصی نے باغ کی منظر نگاری میں ایک ماہر فن نقاش کی طرح اپنی شعری صلاحیتوں کا بھرپور مظاہرہ کرتے ہوئے مختلف خوشبودار پھولوں جیسے رائی چنپا، موگر، سیونقی، یاسمن، مدن بان، ریحان، گل صد برگ اور پھولوں جیسے انجیر، انگور، انار، اخروٹ، سیب، انناس، بادام، پتے، جوز، چلغوز وغیرہ کا تذکرہ کیا ہے۔

سیف الملوک ساعد کے ہم راہ جب گلستان ارم کی تلاش میں نکل کھڑا ہوتا ہے تو راستے میں ایک زبردست طوفان آ جاتا ہے۔ جس کی وجہ سے تمام کشتیاں غرق آب ہو جاتی ہیں۔ آسمان پر سیاہ بادلوں کی آمد اور گنگھور گنگھاؤں کی خوف ناک آواز سے لوگ موت کی آغوش میں پہنچ جاتے ہیں۔ ان ہیبت ناک مناظر کو غواصی نے بڑے پراثر انداز میں پیش کیا ہے۔ چند شعر دیکھیے:

یکا یک اٹھیا باو طوفان کا	دریا کوں چڑیا تاو طوفان کا
نپٹ آئے تھے داٹ کالے ابھال	چنپا سور ہور چاند پکڑیا بتال
برسنے لکيا میگ اپرال تھے	نہ برسیا کدھیں یوں برشکال تھے
پڑیا گرد چاروں طرف اندکار	کڑکنے لکياں بجلیں ٹھار ٹھار
خدا سوں پڑیا آ کے ساریاں کوں کام	بھروسا ٹے جیونے کا تمام
کہ دریا ایلنے لکيا شور سوں	اٹھے موج طوفان کے موج سوں
ہوئیاں کشتیاں درہم یکدھیر تھے	رھیا خلق عاجز ہو تدبیر تھے
بڑا کچ ہوا تفرقا ہولناک	ہوئے لوگ لئی یک طرف تھے ہلاک

## 4.4.7 سرپا نگاری

سیف الملوک و بدیع الجہال میں منظر نگاری کے ساتھ ساتھ سرپا نگاری کے بھی متعدد نمونے ملتے ہیں۔ غواصی نے جہاں شہزادی بدیع الجہال کے حسن کی تعریف اور سرپا نگاری میں اپنے زور کلام اور حسن بیان کا مظاہرہ کیا ہے وہیں زنگن ڈائن "اور اس کے باپ"، "بڑا بھوت" کی بد صورتی کی بڑی ہیبت ناک سرپا نگاری کی ہے۔ ان قلمی تصویروں کو دیکھ کر نہ صرف ایک مصور تصویر بنا سکتا ہے۔ بلکہ ان اشعار کا مطالعہ کرنے والے کے سامنے بھی ایک مجسمہ حسن و شباب ایک زندہ ڈائن اور ایک چلتا پھرتا بھوت آجاتا ہے۔

## شہزادی بدیع الجہال

عجب نور کیرا اتھا مکھ پہ تاب	کہ قربان اس مکھ پہ یک آفتاب
دیکھیا جوں چند راس مونڈنی کاڑ کر	سٹیا پیرہن اسمان پھاڑ کر
ستارے دیکھ اس کا ٹھچھل نور سب	لئے بات شرمندہ ہو چور سب
کلیاں سب چمن کے دیکھ اس بھان کوں	کیاں چاک اپنے گریبان کوں
دیکھ اس کے نین بن کے نرگس تمام	ہو بے ہوش پڑتے تھے کھس کھس تمام
دیکھت اس کے پیچاں بھرے کنڈلاں	سب آئے تھے کل برز میں سنہلاں

## ڈائن کا سرپا

کہ زشتاں نے وو سخت زشت تھی	نپٹ رو سیاہی میں انگشت تھی
کہ تھا تھوڑا اس کا جیوں نیل کا	سر اس کا سو کالا رنجن نیل کا
انگھیاں ڈونگیاں جیوں کھڈی سار کے	دو دیدے بھیتیر جیوں پھتر گار کے
سونے سار بگلاں میں تھے تیز بال	نہ تھی جگ میں ڈائن کوئی اس کے مثال
سڑی بوئی بگلاں میں تھے یوں جھڑے	جنے باس اسکی گئے سو مرے

## بھوت کا سرپا

یتا کوچ بد شکل چہرہ اتھا	جو دیکھن کے اس کوں زہرہ اتھا
فرشتے بھی ڈرتے اتھے عرش پر	اتر آو نے اس زمیں فرش پر
بڑا بھوت کہتے سو تھا آپ وو	کہ تھا سارے بھوتاں کرا باپ وو
گیا ہونٹ اپر کا جو یک دھیر کوں	لگیا تھا پشانی اولنگ سیر کوں
تلمیں کا یو آیا اتھا لڑک ہونٹ	جو تھا اس کے گرگیاں منے فرق بھوت
لبا قد، لمبی ناک، چوڑے باخ	دسے غار کے ناد لہداں فراخ

غواصی کو سراپا نگاری اور بزمیہ مناظر کی پیش کشی کے پہلو بہ پہلو رزمیہ نگاری میں بھی ید طولیٰ حاصل ہے۔ شہپال اور بادشاہ دریائے قلزم کی لڑائی کا ایک منظر دیکھیے۔ جس میں عجیب و غریب تشبیہات اور انوکھی تراکیب نے جان ڈال دی ہے۔

جو دو راج دو دھرتے برہم ہوئے	گنگن ساتوں بیت تھے درہم ہوئے
غصے کا جو بار اٹھیاں زور سوں	پڑیا اس کے لشکر پہ جا قہر سوں
سے خاص ہو عام کوں کاٹ کاٹ	جو جس کو نہ سمجھا اتھا باٹ کھاٹ
سے دھڑ پو تھے یوں منڈیاں کاٹ کاٹ	نہ تھی باٹ جانے کسے واں تھے نھاٹ
جو دریا ابو کا ایلنے لگیا	گنگن اس پو کشتی ہو چلنے لگیا

عہد وسطیٰ کی دوسری داستانوں کی طرح ”سیف الملوک و بدیع الجمال“ میں بھی مافوق الفطرت عناصر جیسے دیو پری ڈائن، بھوت راکشش وغیرہ کی کار فرمائی بھی نظر آتی ہے اور مقامی ماحول مقامی طرز تہذیب و معاشرت کی عکاسی بھی۔ منظر نگاری، سراپا نگاری، انسانی جذبات و نفسیات کی تصویر کشی کے مواقع غواصی کی دیگر مثنویوں کے مقابلے میں سیف الملوک و بدیع الجمال میں زیادہ آئے ہیں۔ اس نقطہ نظر سے اس مثنوی کا مقابلہ میر حسن کی مثنوی ”سحر البیان“ سے کیا جاسکتا ہے۔ شہزادہ سیف الملوک جب پہلی بار زینت کی چادر میں ”بدیع الجمال“ کی تصویر دیکھتا ہے تو اس پر دیوانہ وار عاشق ہو جاتا ہے۔ شہزادے کے جذبات کی ترجمانی غواصی نے بڑے موثر انداز میں کی ہے۔

وو تصویر دیک وئیں دیوانہ ہوا	وہی عشق کا اس کوں بہانہ ہوا
اپس میں لگیا روونے زار زار	سو پڑنے لگیا بے خبر ٹھار ٹھار
وو تصویر نظر میں رہی چوب کر	سو جاگا کیا دل منے خوب کر
دیا سنگ ساریاں کرا چھوڑ کر	لیا کھینچ دم سب سیتے موڑ کر

ان اشعار کے مطالعے سے سحر البیان کا وہ منظر نگاہوں کے سامنے گھوم جاتا ہے جس میں میر حسن نے ”بے نظیر“ کی مفارقت میں ”بدر منیر“ کے جذبات کی تصویر کشی کی ہے۔ چند شعر ملاحظہ ہوں۔

خفا زندگانی سے ہونے لگی	بہانے سے جا جا کے سونے لگی
نہ اگلا سا ہنسا نہ وہ بولنا	نہ کھانا نہ پینا نہ لب کھولنا
جو پوچھا کسی نے کہ کیا حال ہے	تو کہنا یہی ہے جو احوال ہے
کسی نے جو کچھ بات کی بات کی	پہ دن کی جو پوچھی کہیں رات کی

اسی طرح ”سیف الملوک“ اور ”سحر البیان“ میں جو چاندنی رات کے مناظر پیش کیے گئے ہیں۔ ان میں بھی بڑی مماثلت اور یکسانیت نظر آتی ہے۔ سیف الملوک، بدیع الجمال کی تصویر کو دیکھنے سے قبل رات میں ساعد کی معیت میں مئے نوشی کرتا ہے۔ غواصی نے اس مقام پر قصے کو آگے بڑھانے سے قبل چاندنی رات کا یہ منظر نہایت اختصار کے ساتھ پیش کیا ہے۔

عجب رات نزل تھی اس دن کی رات      جھمکتے اتھے نوراں لک دھات دھات  
نکل آئے کر چاند تاریاں سے      جھمکتا اتھا جگہگاریاں سیٹے  
نچھل چندنا سب میں پڑتا اتھا      سو جیوں دود کیرا وو دریا اتھا  
بنے بن پون مہمکاتی اتھی      چمن در چمن لک لکاتی اتھی

غواصی کی زبان میر حسن کی ترقی یافتہ زبان کے مقابلے میں تقریباً پونے دو سال قدیم ہے اور زبان کی قدامت تخمینہ شعر میں رکاوٹ بھی بنتی ہے۔ اگر دکنی اردو پر عبور حاصل ہو جائے تو غواصی کے اشعار میں بھی سادگی روانی اور چاند بیت نظر آئے گی۔ میر حسن نے چاندنی رات کی بڑی دلکش تصویر کشی کی ہے۔ تاہم غواصی نے چاندنی کو دودھ کے دریا سے تشبیہ دے کر ایک سماں باندھ دیا ہے۔

غواصی کی دیگر مثنویوں کی طرح ”سیف الملوک و بدیع الجمال“ بھی فارسی تصنیف سے اخذ و ترجمے کی حیثیت رکھتی ہے۔ لیکن اس مثنوی کے مطالعے سے یہ اندازہ لگانا دشوار نہیں ہے کہ شاعر نے اصل قصے کا من و عن ترجمہ نہیں کیا بلکہ صرف قصے کا ڈھانچہ مستعار لیا ہے۔ جزئیات و واقعات کی پیش کشی میں نہ صرف ترمیم و اضافے اور تغیر و تصرف سے کام لیا ہے بلکہ قصے کی دل چسپی دل کشی اور اس کے آب و رنگ میں اضافہ کرنے کے لیے جگہ جگہ اپنی فن کارانہ صلاحیتوں کو بڑی آزادی کے ساتھ بروئے کار لایا ہے اور اس قصے کو بڑی حد تک طبع زاد اور اچھی بنا دیا ہے۔

اپنی معلومات کی جانچ:

1. سیف الملوک و بدیع الجمال کی اہم خصوصیت کیا ہے؟
2. عاصم نول کیسا بادشاہ تھا؟

## 4.5 اشعار کی تشریح

لکھا دیکھنے تائیں انکھیاں پہاں	جو ساعد ہوا نیند سوں ہوشیار
لکھا دھنڈنے حیران ہو ہر کہیں	نظر نہیں پڑا شاہزادہ کہیں
پڑیا تھا اکیلا دکھوں بے قرار	سو پایا اندھارے منے ایک ٹھار
ندیاں ہو کے دو دھرتے چلتے اتھے	انجھو انکھیاں میں تے ڈھلتے اتھے
نہ طاقت زباں کوں ہے کچ بات کی	نہ ذرہ خبر کچ اسے ذات کی

یہ اشعار مثنوی سیف الملوک و بدیع الجمال کے باب ”دیوانہ شدن سیف الملوک“ سے لیے گئے ہیں۔ شاہزادہ ساعد کے ساتھ مئے نوشی کے بعد اس کے والد عاصم نول کے دیے ہوئے تحفوں کو دیکھتا ہے تو اچانک اس کی نظر زربفت کی چادر میں بدیع الجمال کی خوبصورت تصویر پر پڑتی ہے اور اسے دیکھ کر وہ دیوانہ ہو جاتا ہے۔ مذکورہ بالا اشعار میں شاہزادے کے فریفتہ ہونے کی کیفیات بیان کی گئی ہے۔

ساعد جب نیند سے بیدار ہوتا ہے تو آس پاس شاہزادے کو آنکھیں پھاڑ کر تلاش کرتا ہے۔ وہ حیران و پریشان ہو کر اسے یہاں وہاں تلاش کرتا ہے۔ ”سیف الملوک“ اسے اندھیرے میں ایک مقام پر دکھ درد سے بے قرار پڑا ہوا دکھائی دیا۔ شاہزادے کی آنکھوں سے اشک یوں رواں دواں تھے جیسے دو ندیاں بہ رہی ہوں۔ نہ اسے اپنی ذات کی کچھ خبر ہے اور نہ اس کی زبان میں بات کرنے کی طاقت۔ وہ اپنے ہوش و حواس کھو بیٹھا تھا

## 4.6 خلاصہ

غواصی قطب شاہی دور کا ایک قادر الکلام اور بلند پایہ شاعر تھا۔ وہ ابراہیم قطب شاہ کے دور میں پیدا ہوا۔ پانچویں قطب شاہی حکمران محمد علی قطب

شاہ کے عہد میں شعر گوئی کا آغاز کیا۔ اس کی ابتدائی زندگی غربت میں بسر ہوئی۔ تاہم عبداللہ قطب شاہ کے عہد میں نہ صرف اسے شاہی تقریب حاصل ہوا اور وہ گولکنڈہ کا ملک اشعر ابن گیا بلکہ شاہی سفیر کی حیثیت سے اسے بیجا پور روانہ کیا گیا اور ”فصاحت آٹار“ کے خطاب سے بھی نوازا گیا۔

غواصی نے کم و بیش سبھی اصناف سخن پر طبع آزمائی کی ہے۔ اس کے کلیات میں غزل، قصیدہ، رباعی، مرثیہ وغیرہ تمام اصناف موجود ہیں۔ ہر صنف سخن میں اس نے اپنی انفرادیت اور کمال فن کا لوہا منوایا ہے۔

غواصی ایک باکمال مثنوی نگار بھی ہے اس نے تین مثنویاں (1) میناست و نئی (2) سیف الملوک و بدیع الجہال اور (3) طوطی نامہ اپنی یادگار چھوڑی ہیں۔ جہاں تک سیف الملوک و بدیع الجہال کا تعلق ہے یہ مثنوی اس نے محمد قطب شاہ کے عہد میں 1035ھ میں یا اس سے قبل تصنیف کی تھی۔ اس کے بعض نسخوں میں سلطان محمد کی مدح ملتی ہے اور بعض میں عبداللہ قطب شاہ کی۔

اگرچہ اس مثنوی کا قصہ الف لیلہ کی ایک نثری داستان سے ماخوذ ہے لیکن غواصی نے اپنی شاعرانہ صلاحیتوں سے کام لیتے ہوئے اسے بڑی حد تک ایک اچھی تصنیف بنا دیا ہے۔ اس مثنوی میں جیسا کہ اس کے نام سے ظاہر ہے مصر کے شہزادے سیف الملوک اور جنوں کی شہزادی بدیع الجہال کی عشقیہ کہانی بیان کی گئی ہے۔ بدیع الجہال کی تصویر دیکھنے کے بعد ”سیف الملوک“ اس پر عاشق ہو جاتا ہے اور اپنے دوست اور وزیر زادے ساعد کے ساتھ گلستان ارم کی تلاش میں نکل جاتا ہے جہاں بدیع الجہال رہتی ہے۔ سفر کے درمیان ساعد اس سے جدا ہو جاتا ہے اور بالآخر کئی محیر العقول مہمات جیسے جنوں، راکشوں، دیوؤں اور اژدہوں وغیرہ سے مقابلہ کرتے ہوئے شہزادی تک پہنچ جاتا ہے اور شہزادی کو حاصل کر لیتا ہے۔ بعد میں ساعد بھی اس سے مل جاتا ہے اور وہ خوشی خوشی اپنے وطن کو واپس آتے ہیں۔

سیف الملوک و بدیع الجہال قطب شاہی دور کی شاہ کار اور بے مثال مثنویوں میں شمار ہوتی ہے۔ اس میں جگہ جگہ غواصی نے منظر نگاری، جزئیات نگاری، سراپا نگاری، مناظر قدرت کی تصویر کشی اور جذبات نگاری کے بڑے پر اثر اور خوبصورت مرتعے پیش کیے ہیں۔ اس کو زبان اور بیان پر بے پناہ قدرت حاصل ہے۔ ہر مہمہ مناظر کے ساتھ ساتھ اس نے اس مثنوی میں میدان جنگ کی تصویر کشی بھی بڑی مہارت فن کے ساتھ کی ہے۔

#### 4.7 نمونہ امتحانی سوالات

ذیل کے سوالوں کے جواب تیس تیس سطروں میں دیجیے:

1. ”سیف الملوک و بدیع الجہال“ کو کئی اردو کی شاہکار مثنوی کیوں سمجھا جاتا ہے؟

مثنوی کی تعریف کرتے ہوئے ”سیف الملوک و بدیع الجہال“ کی ادبی خصوصیات پر روشنی ڈالے۔

ذیل کے سوالوں کے جواب پندرہ پندرہ سطروں میں دیجیے:

1. غواصی کے واقعات حیات کے بارے میں آپ کیا جانتے ہیں؟

غواصی کے عہد اور اس کی ادبی خدمات پر روشنی ڈالے۔

#### 4.8 فرہنگ

الفاظ = معنی	الفاظ = معنی	الفاظ = معنی
طبع زاد = اپنی ایجاد یا اختراع	اپچی = اختراعی	واقعات حیات = حالات زندگی
مفلوک الحالی = غربت، مفلسی	لطف = مہربانی	عنایت = توجہ، التفات
اہل کمال = فن کار، اہل ہنر	دخیل = دخل دینے والا	مشیر = مشورہ دینے والا
والی = سلطان، بادشاہ	بیش بہا = قیمتی	طعن = ملامت، طنز

گامزن ہونا = چلنا	جزئیات = تفصیل - تنوع	گونا گونی = رنگارنگی
رزم = میدان جنگ	بزم = محفل عیش و نشاط	توضیح = وضاحت
وسیع المطالعہ = جس کا مطالعہ وسیع ہو	ماخذ = اخذ کیا ہوا لیا ہوا	الف لیلہ = ہزار راتیں
زنگی = حبشی	سگسار = راکشس	
تمیز کرنا = فرق کرنا پہچاننا	مبتدی = ابتدا کرنے والا	ڈائن = جاو گوگرنی
ید طولی = مہارت	تغیر = تبدیلی	تصرف = اپنی طرف سے کچھ شامل کرنا
من و عن = جوں کا توں	فریفتہ = دیوانہ	محیر العقول = عقل کو حیرت میں ڈالنے والے
سوں = سے	لگیا = لگا	انکھیاں = آنکھیں
دھنڈلے = دھونڈنے (دکنی اردو میں کسی لفظ میں اگر ٹ یا ڈ کی تکرار ہو تو پہلا حرف اگر ٹ ہو تو وہ ت ہو جائے گا جیسے ٹاٹ سے ٹاٹ، ٹکڑا سے ٹکڑا، اسی طرح اگر پہلا حرف ڈ ہو تو د سے بدل جائے گا جسے دھونڈنا سے دھونڈنا وغیرہ)		نہیں پڑا = نہیں آیا
ہر کہیں = ہر جگہ	اندھارا = اندھیرا	منے = میں
ٹھار = جگہ	پڑیا = پڑا	دکھوں = دکھوں سے
انجھو = آنسو	انکھیاں = آنکھوں	تھے = سے
اتھے = تھے	ندیاں = ندی کی جمع (جمع بنانے کے لیے اں کا اضافہ کیا جاتا ہے)	
دو دھرتے = دو طرف سے	کچھ = کچھ	کوں = کو

#### 4.9 سفارش کردہ کتابیں

1. میر سعادت علی رضوی
  2. محمد علی اثر
  3. اشرف رفیع
  4. محمد صبغۃ اللہ
- مثنوی سیف الملوک و بدیع الجہال  
غواصی شخصیت اور فن  
دکنی مثنویوں کا انتخاب  
غواصی کی مثنویوں کا تنقیدی مطالعہ

## اکائی: 5 میر حسن، حیات اور ادبی کارنامے اور سحر البیان کا خصوصی مطالعہ

ساخت

تمہید	5.1
میر حسن کا عہد	5.2
میر حسن کے حالات زندگی	5.3
میر حسن کی مثنوی نگاری	5.4
مثنوی سحر البیان (انتخاب)	5.5
5.5.1 سحر البیان کا قصہ	
5.5.2 کردار نگاری	
5.5.3 جذبات نگاری	
5.5.4 منظر نگاری	
5.5.5 تمہید کی عکاسی	
5.6 منتخب اشعار کی تشریح	
5.7 خلاصہ	
5.8 نمونہ امتحانی سوالات	
5.9 فرہنگ	
5.10 سفارش کردہ کتابیں	

### 5.1 تمہید

اس اکائی میں میر حسن دہلوی کی حیات اور ان کے ادبی کارناموں سے متعلق گفتگو کی جائے گی۔ ان کی مثنوی ”سحر البیان“ کا بھرپور جائزہ بھی لیا جائے گا۔ اس کے بعد نصاب میں شامل مثنوی کے منتخب حصے میں سے چند اشعار کی تشریح کی جائے گی۔

اصناف شاعری میں مثنوی اس مسلسل نظم کو کہا جاتا ہے جس میں کوئی قصہ یا کہانی بیان کی گئی ہو، اس کے خدوخال میں اشخاص، کردار، رہن بہن بول چال، رنج و خوشی، جنگ و جدال، عشق و محبت، غرض ہر حرکت جامع اور مکمل حیثیت رکھتی ہے۔ مثنوی اپنے تسلسل بیان اور واقعات نگاری کی وجہ سے بھی ایک امتیاز رکھتی ہے۔ مولانا حالی نے اپنے مقدمہ میں اس کو کارآمد صنفِ سخن قرار دیا ہے۔ مثنوی میں ظاہری اور معنوی ہر لحاظ سے شاعری کے تمام لوازمات ملتے ہیں۔ بالفاظ دیگر مثنوی میں غزل کا سوز و گداز، عشق و حسن کی رعنائیاں، قصیدے کے تشبیب کی شان، رزم و بزم کی ہنگامہ آرائیاں اور دل فریبیاں سبھی کچھ ہے۔ فارسی میں مثنوی کہنے کا رواج عام تھا۔ فارسی کے بعد خصوصاً اردو کے ابتدائی دور میں یعنی کئی شاعری میں بہت سی مثنویاں لکھی گئیں۔ بہمنی عہد کی معلوم دستیاب مثنوی کدم راؤ اور پدم راؤ سے لے کر دکنی سلطنتوں کے ٹوٹنے تک اور اس کے بعد آئی اور سراج اورنگ آبادی تک مثنویوں کی ایک تاریخ ہے۔ شمالی ہند کی اولین مثنوی ”افضل کی بکٹ کہانی“ ہے اس کے بعد میر حسن اور دیا شنکر نسیم کی مثنویاں اہمیت رکھتی ہیں۔

### 5.2 میر حسن کا عہد

اردو میں مثنوی نگاری کا آغاز دکن میں بہمنی دور سے ہوا۔ یہ صحیح ہے کہ اس سے پہلے شمالی ہند میں صوفیائے کرام کی لکھی ہوئی کچھ نظمیں مثنوی کی



ہیت میں ملتی ہیں لیکن ان میں مربوط و مسلسل کوئی قصہ یا کہانی نہیں ہوتی تھی بلکہ مذہبی اور صوفیانہ خیالات کی پیش کش تھی یا پند و موعظت کی باتیں۔ اس لیے انہیں مثنوی کہنے میں تامل ہوتا ہے، البتہ قطبین کی ”مرگاہوتی“ نامی نظم کو مثنوی کا اولین نمونہ کہا جاسکتا ہے۔ دکن کے شاعروں نے اس صنف سخن میں اپنا کمال دکھایا۔ ان شعرا نے بیشتر فارسی مثنویوں کے تراجم دکن میں کیے۔ اسلوب اور طرز نگارش میں تنوع بھی پیدا کیا۔ 1700ء کے بعد اصناف شاعری میں غزل نے عروج حاصل کیا۔ شمالی ہند میں بھی غزل کے ساتھ ساتھ مثنوی کو بھی فروغ حاصل ہوا۔ افضل فائز، حاتم، میر سودا، مصحفی، جرات اور میر حسن نے مثنوی نگاری میں نام کمایا۔ میر حسن کی مثنوی سحر الہیان ان سب میں مقبول خاص و عام رہی ہے۔ میر حسن زوال پذیر مغل سلطنت کی یادگار ہیں۔ اورنگ زیب عالمگیر کے بعد ان کے بیٹوں میں وہ صلاحیت نہیں تھی کہ اتنی بڑی حکومت سنبھال سکیں۔ مزید ملک کے مختلف علاقوں میں سکھوں، مرہٹوں، روہیلوں اور جاٹوں کی شورشوں، بغاوتوں کی وجہ سے بھی معاشرہ میں انحطاط غالب تھا۔ انتشار و بد امنی کے اس دور میں اصناف شاعری میں مثنوی نگاری کا زیادہ چلن رہا۔ اہل کمال کسب معاش اور آسودگی اور آسائش کی تلاش میں سرگرداں تھے۔ میر و سودا جیسے شعرا کے ہاں اس دور کی عکاسی ملتی ہے۔ میر حسن اٹھارویں صدی کے ان شاعروں میں شامل ہیں جنہوں نے دہلوی تہذیب و تمدن کے زوال کو اپنی آنکھوں سے دیکھا تھا۔ موقع پرستی، عیش پرستی اور طوائف الملوکی، سماجی بگاڑ، سیاسی ابتوری اور مذہب و اخلاق سے بے نیازی نے پورے معاشرے کو بگاڑ دیا تھا۔ اس دور میں بے ضابطگی، لاپرواہی، بے اصولی اور اقدار کی پامالی عام تھی۔ بادشاہ اور امرا عیش پرستی میں مبتلا اور تساہل کا شکار تھے۔ عوام اپنے بادشاہ اور امیروں کی نقل کیا کرتے تھے۔ سیاسی عدم استحکام نے افراتفری کا ماحول بنا دیا۔ نادر شاہ درانی کے دہلی پر حملہ، سادات بارہہ کا اقتدار پر قبضہ اور ایسے ہی دیگر حالات نے شعرا میں مایوسی، قنوطیت اور نامرادی کا احساس پیدا کر دیا تھا۔ یہی وہ زمانہ ہے جب کہ دربار میں خوشامد، چالوسی، ریا کاری اور سازشیں اپنا رنگ جہاں ہی تھیں۔ صاحبان علم و دانش کی بجائے بھانڈے اور مخروں کی بن آئی تھی۔ جھوٹی شان اور رعب و داب کو قائم رکھنے کے لیے امر اقرض کی لعنت میں مبتلا ہو چکے تھے۔ بہر حال سیاسی ابتوری، عوامی بد حالی اور معاشی پریشانی اس دور کی نمایاں علامات تھیں۔ چنانچہ اس دور کے شاعروں کے کلام میں یہی بے اعتماد لیاں، معاشرتی بد کاریاں، عیش کو شیعہ اور دیگر برائیاں صاف نظر آتی ہیں۔ ان تمام عوامل کا سیدھا اثر اس دور کی شاعری میں ملتا ہے۔ اسی دور میں ”شہدان بازاری“ کا ہر جاہل نظر آتا ہے۔ مذہبی بے راہ روی اور اخلاقی گراؤ عام ہو چکی تھی۔ امر پرستی کے ساتھ ساتھ طوائفین کے بازار گرم تھے۔ میلوں ٹھیلوں اور مینا بازاروں کا چرچا تھا۔ غرض پورا معاشرہ بے سمت، بے کارواں بن چکا تھا۔

### اپنی معلومات کی جانچ :

1. شمالی ہند میں مثنوی نگاری کے بارے میں آپ کیا جانتے ہیں؟ لکھیے۔
2. میر حسن کے زمانے کے سیاسی و سماجی حالات کیا تھے؟ بیان کیجیے۔

## 5.3 میر حسن کے حالات زندگی

میر حسن 1727ء میں دہلی کے محلے سیدواڑے میں پیدا ہوئے۔ ان کے مورث اعلیٰ میر امام موسوی کے زمانے میں شاہ جہاں ہرات سے دہلی آئے۔ انہوں نے بادشاہ سے قرب حاصل کر لیا اور سہ ہزار کے منصب پر فائز ہوئے۔ گھر کا ماحول علمی و ادبی تھا شاعری سے فطری دلچسپی تھی۔ ان کی ابتدائی تعلیم و تربیت والد ہی کی نگرانی میں ہوئی۔ بچپن ہی سے شاعرانہ رجحان دیکھ کر والد میر ضاحک نے انہیں خواجہ میر درد کے حوالے کیا۔ درد کی فیض صحبت و تعلیم نے میر حسن کے جوہر کمال کو اور نکھارا۔ تاریخی لحاظ سے کہا جاسکتا ہے کہ لکھنؤ دارالسلطنت مقرر ہونے سے پیشتر میر حسن کا خاندان دہلی چھوڑ کر فیض آباد منتقل ہو چکا تھا۔

میر ضاحک، جرات، آتش و مصحفی وغیرہ کے دور میں لکھنؤ میں موجود تھے۔ میر حسن عہد آصف الدولہ میں مثنوی بدرمیر و سحر الہیان کی تصنیف میں مصروف تھے۔ میر حسن نے اپنی مثنوی ”گلزارِ مر“ میں دہلی چھوڑنے کے حالات بیان کیے ہیں۔ دہلی سے نکل کر وہ پہلے لکھنؤ پہنچے، لکھنؤ پسند نہ آیا تو فیض آباد منتقل ہو گئے۔ مگر جلد ہی فیض آباد سے لکھنؤ آئے اور یہیں کے ہو گئے۔ انہوں نے اکٹھ برس کی عمر پائی اور 1788 میں انتقال کیا۔ میر حسن کے چار بیٹے تھے ان میں سے دو میر احسن خلیق اور میر مستحسن خلیق صاحب دیوان شاعر ہوئے۔ میر مستحسن خلیق کے بیٹوں میں میر انیس نے خوب شہرت کمائی۔ انیس کے علاوہ میر حسن کے پوتوں میں میر مونس، میر انس اور میر وحید نے بھی شاعری میں مقام حاصل کیا۔ میر حسن نے مثنویوں کے علاوہ غزلیں بھی کہیں اور

ایک تذکرہ بعنوان تذکرہ شعرائے اردو 1733ء تا 1777ء بھی مرتب کیا۔ میر حسن کے دور میں مثنوی اپنے کمال پر پہنچ چکی تھی۔ میر حسن سے پہلے میر تقی میر اور رفیع سودا کی مثنویاں زبان و بیان و واقعات اور عشقیہ مضامین سے معمور اپنا ایک مقام بنا چکی تھیں۔ ان مثنویوں میں تہذیبی اعتبار سے انسانی زندگی کے مرتفعے ملتے ہیں اس کے علاوہ ان میں سراپا نگاری، کردار نگاری، جذبات و احساسات کے مناظر صاف پڑھے جاسکتے ہیں۔ میر حسن نے اسی روایت کو بڑی مضبوطی اور تنوع کے ساتھ آگے بڑھایا ان کی مثنوی سحر البیان کی زبان سادہ سلیس اور رواں ہے۔ ان کی یہ ایک عشقیہ داستان ہے جو اس دور کی تہذیب، ثقافت، تمدن و ادب کے ساتھ ساتھ سماج و معاشرہ کی کیفیات کی بھی بھرپور عکاسی کرتی ہے۔ بادشاہوں کی عیش کوشی، شہزادوں، شہزادیوں کی صحبتیں، وزیروں و وزیر زادوں کی ہوشیاری، مکاری، نیز خدمت گزاری میں جانثاروں کی قربانی، ایشا آرام، چین، آسودگی، سکون کے دلکش اور فرحت بخش سامان مزید دولت کی فراوانی کے مظاہرے ہر قدم پر نظر آتے ہیں۔ سحر البیان میر حسن کی آخری عمر کی تصنیف ہے اس سے پہلے وہ کئی مثنویاں لکھ چکے تھے جیسے رموز العارفین 1188ھ، 1775ء، مثنوی گلزار ارم 1192ھ، 1779ء، مثنوی قصر جواہر 1199ھ، 1785ء اور سحر البیان سے کچھ ہی پہلے مثنوی ”تہذیب عید“ 1199ھ وغیرہ۔

#### 5.4 میر حسن کی مثنوی نگاری

مثنوی سحر البیان کو میر حسن نے 1784ء میں مکمل کیا اور ایک منصوبہ بند پلاٹ یا خاکہ کے ذریعے آگے بڑھایا ہے۔ یہ مثنوی، مثنوی کی مخصوص سات، بحروں میں سے ایک مقبول عام بحر متقارب مثنیٰ محذوف آخری یعنی فعلن فعلن فعلن فعلن میں لکھی گئی ہے۔ فردوسی کا شاہنامہ نظامی کا سکندر نامہ اور سراج اورنگ آبادی کی بوستان خیال بھی اسی بحر میں لکھی گئی ہیں۔ عام طور سے مثنویوں میں یہ بحر زمیہ کے لیے استعمال ہوتی ہے، میر حسن نے اپنی عشقیہ مثنوی کے لیے اس بحر کو اختیار کیا ہے۔ نجم النسا اور فیروز شاہ کی ملاقاتوں اور آخر میں ان کی شادی کو اصل قصے سے مربوط کیا ہے۔ اگر اس قصہ کو اصل مثنوی سے علحدہ کر دیا جائے تو شاید مثنوی کا لطف جاتا رہے گا۔ قصے کے آغاز پھر درمیانی حصہ اور اس کا اختتام بالکل فطری معلوم ہوتا ہے۔ گویا نقطہ آغاز سے ہی عروج اور انتہا مناسبت کے ساتھ اپنی اپنی جگہ پاتے ہیں درمیان میں ہلکے پھلکے تصادم اور واقعات سے مثنوی طویل ہو جاتی ہے۔ ان واقعات کی تفصیلات پر نظر ڈالی جائے تو کہا جاسکتا ہے کہ پہلی منزل یا پہلا تصادم شہزادہ بے نظیر پر بد مزیر (پری) کا عاشق ہو جانا اور اسے سوتے میں اڑالے جانا ہے۔ دوسرا موقع ہے ان دونوں کی ملاقات اور تیسری منزل کا اہم نکتہ بے نظیر اور بد مزیر کے عشق کا ماہ رخ پری کو پتہ چل جانا اور ماہ رخ کا بے نظیر کو اندھے کنویں میں قید کر دینا ہے۔ ادھر وزیر زادی نجم النسا کا جوگن کا بھیس بنا کر بے نظیر کی تلاش میں نکلنا، دوران تلاش فیروز شاہ کی مدد سے بے نظیر کا سراغ پانا اور آخر کار مختلف مراحل کے بعد کبھی کام خیر خوبی سے انجام پاتے ہیں۔ اس طرح یہ مثنوی اختتام کو پہنچتی ہے۔ اس پلاٹ کی خوبی یہ ہے کہ شاعر نے ہر پہلو پر اپنی گرفت مضبوط رکھی ہے۔ میر حسن نے اس مثنوی کی پیش کشی میں جزئیات نگاری کا بطور خاص خیال رکھا، جس سے شاعری کا لطف دو بالا ہو جاتا ہے۔ اس کے ساتھ ساتھ شاعر نے کردار نگاری میں وہ جاذبیت اور رعنائی سمودی ہے کہ قاری خود کو ان کرداروں کے ہمراہ پاتا ہے۔ مثنوی سحر البیان کی ایک اور خوبی اس کا تسلسل ہے جس میں زمانی و مکانی عنصر بڑی اہمیت رکھتا ہے یعنی اس مثنوی میں زمانے کا کوئی تعین نہیں تاہم اس میں بیان کردہ واقعات تہذیبی آثار ثقافتی اخبار مناظر اور مختلف مراحل سے ایک عہد کا اندازہ ہو جاتا ہے۔ بالفاظ دیگر میر حسن نے اپنے عہد کی مکمل تصویر کشی کی ہے انہوں نے اپنی زندگی کا بیشتر حصہ لکھنؤ میں گزارا تھا۔ لکھنؤ اس ابتدا اور آزمائش کے دور میں بھی سکون امن و آسائش، عیش و عشرت کی آماجگاہ تھا۔ یہاں کی محافل ان کی رنگینیاں، شان و شوکت، راگ و رنگ، رقص و سرور، رسم و رواج، کینروں، غلاموں اور نوکر چاکر کی ریل پیل ان سبھی باتوں کو میر حسن نے بڑی خوبی اور چابکدستی سے پیش کیا ہے۔ یہ صحیح ہے کہ میر حسن نے اپنی ایک اور مثنوی گلزار ارم 1192ھ، 1779ء میں لکھنؤ کی اس تہذیب و تمدن کا مذاق اڑایا تھا مگر سحر البیان میں اس کے برعکس تعریف و تحسین کا غلبہ نظر آتا ہے۔ میر حسن نے اس عہد کی مروجہ زبان کو بدرجہ کمال استعمال کیا۔ شگفتگی، شائستگی، شیرینی، روانی، فصاحت و بلاغت، تشبیہات و استعارے، محاورے اور خوبصورت ترکیبوں کا ایک حسین بہاؤ سحر البیان میں موجزن نظر آتا ہے۔

#### 5.5 مثنوی سحر البیان (انتخاب)

مثنوی سحر البیان کا پہلا ایڈیشن 1805ء میں میر شیر علی افسوس کے دیباچہ کے ساتھ فورٹ ولیم کالج کی طرف سے شائع ہوا۔ سحر البیان تقریباً دو صدی

ہزار اشعار پر مشتمل ہے۔ آغاز داستان سے پہلے 38 اشعار حمد کے اور 26 اشعار نعت کے ہیں۔ منقبت علی کے 19 اشعار کے بعد اصحاب پاک کی مدح میں 4 اشعار ہیں بعد ازاں مناجات کے 14 اشعار پھر 14 اشعار تعریف سخن میں اس کے بعد 4 شعر شاہ عالم بادشاہ کی تعریف میں اور کوئی اسی (80) اشعار آصف الدولہ کی مدح میں لکھے ہیں مزید کوئی 10 شعر مصنف نے بطور عجز و انکسار لکھ کر اصل داستان شروع کی ہے۔ داستان کے خاتمے پر آصف الدولہ کے لیے دعائیہ اشعار اور خود بے نظیر اور بدر منیر کے لئے بھی دعا خیر کی گئی۔ آخر کے چھ شعروں میں میر حسن نے مثنوی کی ادبی حیثیت متعین کی ہے اور مرزا قنبل کی فارسی تاریخ کا حوالہ دیا ہے۔

### آغاز داستان

کہ تھا وہ شہنشاہ گیتی پناہ  
بہت فوج سے اپنی فرخندہ حال  
خطا اور گنہ سے وہ لیتا خراج  
تو کہتا کہ ہے بحر ہستی کی موج  
انہیں نعل بندی میں ملتا تھا زر  
وہ اس شہہ کے رہتے تھے قدموں لگے  
نہ غم مفلسی کا ' نہ چوری کا ڈر  
کہ قدرت خدائی کی آتی تھی یاد  
ہر اک کوچہ اس کا تھا رشک بہشت  
نظر کو طراوت وہاں صبح و شام  
ہر اک جا پہ آب لطافت کی لہر  
کہ گزرے صفائی سے جس پر نظر  
کہ جوں اصفہاں تھا وہ نصف جہاں  
ہر اک نوع کی خلق کا ازدحام  
کہ ٹھہرے جہاں ' بس وہیں دل لگا  
کہے تو کہ تختے تھے گلزار کے  
سفیدی پہ جن کی نہ ٹھہرے نظر  
اسے دیکھ کر سنگ ' مرمر گئے  
گئے دب بلندی کو دیکھ اس کی کوہ  
سدا عیش و عشرت سے معمور تھا  
نہ دیکھا کسی دل پہ جز لالہ داغ  
نہ تھا زیت سے اپنی کوئی پہ تنگ  
عجب شہر تھا وہ ' عجب بادشاہ  
ہوئے اس کی دولت سے گھر گھر امیر  
محل و مکاں اس کا رشک ارم  
سدا جامہ زیبوں سے رغبت اسے  
کمر بستہ خدمت میں حاضر مدام  
مگر ایک اولاد کا تھا الم  
نہ رکھتا تھا وہ اپنے گھر کا چراغ

کسی شہر میں تھا کوئی بادشاہ  
بہت حشمت و جاہ و مال و منال  
کئی بادشاہ اس کو دیتے تھے باج  
کوئی دیکھتا آ کے جب اس کی فوج  
ٹولیلے کے اسکے جو ادنیٰ تھے خر  
جہاں تک کہ سرکش تھے اطراف کے  
رعیت تھی آسودہ و بے خطر  
عجب شہر تھا اس کا مینو سواد  
لگے تھے ہر اک جا پہ واں سنگ و خشت  
زمیں سبز و سیراب عالم تمام  
کہیں چاہ و منبع ' کہیں حوض و نہر  
عمارت تھی گچ کی وہاں بیشتر  
کروں اس کی وسعت کا کیا میں بیاں  
بہنرمند واں اہل حرفہ تمام  
یہ دلچسپ بازار تھا چوک کا  
جہاں تک کہ رستے تھے بازار کے  
وہ پختہ دکانوں کے دیوار و در  
صفا پر جو اس کی نظر کر گئے  
کہوں قلعے کی اس کے میں کیا شکوہ  
وہ دولت سرا خانہ نور تھا  
ہمیشہ خوشی ' رات دن سیر باغ  
سدا عیش و عشرت ' سدا راگ و رنگ  
غنی واں ہوا جو کہ آیا تباہ  
نہ دیکھا کسی نے کوئی واں فقیر  
کہاں تک کہوں اس کا جاہ و حشم  
سدا ماہ رویوں سے صحبت اسے  
ہزاروں پری پیکر اس کے غلام  
کسی طرف سے وہ نہ رکھتا تھا غم  
اسی بات کا اس کے تھا دل پر داغ

کہ اس روشنی پر یہ اندھیر تھا جو کچھ دل کا احوال تھا ' سو کہا فقیری کا ہے میرے دل کو خیال نہ پیدا ہوا وارثت تحت و تاج نمودار پیری ہوئی سر بسر جوانی گو ' زندگانی گزشت بہت فکر دنیا میں رویا کیا کہ از فکر دنیا زدیں غافلۂ نہ ہو تجھ کو ذرہ کبھی اضطراب نہیں خوب جانا ادھر خالی ہاتھ کہ تا دو جہاں میں رہے حال نیک کہ ایسا نہ ہووے کہ پھر سب کہیں کہ بر آسمان نیز پرداختی" فقیری میں ضائع کرو اس کو مت وہاں جا کے خرمن ہی تیار لو کہ اس فیض سے ہے تمہاری نجات سو اس کا تردد بھی کرتے ہیں ہم کرو تم نہ اوقات اپنی تلف کہ قرآن میں آیا ہے لا تقسطو نصیبوں کو اپنے ذرا دیکھ لو ولے اہل تنجیم کو بھیجے خط غرض یاد تھا جن کو اس ڈھب کا فن جو نہیں رو بہ رو شہد کے سب دے گئے دعا دی کہ ہوں شہد کے بیدار بخت کہا شہد نے میں تم سے رکھتا ہوں کام مرا ہے سوال ' اس کا لکھو جواب کسی سے بھی اولاد ہے یا نہیں گے ، کھینچنے زائچے بے قیاس لگا دھیان اولاد کا اس کے ساتھ کئی شکل سے دل گیا ان کا کھل کہ ہے گھر میں امید کی کچھ خوشی بہت ہم نے تکرار کی ہر طریق تو ایک ایک نقطہ ہے فرد خوشی کہ طالع میں فرزند ہے تیرے نام پیا کر سے وصل کا تو قدح کہ ہم نے بھی دیکھی ہے اپنی کتاب عمل اپنا سب کر چکا ہے زحل

دنوں کا عجب اس کے یہ پھیر تھا وزیروں کو اک روز اس نے بلا کہ میں کیا کروں گا یہ مال و منال فقیر اب نہ ہوں تو کروں کیا علاج جوانی مری ہوگئی سب بسر درینا ! کہ عہد جوانی گزشت بہت ملک پر جان کھویا کیا زبے بے تمیزی و بے حاصلی وزیروں نے کی عرض کہ اے آفتاب! فقیری جو کیجیے ' تو دنیا کے ساتھ کرو سلطنت لے کے اعمال نیک جو عاقل ہوں ' وہ سوچ میں تک رہیں "تو کار زمیں را گنو ساختی یہ دنیا جو ہے مزرع آخرت عبادت سے اس کشت کو آب دو رکھو یاد عدل و سخاوت کی بات مگر ہاں ' یہ اولاد کا ہے جو غم عجب کیا کہ ہووے تمہارے خلف نہ لاؤ کبھی یاس کی گفتگو بلاتے ہیں ہم اہل تنجیم کو تسلی تو دی شاہ کو اس غلط نجومی و رتال اور برہمن بلا کر انہیں شہد کئے لے گئے پڑا جب نظر وہ شہد تاج و تخت کیا قاعدے سے نہڑ کر سلام نکالو ذرا اپنی اپنی کتاب نصیبوں میں دیکھو تو میرے کہیں یہ سن کر ' وے رتال طالع شناس دھرے تختے آگے ' لیا قرعہ ہاتھ جو پھینکیں تو شکلیں کئی بیٹھیں مل جماعت نے رتال کی عرض کی یہ سن ہم سے اے عالموں کے شفیق بیاض اپنی دیکھی جو اس ریل کی ہے اس بات پر اجتماع تمام زن و زوج کے گھر میں ہے گی فرح نجومی بھی کہنے لگے در جواب محوست کے دن سب گئے ہیں نکل

خوشی کا کوئی دن میں آتا ہے دور  
تو دیکھا ہے کہ نیک سب کی نظر  
تو کچھ انگلیوں پر کیا پھر شمار  
ٹلا اور ہرچک پہ کر کر نظر  
چند ماں سا بالک ترے ہووے گا  
کہ آیا ہے اب پانچواں آفتاب  
نہ ہو گر خوشی، تو نہ ہوں برہمن  
کہ آئی ہے اب ساتویں مشتری  
کہ دیتی ہے یوں اپنی پوتھی خبر  
کہ ہیں اس بھلے میں برے طور بھی  
خطر ہے اسے بارہویں برس میں  
بلندی سے خطرہ ہے اس کو تمام  
رہے برج میں یہ مہہ چار وہ  
کہو جی کا خطرہ تو اس کو نہیں؟  
مگر دھت غربت کی کچھ سیر ہے  
کوئی اس کی معشوق ہو استری  
خرابی ہو اس پر کسی کے سبب  
کہ دنیا میں توام ہیں شادی و غم  
جو چاہے کرے میرا پروردگار  
منجہم وہاں سے برآمد ہوئے  
لگا مانگنے اپنی حق سے مراد  
لگا آپ مسجد میں رکھنے دیا  
لگائی ادھر لو، تو پایا چراغ  
ہوئی کشت امید کی بارور  
رہا حمل اک زوجہ شاہ کو  
مہل ہوئے دے خوشی ساتھ سب  
کوئی دن میں بچتا ہے چنگ و زباب  
کہ اک نیک اختر کرے ہے طلوع

### داستان تولد ہونے کی شاہ زادہ بے نظیر کے

ہوا گھر میں شہہ کے تولد پر  
جسے مہر و مہہ دیکھ شیدا ہوا  
اسے دیکھ بے تاب ہو آفتاب  
کئی نذریں گزارنیاں اور کہا  
کہ پیدا ہوا وارث تاج و تخت  
فلک مرتبت او عطار د رقم  
غلامی کریں اس کی خاتون چیں  
کیے لاکھ سجدے کہ اسے بے نیاز!

ستارے نے طالع کے بدلے ہیں طور  
نظر کی جو تدلیس و تثلیث پر  
کیا پنڈتوں نے جو اپنا بچار  
جنم پترا شاہ کا دیکھ کر  
کہا: رام جی کی ہے تم پر دیا  
مہاراج کے ہوں گے مقصد شباب  
نکلتے ہیں اب تو خوشی کے بچن  
نصیبوں نے کی آپ کے یوری  
مقرر ترے چاہیے ہو پسر  
ولیکن مقدر ہے کچھ اور بھی  
یہ لڑکا تو ہوگا، ولے کیا کہیں  
نہ آوے یہ خورشید بالائے بام  
نہ نکلے یہ بارہ برس رشک مہہ  
کہا سن کے شہہ نے یہ ان کے تین  
کہا: جان کی سب طرح خیر ہے  
کوئی اس پہ عاشق ہو جن و پری  
کچھ ایسا نکلتا ہے پوتھی میں اب  
ہوئی کچھ خوشی شہہ کو اور کچھ الم  
کہا شہہ نے: اس پر نہیں اعتبار  
یہ فرما محل میں درآمد ہوئے  
خدا پر زبس اس کو تھا اعتقاد  
خدا سے لگا کرنے وہ التجا  
نکالا مرادوں کا آخر سراغ  
سحاب کرم نے کیا جو اثر  
اسی سال میں یہ تماشا سنو  
جو کچھ دل پر گزرے تھے رنج و تعب  
خوشی سے پلا مجھ کو ساقی شراب  
کرو نعمت تہنیت کو شروع

گئے نو مہینے جب اس پر گزر  
عجب صاحب حسن پیدا ہوا  
نظر کو نہ ہو حسن پر اس کے تاب  
ہوا وہ جو اس شکل سے دل پذیر  
مبارک تھے اسے شہہ نیک بخت  
سکندر نژاد اور دارا حشم  
رہے اس کے اقلیم زیر نگیں  
یہ سنتے ہی مژدہ بچھا جانماز

تجھے فضل کرتے نہیں لگتی بار  
 دوگانہ غرض شکر کا کر ادا  
 دے نذریں خواصوں کی 'خوجوں کی لے  
 کہا : جاؤ ! جو کچھ کہ درکار ہو  
 نقیبوں کو بلوا کے یہ کہہ دیا  
 کہ نوبت خوشی کی بجاویں تمام  
 یہ مژدہ جو پہنچا ' تو نقارچی  
 بنا ٹھاٹھ نقار خانے کا سب  
 غلاف ان پر بانٹ پُر زر کے ٹانگ  
 دیا چوب کو پہلے ہم سے ملا  
 کہا زیر سے ہم نے بہر شگوں  
 بجے شادیاں جو واں اس گھڑی  
 بہم مل کے بیٹھے جو شہنا نواز  
 سروں پر وہ سر ہیچ معمول کے  
 لگے لینے ابجیں خوشی سے نئی  
 کوروں میں نوبت کے شہنا کی دھن  
 ٹرھی اور قرانے شادی کے دم  
 سنی جھانجھ نے جو خوشی کی نوا  
 نئے سر سے عالم کو عشرت ہوئی  
 محل سے لگا تاپہ دیوان عام  
 چلے لے کے نذریں وزیر و امیر  
 دیے شاہ نے شاہ زادے کے نانو  
 امیروں کو جاگیر ' لشکر کو زر  
 خواصوں کو ' خوجوں کو جوڑے دیے  
 خوشی سے کیا یاں تک زر نثار  
 کیا بھانڈ اور بھکتیوں نے جھوم  
 لگا کچنی ' چونہ پر پی تمام  
 جہاں تک کہ سازندے تھے ساز کے  
 جہاں تک کہ تھے گانگ اور تنت کار  
 لگے بچتے قانون و بین و رباب  
 لگی تھاپ طلبوں پر مردنگ کی  
 کمانچوں کو ' سارنگیوں کو بنا  
 لگاتار پر موم ' مرچنگ کے  
 ستاروں کے پردے بنا کر درست  
 گئی بین کی آسمان پر گمک  
 خوشی کی زبس ہر طرف تھی بساط  
 کناری کے جوڑے چمکتے ہوئے

نہ ہو تجھ سے مایوس ' امیدوار  
 تہیہ کیا شاہ نے جشن کا  
 انہیں خلعت و زر کا انعام دے  
 کہو خاناماں سے تیار ہو  
 کہ نقار خانے میں دو حکم جا  
 خبر سن کے یہ شاد ہوں خاص و عام  
 لگا ہر جگہ بادلہ اور زری  
 مہیا کر اسباب عیش و طرب  
 شتابی سے نقاروں کو سینک ساک  
 لگی پھیننے ہر طرف کو صدا  
 کہ دوں دوں ' خوشی کی خبر کیوں نہ دوں  
 ہوئی گرد و پیش آکے خلقت کھڑی  
 بنا منہ سے پھر کی ' لگا اس پہ ساز  
 خوشی سے ہوئے گال گل پھول کے  
 اڑانا لگا بچتے اور سکھڑی  
 سکھڑ سننے والوں کو کرتی تھی سن  
 لگے بھرنے زیل اور گھرج میں بہم  
 تھرکنے لگا تالیوں کو بجا  
 کہ لڑکے کے ہونے کی نوبت ہوئی  
 عجب طرح کا اک ہوا ازدحام  
 لگے کھینچنے زر کے تودے فقیر  
 مشائخ کو اور پیرزادوں کو گانو  
 وزیروں کو الماس و لعل و گہر  
 پیادے جو تھے ان کو گھوڑے دیے  
 جسے ایک دینا تھا ' بخشے ہزار  
 ہوئی "آہے آہے" مبارک" کی دھوم  
 کہاں تک میں لوں نرت کاروں کا نام  
 دھنی دست کے اور آواز کے  
 لگے گانے اور ناپنے ایک بار  
 بہا ہر طرف جوے عشرت کا آب  
 صدا اونچی ہونے لگی چنگ کی  
 خوشی سے ہر اک اُن کی تہیں ملا  
 ملا سر ظنبوروں کے یک رنگ کے  
 بجانے لگے سب دے چالاک و چست  
 اٹھا گنبد چرخ سارا دھک  
 لگے ناپنے اس پہ اہل نشاط  
 دو پاؤں میں گھنگرو جھکتے ہوئے

دکھانا وہ رکھ رکھ کے چھاتی پہ ہاتھ  
 پھڑکنے وہ نکتھنے کا ہر آن میں  
 نظر سے کبھی دیکھنا بھالنا  
 کبھی اپنی انگلیا کو لینا چھپا  
 کسی کے چمکتے ہوئے نورتن  
 شفق میں عیاں جیسے شام و سحر  
 جسے دیکھ کر دل کو ہوا اضطراب  
 وہ گردن کے ڈورے قیامت، غضب  
 کبھی چوری چوری سے کرنا نظر  
 کہ پردے میں ہو جائیں دل لوٹ پوٹ  
 کہ دل لیجیے تان کی جان یہ  
 پرم جوگ کچھی کے لے پر ملو  
 کھڑی عاشقوں کے دلوں کو ملے  
 کوئی ڈھمڈھی میں دکھا اپنا فن  
 نئی طرح سے داغ دینا انھیں  
 کبھی ہاتھ اٹھا، لیویں گرتوں کو تھام  
 کہیں قول و قلبانہ و نقش و گل  
 کہیں ناچ کشمیریوں کا وہاں  
 بجاتے تھے اس جا کھڑے ہاندھ غول  
 مبارک سلامت کی تھی دھوم دھام  
 پری بیکروں کا ہر اک جا ہجوم  
 کہ دن عید اور رات تھی شب برات  
 محل میں لگا پلنے وہ نونہال  
 دل بستگیاں کی گرہ کھل گئی  
 بڑھایا گیا دودھ اس ماہ کا  
 اسی طرح سے پھر ہوا وہ ہجوم  
 ہوئی بلکہ دونی خوشی کی ترنگ  
 وہاں آنکھ کو نرگسوں نے ملا  
 کیے بردے آزاد تب اس کے نانو

وہ گھٹنا وہ بڑھنا اداؤں کے ساتھ  
 دو بالے چمکتے ہوئے کان میں  
 کبھی دل کو پاؤں سے مل ڈالنا  
 دکھانا کبھی اپنی چھب مسکرا  
 کسی کے وہ کھڑے پہ نتھ کی پھین  
 وہ دانتوں کی مسی، وہ گل برگ تر  
 وہ گرمی کے پیرے کہ جوں آفتاب  
 چمکنا گلوں کا صفا کے سبب  
 کبھی منہ کے تئیں پھیر لینا ادھر  
 دوپٹے کو کرنا کبھی منہ کی اوٹ  
 ہر اک تان میں ان کو ارمان یہ  
 کوئی فن میں سنگیت کے شعلہ رو  
 کوئی ڈیزھ گت ہی میں پاؤں تلے  
 کوئی دائرے میں بجا کر پرن  
 غرض ہر طرح دل کو لینا انھیں  
 کبھی مار ٹھوکر، کریں قتل عام  
 کہیں ڈھرت اور گیت کا شور و غل  
 کہیں بھانڈ کے ولولوں کا ساں  
 منجیرا، پکھاوج، گلے ڈال ڈھول  
 محل میں جو دیکھو تو اک ازدحام  
 وہاں بھی تو تھی عیش و عشرت کی دھام  
 چھٹی تک غرض تھی خوشی ہی کی بات  
 بڑھے ابر ہی ابر میں جوں ہلال  
 برس گانٹھ جس سال اس کی ہوئی  
 وہ گل جب کہ چوتھے برس میں لگا  
 ہوئی تھی جو کچھ پہلے شادی کی دھوم  
 طوائف وہی اور وہی راگ و رنگ  
 وہ گل، پانو سے اپنے جس جا چلا  
 لگا پھرنے وہ سرو جب پانو پانو

### داستان شاہ زادے کے کوٹھے پر سونے کی اور پری کے اڑا کر لے جانے کی

کہ چاروں طرف ماہ ہے جلوہ گر  
 کہ آیا بلندی پہ ماہ تمام  
 مش ہے کہ ہے چاندنی چار دن  
 تو پھر جان یہ تو کہ اندھیر ہے  
 کہ سیمیں تنوں کہ ہو جس پر امگ  
 کہ ہو چاندنی جس صفا کی غلاف

شبابی سے اٹھ ساقی بے خبر  
 بلوریں گلابی میں دے بھر کے جام  
 جوانی کہاں اور کہاں پھر یہ سن  
 اگرے کے دینے میں کچھ دیر ہے  
 وہ سونے کا جو تھا جزاء پلنگ  
 کھنٹی چادر ایک اس پہ شبنم کی صاف

کہ نخل کو ہو جس کے دیکھے سے شرم  
جسے دیکھ ' آنکھوں کو آرام آئے  
کہ آنکھوں میں تھے جس کے موتی لگے  
کہ تھے رشک آئینہ صاف کے  
کہ ہر وجہ تھی انکو خوبی میں راہ  
تو رخسارہ رکھ اپنا سوتا تھا وہ  
کہے تو لگائے تھے مکھڑے پہ چاند  
بچھونے پہ آتے ہی بس سو رہا  
رہا پاسہاں اس کا ماہ منیر  
لگا دی اُدھر اپنی اس نے نگاہ  
غرض واں کا عالم دوبالا ہوا  
جوانی کی نیند اور سونے کا رنگ  
ہوا جو چلی ' سو گئے ایک بار  
مگر جاگتا ایک مہتاب تھا  
پڑی شاہ زادے پہ اس کی نظر  
جلا آتش عشق سے اس کا تن  
وہ تخت اپنا لائی ہوا سے اتار  
منور ہے سارا زمیں آسماں  
دیا گال سے گال اپنا ملا  
ولیکن حیائے کہا اس کو بس  
کہ لے چلیے اس کا امانت پلنگ  
وہاں سے اسے لے اڑی دل ربا  
ہوا میں ستارہ سا چکا دو چند  
چلے شیر جس طرح سے جوش کھا  
کہ اس مہ کا پہنچا فلک پر دماغ  
اڑا کر وہ اس کو پرستان میں  
زمانے کی جب سے ہے پست و بلند  
کہ یہ حالی سن کر ' ہوا دل کہاب

دھرے اس پہ تکیے کئی نزم نزم  
کہاں تک کوئی اس کی خوبی کو پائے  
کسے اس پہ کسے وہ مفیش کے  
سراسر اونچے زری ہاف کے  
وہ گل تکیے اس کے جو تھے رشک ماہ  
کبھی نیند میں جب کہ ہوتا تھا وہ  
چھپائے سے ہوتا نہ حسن اس کا ماند  
زبس نیند میں تھا جو وہ ہو رہا  
وہ سویا جو اس آن سے بے نظیر  
ہوا اس کے سونے پر عاشق جو ماہ  
وہ مہہ ' اس کے کوٹھے کا ہالا ہوا  
وہ پھولوں کی خوشبو ' وہ سترا پلنگ  
جہاں تک کہ چوکی کے تھے باری دار  
غرض سب کو واں عالم خواب تھا  
قضا را ہوا اک پری کا گزر  
بھبھو کا سا دیکھا جو اس کا بدن  
ہوئی حسن پر اس کے جی سے نثار  
جو دیکھا تو عالم عجب ہے یہاں  
دو پئے کو اس مہہ کے منہ سے اٹھا  
اگرچہ ہوئی تھی زیادہ ہوس  
سے عشق میں پھر یہ سوچھی ترنگ  
محبت کی آئی جو دل پر ہوا  
ہوا جب زمیں سے وہ شعلہ بلند  
شب مہہ میں یوں وہ زمین سے اٹھا  
چلے رشک سے اس کے شمع و چراغ  
غرض لے گئی آن کی آن میں  
کبھی خوش ہے دل اور کبھی درد مند  
شتابی مجھے ساقیا ! دے شراب

داستاں وہاں سے اس کے غائب ہونے کی اور غم سے ماں باپ

اور سب کے حالت تباہ کرنے کی

ذرا اب سنو غم زدوں کا بیاں  
کہ گزرا جدائی سے کیا ان پہ غم  
تو دیکھا کہ وہ شاہ زادہ نہیں  
نہ وہ گل ہے اس جا ' نہ وہ اس کی بو  
کہ یہ کیا ہوا ہائے پردردگار  
کوئی غم سے جی اپنا کھونے لگی

یہاں کا تو قصہ میں چھوڑا یہاں  
کروں حال بہراں زدوں کا رقم  
کھلی آنکھ جو ایک کی واں کہیں  
نہ ہے وہ پلنگ اور نہ وہ ماہ رو  
رہی دیکھ یہ حال حیران کار  
کوئی دیکھ یہ حال رونے لگی



کوئی بلباتی سی پھرنے لگی  
 کوئی سر پہ رکھ ہاتھ ' دل گیر ہو  
 کوئی رکھ کے زیر زخماں چھڑی  
 رہی کوئی انگلی کو دانتوں میں داب  
 کسی نے دیے کھول سنبل سے بال  
 نہ بن آئی کچھ ان کو اس کے سوا  
 سنی شہبہ نے القضہ جب یہ خبر  
 کلیجا پکڑ ماں تو بس رہ گئی  
 ہوا گم وہ یوسف ' پڑی یہ جو دھوم  
 کہا شہبہ نے : واں کا مجھے دو پتا  
 گئیں لے دو شہبہ کو لب بام پر  
 یہی تھی جگہ وہ جہاں سے گیا  
 مرے نوجواں ! میں کدھر جاؤں پیر  
 عجب بحر غم میں ڈوبیا ہمیں  
 کروں اس قیامت کا کیا میں بیاں  
 لب بام کثرت جو یک سر ہوئی  
 شب آدھی وہ جس طرح سوتے کئی  
 عجب طرح کی شب تھی ہیبت وہ  
 سحر نے کیا جب گریبان چاک  
 اٹھا شہر میں ہر طرف شور و غل  
 غم و درد سے دل جو سب کا بھرا  
 گیا جب کہ وہ سرو اس باغ سے  
 اڑنا گئے سرو سب اپنا بھول  
 صدا اب جو کوئی انہوں کی سنے  
 ہوئے خشک اور زرد سارے نہال  
 ترانے سے ' بلبل کا جی ہٹ گیا  
 تبسم ' کلی حزن سے بھول گئی  
 اڑا نور نرگس کی آنکھوں کا سب  
 لب بام کے اڑنے لگی ' گرد ' گرد  
 لگی آگ لالہ کے دل کو تمام  
 پڑا ماتم اس باغ میں بس کہ سخت  
 گرے غم سے انگور ' مدہوش ہو  
 گئے تھے جو پتے درختوں کے ساتھ  
 وہ لب ریز جو نہر تھی جاہ جا  
 اچھلتے تھے فوارے اس کے جو واں  
 موزہ پر جو کچھ اشک تھے جھڑ گئے  
 ہوا حال چشموں کا یاں تک تباہ

کوئی ضعف ہو ہو کے گرنے لگی  
 گئی پیٹھ ' ماتم کی تصویر ہو  
 رہی نرگس آسا کھڑی کی کھڑی  
 کسی نے کہا : گھر ہوا یہ خراب  
 تپانچوں سے جوں گل کیے سرخ گال  
 کہ کہیے یہ احوال اب شہبہ سے جا  
 گرا خاک پہ کہہ کے : ہائے پسر!  
 کلی کی طرح سے بکس رہ گئی  
 کیا خادمان محل نے ہجوم  
 عزیزو! جہاں سے وہ یوسف گیا  
 دکھایا کہ سوتا تھا یاں سیم بر  
 کہا : ہائے بیٹا تو یاں سے گیا !  
 نظر تو نے مجھ پر نہ کی بے نظیر !  
 غرض جان سے تو نے کھویا ہمیں  
 ترقی میں ہر دم تھا شور و فغاں  
 تلے کی زمیں ساری ' اوپر ہوئی  
 رہی تھی جو باقی سو روتے کئی  
 قیامت کا دن تھا ' نہ تھی راہ وہ  
 اڑانے لگی مل کے سب سر پر خاک  
 کہ غائب ہوا اس چمن سے وہ گل  
 ہوا باغ سارا وہ ماتم سرا  
 نظر پھول آنے لگے داغ سے  
 اڑانے لگیں قمریاں سر پہ دھول  
 تو گولو گلو سے ان کی ' جگر تک بھنے  
 شمر لگ کے پاتوں ہوئے پائے مال  
 گلوں کا جگر ' درد سے پھٹ گیا  
 پیما غم سے از بس لبو ' پھول گئی  
 ہوئے بال سنبل کے ' ماتم کی شب  
 گل اشرفی کا ہوا رنگ زرد  
 دیا آگ میں پھینک عشرت کا جام  
 ہوئے نخل ماتم ' تہامی درخت  
 پڑے سایے سارے سیہ پوش ہو  
 وہ مل مل کے ملتے تھے آپس میں ہاتھ  
 سو آنکھوں کو وہ رہ گئی ڈبڈبا  
 گئی سب نکل ان کی تاب و توان  
 غرض روتے روتے گڑھے پڑ گئے  
 کیا رخت پانی نے اپنا سیاہ

کوئی دل میں رووے، کوئی ڈھاڑھ مار  
 نہ دے آجوکیں، نہ سزے ہرے  
 لگے بولنے ان منڈیروں پہ زاغ  
 سو کیا ہو کہ اب دل لگے واں کہیں  
 ہوئے سب وہ جوں دیدہ خوں چکاں  
 سو دے سب خزاں سے ہوئے متصل  
 جگر، برگ گل کی طرح چھڑ پڑا  
 فقط دل میں اک خار بھراں رہا  
 کہ ہوتی ہے اب اس کی حالت تباہ  
 کہ دیکھو گے تم اپنے اس ماہ کو  
 ولیکن خدائی سے چارا نہیں  
 کوئی ساتھ مرتے کے، مرتا نہیں  
 نصیبوں سے شاید ملے وہ شباب  
 یہ کہتے ہیں، جیتوں کو امید ہے  
 دریں آشکارا چہ وارد نہاں  
 غرض، اس کے نزدیک کیا دور ہے  
 اسی کی غرض ذات کو ہے قیام  
 بہ ہر نوع رہنے لگے یک دگر  
 ولیکن نہ پائی کچھ اس کی خبر  
 مجھے دے کے مے کھوج اس کا بتا  
 کروں اب پرستان میں جست و جو

کہاں دے کنویں اور کدھر آبشار  
 نہ بگلوں کا عالم نہ وہ قرقرے  
 جہاں رقص کرتے تھے طاؤس باغ  
 سہانی وہ چھائیں جو دل چسپ تھیں  
 منقش جہاں تھے وے رنگیں مکاں  
 گلوں کی طرح کھل رہے تھے جو دل  
 خزاں کا علم واں جو آکر گڑا  
 نہ غنچے نہ گل، نے گلستاں رہا  
 وزیروں نے دیکھا جو احوال شاہ  
 کہاں سب نے سمجھا کے اس شاہ کو  
 اگرچہ جدائی گوارا نہیں  
 سدا ایک سا دن گزرتا نہیں  
 نہیں خوب اتنا تمہیں اضطراب  
 خدا جانے اب اس میں کیا بھید ہے  
 ندانم کہ تا کردگار جہاں  
 خدا کی خدائی تو معمور ہے  
 نہیں ایک صورت پہ کوئی مدام  
 یہ کہہ اور شہدہ کو بٹھا تخت پر  
 لٹایا بہت باپ نے مال و زر  
 ذرا خضر رہ تو ہی ہو ساقیا!  
 نہ پائی کہیں یاں جو اس گل کی بو

### داستان پرستان میں لے جانے کی

اتارا پرستاں کے اندر اسے  
 کہ جس کے گلوں سے ہو تازہ دماغ  
 طلسمات کل اس میں انواع کے  
 نہ یاں کے سے کوٹھے، نہ یاں کے سے گھر  
 یہ کیا ہو، جو ہو دھوپ کا اس میں نام  
 کہ زردی کا جوں زعفران پر ہو روپ  
 نہ سردی نہ گرمی کا اس میں خطر  
 جہاں چاہیے، جا کے رکھ دیں وہاں  
 ہو دیوار جیسی چراغان کی  
 ادھر میں چمن، اور ہوا میں بہار  
 نظر آوے وہ چیز بالائے طاق  
 خراہاں پھریں صحن میں دور دور  
 کریں رات کو کام انسان ہو  
 وہی دن کو گوہر، وہی شب، چراغ  
 گل و غنچے سب واں کے دور از خیال

اڑی جو پڑی واں سے لے کر اسے  
 وہاں ایک تھا سیر کا اس کی باغ  
 ریاحین و گل اس میں انواع کے  
 طلسمات کے سارے دیوار و در  
 مظاہر، منقش، مشکت تمام  
 گرے چمن کے واں اس لطافت سے دھوپ  
 نہ آتش کا خطرہ، نہ باراں کا ڈر  
 جدے اور لے سب کلوں کے مکاں  
 درخشندہ ہر سقف والاں کی  
 زمیں ساری واں کی جواہر نگار  
 کسی کو ہو جس چیز کا اشتیاق  
 جواہر کے ذی روح و بخش و طیور  
 پھریں دن کو سارے وہ حیوان ہو  
 لگے ہر طرف گوہر شب چراغ  
 بنائے ہوئے جاں باہم نہاں

کہیں ناچ کی اور کہیں تال کی  
تو دنیا کے ہاجوں کی آوے صدا  
تو جوں ارغنون، راگ نکلیں ہزار  
بہ خط سلیمانی اس پر نقوش  
ارادے پہ دل کے اٹھیں اور گریں  
پھریں گرد گرد اس پری کے مدام  
سراپا بہ رنگ گہر آب دار  
کھلا حسن سے اس کے بچکے کا رنگ  
نہ پائی وہاں شہر کی اپنے بو  
تعب سے ایک ایک کو تک رہا  
لگا کہنے: یا رب! میں آیا کہاں؟  
ہوا کچھ دلیر، اور حیراں بھی کچھ  
کہ ہے اجنبی سی وہ اک رشک مہہ  
لے آیا مجھے کون گھر سے ادھر؟  
دیا اس پری نے ہنس کر جواب  
مجھے بھی تعجب ہے، میں کیا کہوں  
لے آئی ہے تجھ کو قضا و قدر  
پر اب گھر یہ تیرا ہے، میرا نہیں  
ترا غم مرے دل میں پیدا کیا  
یہ بندی ہی لائی ہے تقصیر واو  
یہاں سب یہ قوم بنی جان ہے  
غرض قہر ہے صحبت غیر جنس  
پہ لاچار کیا کر سکے وہ صنم  
کہ معشوق، عاشق کے ہو اختیار  
کہا اس نے جو کچھ، کہا اس کو ہاں  
رہے وحشیوں کی طرح وہ اداس  
کبھی سانس لے کر کہے ہائے وہ  
رہے رو بہ رو دھیان میں ہر زماں  
تو راتوں کو رو رو کے دریا بہائے  
کبھی اپنے اوپر دعا دم کرے  
فغاں زیر لب وہ کرے دم بہ دم  
نہ ہو جب کوئی، تب وہ رویا کرے  
کہ جوں مرغ، تڑپھے نیا، جال میں  
پدر سے کیا تھا یہ پوشیدہ کام  
کہ تا، راز اس کا نہ ہووے عیاں  
نئی چیز لائی تھی اس کے حضور  
دکھائی تھی ہر شب اسے آن کے

صدا آپ سے آپ گھڑیاں کی  
رہے واں کے حجروں کا جو در کھلا  
وگر بند کر دیجیے ایک بار  
مکانوں میں تھنل کا فرش و فرش  
طلسمات کے پردے اور چلوئیں  
خوہیں پری زاد اس میں تمام  
سر تہر بگلا مرصع نگار  
رکھا شاہ زادے کا اس میں پنگ  
قضا را کھلی آنکھ اس گل کی جو  
نہ دے لوگ دیکھے، نہ وہ اپنی جا  
اجھے کا یہ خواب دیکھا جوواں  
زبس تھا وہ لڑکا، تو سہاں بھی کچھ  
سرہانے جو دیکھی مہہ چارده  
کہا: کون ہے تو، یہ کس کا ہے گھر؟  
پھرا منہ، کو اور لے ادھر سے نقاب  
خدا جانے تو کون، میں کون ہوں!  
پر اب تو، تو مہمان ہے میرے گھر  
یہ گھر گو کہ میرا ہے، تیرا نہیں  
ترے عشق نے مجھے کو شیدا کیا  
چھڑا کر ترا تجھ سے شہر و دیار  
پری ہوں میں، اور یہ پرستان ہے  
کہاں صورت جن، کہاں شکل انس  
پری کو ہوئی شادی، اس مہہ کو غم  
کبھی یوں بھی ہے گردش روزگار  
بہ جبراً دل اپنا لگایا وہاں  
ولیکن نہ عقل و نہ ہوش و حواس  
کبھی اشک آنکھوں میں بھر لائے وہ  
وہ محلوں کی چہلیں، وہ گھر کا سماں  
وہ شفقت جو ماں باپ کی یاد آئے  
کبھی اپنی تنہائی پر غم کرے  
کرے یاد جب اپنے ناز و نعم  
بہانے سے دن رات سویا کرے  
غرض اضطراب اس کو ہر حال میں  
غرض ماہ رخ اس پری کا تھا نام  
کبھی گھر میں رہتی، کبھی رہتی واں  
وہ پریوں میں از بس کہ تھی ذی شعور  
عجائب غرائب پرستان کے

مہیا سب اسباب آرام کے  
خوشامد سدا جان غم ناک کی  
کہ تادل لگے اور نہ ہو جی بہ تنگ  
گزرک وہ کہ نکلے نہ آفاق میں  
جوانی و مستی و یوس و کنار  
بغیر : از غم دوری دوستان  
سدا شمع ساں آہ کرتا تھا وہ  
وہ بیٹھی تھی اس کو اڑائے ہوئے  
نہ کھلنے سے کچھ اس کے، ہوتی تھی بند  
مرے دام میں تو ہوا ہے اسیر  
کیا کر تک اک سیر روے زمین  
نہ پہنچے کہیں تیرے جی کو گزند  
اکیلا تو رہتا ہے اس جا اداس  
ولیکن یہ دے تو مچلاکا مجھے  
دیا دل کسی سے لگاؤے کہیں  
وہی حال ہو تجھ سے دل زار کا  
مجھے، جو کہا تم نے، سوسب قبول  
کہ عکشا تجھے میں سلیمان کا تخت  
جو برکس چاہے، تو دوں موڑیو  
جہاں چاہیو، جانیو تو وہاں

نئے کھانے اور میوے اقسام کے  
نئی کشتیاں روز پوشاک کی  
نئے ساگک واں کے، نئے راگ رنگ  
شرابوں کے شیشے چنے طاق میں  
شراب و کباب و بہار و نگار  
نہ تھا اور غم کچھ تو اس کو وہاں  
اسی غم سے گھل گھل کر مرنا تھا وہ  
پری وہ جو تھی دل لگائے ہوئے  
وہ تھی نازیں بھی بہت عقل مند  
کہا ایک دن اس نے : سن بے نظیر!  
تو اک کام کر، اک پہر پھر کہیں  
تو رک رک کے دل کو نہ کر اپنے بند  
سر شام جاتی ہوں میں باپ پاس  
یہ گھوڑا میں دیتی ہوں کل کا تجھے  
کہ گر شہر کی طرف جاوے کہیں  
تو پھر حال ہو جو گنہہ گار کا  
کہا : کیونکے میں تم کو جاؤں گا بھول  
کہا ماہ رخ نے کہ تھے تیرے بخت  
جو اترے، تو کل اس کی یوں جوڑیو  
زمیں سے لگا اور تا آسماں

### داستان گھوڑے کی تعریف میں:

پرندوں میں کب ہوں یہ محبوبیاں  
جو کہیے تو کہیے اسے بادپا  
نہ ٹاپے، نہ بیمار ہووے کبھی  
نہ وہ کہنے لگے، اور نہ منہ زور وہ  
نہ پیشانی اوپر ستارے کابل  
ہر اک عیب سے وہ غرض بے خطر  
فلک سیر تھا نام اس رخس کا  
اسی رخس پر ہو کے جلوہ کنناں  
وہی اک پہر سیر کرتا تھا وہ  
کہ پھر قہر تھا ماہ رخ کا عتاب

کہوں کیا میں اس اسپ کی خوبیاں  
ذرا کل کے موڑے، فلک پر ہوا  
نہ کھاوے، نہ پیوے، نہ سووے کبھی  
نہ حشری، نہ کمری، نہ شب کور وہ  
نہ ہڈوں کا، نے موتروں کا خلل  
نہ ساپن، نہ ناگن، نہ بھوزی کا ڈر  
یہ گھوڑا جو اس گل کے تھا بخش کا  
سر شام وہ بے نظیر جہاں  
ہر اک طرف سے ہو گزرتا تھا وہ  
پہر جب کہ بچتا، تو پھر تاشتاب

### داستان بے نظیر کے غم ہجر سے بدر منیر کی بے قراری میں:

کہ پردے میں شب کے گیا آفتاب  
غرض عاشقوں پر قیامت ہوئی  
سبوں کو کہا : تم رہو دور دور

پلا ساقی اک جام مجھ کو شتاب  
شب ہجر کی پھر علامت ہوئی  
گری جب چھپر کھٹ میں وہ رشک حور

اسی اپنے عالم میں بے اختیار  
 کہ دھویا اسی آب سے منہ سحر  
 کہ رو دھو کے میں رات کاٹی تمام  
 اداسی کا ہونے لگا دن شروع  
 تو جوں آئندہ رہ گئی وہ بھی دنگ  
 کسی کو کوئی جیسے دیوے فشار  
 لگی دل کو بہلانے ایدھر ادھر  
 پراگندہ حیرت سے ہوش و حواس  
 نہ سر کی خبر ' نے بدن کی خبر  
 جو گرتی ہے میلی تو محرم نہیں  
 جو کنگھی نہیں کی ' تو یوں ہی سہی  
 غم آلودہ صبح طرب ناک ہے  
 نظر میں وہی تیرہ بختی کی شام  
 کہ بگڑے سے ' دونا ہو ان کا بناو  
 جو بگڑی ہے بیٹھی ' تو گویا بنی  
 بھلوں کو ' سبھی کچھ لگے ہے بھلا  
 تو وہ بھی ہے اک موج دریائے سے  
 تو گویا کہ موتی بھرے کوٹ کوٹ  
 کہ جوں رنگ لالہ ہو وقت زوال  
 تو گویا وہ ہے صبح عشرت فزا  
 دیا آہ ہونٹوں پہ کچھ سرد ہے  
 کہ ہے چاندانی اور ٹھنڈی ہوا

داستان بے قراری بدر منیر کی بے نظیر کے فراق میں اور نجم النساء کے تسلی دینے میں

پھنسی دام ہجران میں بدر منیر  
 ستم ہے ' ستم ہے ' ستم ہے ' ستم  
 بہانہ نزاکت پہ دھرتا اسے  
 کسی کو کبھی دیکھ ' دھو ڈالنا  
 اکیلے درختوں میں جانا اسے  
 سر شام چھپ چھپ کے کرتا نگاہ  
 اسی چھانو میں بیٹھ ' کرتی تھی شام  
 کہ وہ ماہ مطلق نہ آیا نظر  
 جگر خوں ہو مڑگاں پہ بٹنے لگا  
 لگا فرق آنے خور و خواب میں  
 جنوں ' ختم وحشت کا ہونے لگا  
 لگی عقل اور عشق میں ہونے جنگ  
 جتانے لگی ناتوانی بھی زور

اکیلی وہ روتی تھی زار و نزار  
 گرے چشم سے اس کی اتنے گہر  
 صوبی تو دے ساقی لعل فام  
 ہوا آفتاب الم جو طلوع  
 ذرا آئندہ لے کے دیکھا جو رنگ  
 بدن کو جو دیکھا تو زار و نزار  
 فلک کی طرف دیکھ اور شکر کر  
 زبان پر تو باتیں دے دل اداس  
 نہ منہ کی خبر اور نہ تن کی خبر  
 اگر سر کھلا ہے تو کچھ غم نہیں  
 جو مستی ہے دو دن کی ' تو ہے وہی  
 جو سینہ کھلا ہے تو دل چاک ہے  
 نہ منظور سرمہ ' نہ کاجل سے کام  
 ولیکن یہ خوبیوں کا دیکھا سیوا  
 نہیں حسن کی اس طرح بھی کمی  
 غرض ' بے ادائیگی ہے یاں کی ادا  
 جو ماتھے پہ چین جنیں ' غم سے ہے  
 وہ آنکھیں جو روئی ہیں بس پھوٹ پھوٹ  
 تپ غم سے یاں تہمتائے ہیں گال  
 گریبان سینے پہ ہے جو کھلا  
 نفاہت سے چہرہ اگر زرد ہے  
 ادا سے نہیں یہ بھی عالم جدا

پلا ساقیا ساغر بے نظیر  
 وہ حسن و جوانی اور اس پر یہ غم  
 جہاں بیٹھنا ' آہ کرنا اسے  
 کبھی خون آنکھوں سے رو ڈالنا  
 خواصوں کو ہالا بنانا اسے  
 ولے ان درختوں میں ' جن میں وہ ماہ  
 سو یہ بھی پہر دن سے آواں مدام  
 گیا اس طرح جب مہینا گزر  
 اور اس کا ادھر رنگ گھٹنے لگا  
 لگی رہنے تپ جان بے تاب میں  
 محبت کا سودا سا ہونے لگا  
 سرکنے لگا پاس ناموس و تنگ  
 شوشی اٹھانے لگی دل میں شور

لگی جل کے کہنے کہ بدر منیر!  
 کدھر دل گیا تیرا اے بے وقوف!  
 مثل ہے کہ ”جوگی ہوئے کس کے میت“  
 ملا دل کو آخر کریں ہیں جدا  
 جہاں بیٹھے ہیں، بس وہیں کے ہیں یہ  
 خبر لے دوانی، تجھے کیا ہوا؟  
 تو دل پہلے اپنا بھی صدقے کرے  
 تو پھر چاہیے اُس کی پروا نہ ہو  
 عبث اس پہ بیٹھی ہو تم جی دیے  
 تو اب تک وہ تم کو نہ آتا نظر  
 کہ سنتی ہے اے میری ذنبت وزیر!  
 کہ اس کا خدا عالم الغیب ہے  
 ہوئی اس پہ کیا جانیں کیا واردات  
 گئے اتنے دن، اب تک آیا نہ وہ  
 پری نے سنی ہو نہ یاں کی خبر  
 کیا ہو نہ اس کے تئیں قید میں  
 دیا ہو نہ پھینک اُس کو کبھی قاف میں  
 کسی دیو کے منہ میں ڈالا نہ ہو  
 بھلا اپنے جی سے وہ جیتا رہے  
 گھر آنسوؤں کے پرونے لگی  
 چھپر کھٹ کے کونے میں بر منہ لپیٹ

یہ احوال دیکھ اس کا ذنبت وزیر  
 تو وہ ہے کہ سب کے تئیں دے وقوف  
 مسافر سے کوئی بھی کرتا ہے پیت!  
 اری، چار دن کے ہیں بے آشنا  
 گئے آسماں، گہر زمیں کے ہیں یہ  
 تو بھولی ہے کس بات پر اے بوا  
 سنو جانی! اپنے پہ جو کوئی مرے  
 اگر آپ پر کوئی شیدا نہ ہو  
 وہ خوش ہوگا اپنی پری کو لیے  
 تمہاری اسے چاہ ہوتی اگر  
 لگی کہنے تب اس کو بدر منیر!  
 کسی کی بدی تو نہ کر عیب ہے  
 وہ اپنے دلوں سے تو ہے نیک ذات  
 ہوا قید، یا آنے پایا نہ وہ  
 مجھے رات دن اس کا رہتا ہے ڈر  
 نہ بانہا ہو اس کو کسی شید میں  
 پری نے کہیں طیش کھا لاف میں  
 پرستان سے بھی نکالا نہ ہو  
 نہ ملنے کے دکھ اس کے سب میں ہے  
 یہ کہ حال دل اپنا، رونے لگی  
 گئی منذری مار آخر کو لیٹ

### خواب دیکھنے میں بدر منیر کے بے نظیر کو کنویں میں

کہ غائب کا احوال، ظاہر ہو کل  
 کہ آخر یہ دنیا ہے خواب و خیال  
 تو دیکھا پھنسا اس کو جنجال میں  
 کہ دشمن نہ دیکھے وہ حال خراب  
 کہ رستم جسے دیکھ ہو جاوے فتن  
 فقط اک کعب دست میدان ہے  
 کہ اٹھتا ہے آہوں کا داں سے دُحوال  
 کئی لاکھ من کی ہے اک سل پڑی  
 ترے چاہ غم میں ہوا ہوں امیر  
 کروں کیا کہ ہے مجھ پر قید گراں  
 فقط تیرے ملنے کا ارمان ہے  
 تو اس قید غم سے چھراوے مجھے  
 یہ غم ہے کہ تجھ کو نہ ہووے خبر  
 جیوں میں، اگر ترے آگے مروں

پلا ساقیا جامِ جم سے وہ مثل  
 کسی کے تو آ کام فرخندہ فال  
 ذرا آنکھ لگ گئی جو اس حال میں  
 قضا نے دکھایا عجب اُس کو خواب  
 یہ دیکھا کہ صحرا ہے اک لقی و دق  
 نہ انسان ہے واں، نہ حیوان ہے  
 مگر سچ میں اس کے ہے اک گلوں  
 کنویں کا ہے منہ بند، اُس سے اڑی  
 صدا واں سے یہ ہے کہ بدر منیر!  
 میں بھولا نہیں تجھ کو اے میری جان  
 پر، اس قید میں بھی ترا دھیان ہے  
 تو اپنی جو صورت دکھا دے مجھے  
 نہیں مجھ کو مرنے سے کچھ اپنے ڈر  
 تجھے کاش اس وقت میں دیکھ لوں

نہیں وصل ممکن بغیر از وصال  
 اسی چاہ میں جائے گا دم نکل  
 جو چاہے کرے بات بدر نمبر  
 قضا نے نہ اس کی سنائی اسے  
 بھرے اشک رخسار پہ آئے وصل  
 پڑی گوش میں پھر نہ آواز وہ  
 اٹھی بادی جان بے تاب سے  
 ولے جوں مہہ صبح چہرہ سفید  
 چھٹے چاندنی میں ستاروں کے سنج  
 سراپا ہوا شکل اندوہ و درد  
 تو منہ پر ہوئی سی چھٹنے لگی  
 ہوئی اشک خونین سے گل ریز سی  
 نکلنے لگے اس سے شعلے ہزار  
 ہوئیں سب وہ ٹٹی کی جوں مورتیں  
 چھپائے سے ' آتش چھپے ہے کہیں  
 بغیر از کبے اور لگتی ہے آگ  
 بڑی خدمتوں میں سرفراز تھیں  
 رالایا انہیں پڑھ کے غم کی کتاب  
 ہوئی بے قراری تب اس کو کمال

ولیکن یہ ہے خام میرا خیال  
 کوئی دم کا مہمان ہوں آج کل  
 یہ سن واردات شہہ بے نظیر  
 یہ ہرگز میسر نہ آئی اسے  
 یکایک گئی آنکھ اتنے میں کھل  
 نہ وہ چاہ دیکھا ' نہ ہم راز وہ  
 صدا اپنے یوسف کی سن خواب سے  
 کہا گو کسی سے نہ اس نے یہ بھید  
 ڈھلے منہ پہ آنسو ' ہوا بس کہ رنج  
 وہ مہتاب سا چہرہ ' ہو زرد زرد  
 زبس آہ پنہاں سے گھٹنے لگی  
 مژدہ وہ ٹکلی جو تھی تیز سی  
 بچھپا سا قد تھا جو رشک انار  
 جلیں اس کی آہوں سے گل صورتیں  
 چھپایا بہت اس نے پر ہم نشیں !  
 کسی سے کسی کو جو ہوتی ہے لاگ  
 خواصیں کئی وے جو ہم راز تھیں  
 کہاں ان سے رو کے احوال خواب  
 سنا جب کہ نجم النسا نے یہ حال

### داستان نجم النسا کے جوگن ہونے میں

ترے واسطے میں نے سب دکھ سہا  
 اسے ڈھونڈھ لانے کو چلتی ہوں میں  
 تو پھر آکے میں دیکھتی ہوں قدم  
 تو یوں جانو مجھ پہ صدقے ہوئی  
 ہوئی میں تو اس چاہ غم میں غریق  
 کہ وہ ہے پری اور انسان تو  
 مجھے بھی نہ دے ہاتھ سے میری جاں  
 کہ ہوتا ہے تجھ سے مرا غم غلط  
 اسی طرح جی سے گزر جاؤں گی  
 پڑی سر پہ یہ ناگہانی بلا  
 ترے غم سے ' آنے لگا مجھ کو ہول  
 اس اندوہ کا مجھ کو یارا نہیں  
 کیا اپنی پشواز کو تار تار  
 دیا خاک پر پھینک ایدھر ادھر  
 سجاتن پہ جوگن کا اس نے لباس  
 چلی بن کے صحرا کو جوگن کے بھیس

لگی کہنے وہ : یوں نہ آنسو بہا  
 بس اب سر پہ صحرا نکلتی ہوں میں  
 جو باقی رہا کچھ مرے دم میں دم  
 دگر مرگئی تو بلا سے موی  
 کہا شاہ زاوی نے : سن اے رفیق :  
 بھلی چنگی اپنی نہ کھو جان تو  
 رسائی تری کیونکے ہوگی وہاں  
 میں جیتی ہوں اس آسے پر فقط  
 وگرنہ میں رُک رُک کے مرجاؤں گی  
 کہا اس نے : کیجیے پھر بھلا  
 میں اس عشق کا یہ نہ سمجھی تھی ڈول  
 تجھے دیکھتا یوں گوارا نہیں  
 یہ کہہ اس نے رو رو اتارا سنگار  
 گریبان کو مثل گل چاک کر  
 پھر آئے جو کچھ اس کو ہوش و خواص  
 پہن سیلی ' اور گیروا اڈھ کھیں

کئی سیر موتی جلا ، راکھ کر  
 پہن ایک لہنگا زری باف کا  
 زری کے دوپٹے سے چھاتی کو باندھ  
 زمرد کے مندرے لگا کان میں  
 گلے سچ ڈال اپنے مالوں کے تئیں  
 زری کا بنا حلقہ سر پر رکھا  
 لٹیس دے کے بل دوش پر موڑ دیں  
 سے غم سے آنکھوں کو کر الال الال  
 زمرد کی سرن کو ہاتھوں میں ڈال  
 جو منگے تھے جن کے انہیں کر ڈرت  
 چلی بن کے جوگن وہ باہر کے تئیں  
 تف سوز دل کا عیاں منہ سے حال  
 اُس آئینہ زو کا کروں کیا بیاں  
 کرے حسن کو کس طرح کوئی ماند  
 چھپانے کو ساگ اس نے جو جو کیے  
 وہ موتی کی سیلی وہ تن کی دمک  
 زری کا وہ حلقہ سر اوپر دھرے  
 زمانے کو بھائی جو اس کی ادا  
 کرے جو کہ تقویم دل سے حساب  
 یہ برق ویہ ابر سبب ہے اگر  
 زمرد کے مندرے وہ اس آن پر  
 وہ مندرے وہ تن اُس کا خاکستری  
 اڑے سبزہ و گل کے دیکھ اس کو ہوش  
 نظر کر صفائی کو اس گوش کی  
 بڑھے کیوں نہ ہر دم زمرد کی شان  
 وہ موتی کے مالے ، وہ مونگے کے ہار  
 گلابی سی وہ زرگس شوخ رنگ  
 وہ تشقہ کھنچا سرخ ماتھے پہ یوں  
 ادا اس کی دیکھے جو عاشق کبھو  
 یہ بین اس کے کاندھے پہ تھی خوش نما  
 دیار محبت میں منہگی تھی وہ  
 نہ تھی بین ، تھے تفتے رنگ کے  
 سو وہ بین کاندھے پہ رکھ یوں چلی  
 ہر اک تار تھا بین کا رُو و نیل  
 نہ عاشق ہوئے اس کے عالم پہ لوگ  
 بنی جب کہ جوگن وہ اس رنگ سے  
 وہ رخصت جو اس طرح ہونے لگی

بھٹوت اپنے تن پر ملا سر بہ سر  
 وہ پردہ سا کر اُس تن صاف کا  
 بدن کو چھپا اور گاتی کو باندھ  
 کہ جوں سبزہ و گل گلستان میں  
 پریشان کر اپنے بالوں کے تئیں  
 کیا سنبلستان کو جگجگا  
 وہ باگیں سی شیدیز کی چھوڑ دیں  
 رکھا چشم میں خون دل کو نکال  
 اور اک بین کاندھے پر اپنے سنبل  
 پہن اپنے موقع سے چالاک و پخت  
 دکھاتی ہوئی چال ہر ہر کے تئیں  
 اڑاتی چلی اپنی آہوں سے رال  
 صفا راکھ سے اور چچی وہاں  
 چھپے ہے کہیں خاک ڈالے سے چاند  
 غرض حسن نے اور جلوے دیے  
 شب تیرہ میں کہکشاں فلک  
 کہ جوں شب میں کوئی شعلہ حوالہ کرے  
 تو اس رات پر ، دن کو صدقے کیا  
 کہے : سنبلہ میں گیا آفتاب  
 تو دامان عشاق ہوویں گے تر  
 کہوں کیا کہ جیسے کھلے کان پر  
 ہوئی حُسن کی اور کھیتی ہری  
 دے دونوں ہوئے اس کے حلقہ بہ گوش  
 زمرد کو اس گوش کی لو لگی  
 جب ایسے کسی کے لگے جا کے کان  
 گل و نسترن کی چمن میں بہار  
 بھرے جس میں لالہ نے لالا کے رنگ  
 پڑے نور پر لعل کا عکس جوں  
 تو رویا کرے چشم سے وہ لبو  
 چلے جوں کوئی مست شیشہ اٹھا  
 نہ تھی بین عشرت کی بنہگی تھی وہ  
 دیا تھے سبو بحر آہنگ کے  
 کہ لاوے کوئی جیسے گنگ جلی  
 وہ تھی ہند کے راگ کی سلسبیل  
 دوا نہ ہوا جوگ ، دیکھ اُس کا جوگ  
 لگے پھوڑنے دوست سر سنگ سے  
 کہ جس طرح سادہ سے ہمدوں ملے



بہے پھوٹ دیوار و در ایک بار  
 وہ رو رو ہوئے شبنم آلودہ گل  
 کہا : حق کو سوچنا تجھے ' لے سدھار  
 اسی طرح دکھلا ہمیں منہ پھر آ  
 خدا کے تئیں میں نے سوچا تجھے  
 جو ملتا ہے تو اس کو لاتی ہوں میں  
 مرا تشیو تم کہا اور سنا  
 چلی اپنے گھر بار سے منہ کو موڑ  
 نکل شہر سے راہ جنگل کی لی  
 تن خاک خاک اور رُخ گرد گرد  
 کہ جس سے ' وہ شیدا کا شیدا ملے  
 تو سننے کے آتے تھے آہوے چین  
 تو واں بیٹھتی خلق دھونی لگا  
 صدا سے ' درختوں کو کرنا خروش  
 تو لیتا نہیں دشت دامن پیار  
 کھڑے ہو کے گرد اس کے سنتے درخت  
 خس و خار سنتے تھے بن بن کے بین  
 ہر اک عالم شوق میں تھی کھڑی  
 در و دشت غش ہو پڑے تھے سبھی  
 وہ بیٹھے تھے کان اپنے اودھر لگا  
 کہ صحرا کے گل اس کے آگے تھے خار  
 کچھ اک دب کے بیٹھے تھے سننے کو کوہ  
 کنویں کے دلوں میں ہوئے ولولے  
 گریبان کر چاک دریا بہے  
 تو نے کو سوتے اٹھے جاگ کے  
 گریبان کرنے لگے تار تار  
 کہ گرتی تھیں واں ڈالیاں جھوم جھوم  
 زبان کا نکلتا تھا ہاتھوں سے کام  
 بساتی تھی جنگل میں دنگل کے تئیں  
 بندھا تھا اسی دم قدم سے طلسم  
 اسی طرح پھرتی تھی وہ جا بہ جا

یہاں تک بندھا اس کے رونے کا تار  
 کھڑے تھے وہ جوگن کے جو گرد گل  
 نہ دیکھا کسی نے جو کچھ اختیار  
 چلی جس طرح پیٹھ اپنی دکھا  
 کسی نے کہا : بھولیو مت مجھے  
 کہا اس نے : خیر اب تو جاتی ہوں میں  
 تمہیں بھی خدا کو میں سوچا ' سنا  
 جدا ہو کہ القصد ' روتوں کو چھوڑ  
 نہ سدھ بدھ کی لی اور نہ منگل کی لی  
 لیے بین پھرتی تھی صحرا نورد  
 کہ شاید کوئی شخص ایسا ملے  
 جہاں بیٹھ کر وہ بجاتی تھی بین  
 بجاتی وہ جوگن جہاں جو گیا  
 اسے سن کے آتا تھا صحرا کو جوش  
 گل نغمہ جو اس سے گرتے ہزار  
 کہیں حلقہ حلقہ ' کہیں لخت لخت  
 بجاتی تھی جوں جوں وہ بن بن کے بین  
 نظر جو کہ پڑی تھی بوٹی جڑی  
 تماشا نہ دیکھا تھا جو یہ کبھی  
 یہاں تک کہ رہ میں جو تھے نقش پا  
 گل نغمہ تر کی تھی یہ بہار  
 سن آواز کی اُس کی شان و شکوہ  
 نہ پانی ہی سن شور اس کا چلے  
 نہ چشمے ہی کچھ آب دیدہ رہے  
 گئی جو صدا گوش میں راگ کے  
 سمجھ بین کو اس کی انسان ' سار  
 فقط بلبل و گل کا کب تھا جھوم  
 تھیڑ کا تھا واں ہر اک کو مقام  
 چمن کرتی پھرتی تھی جنگل کے نہیں  
 یہ ہر جا پہ تھا اس کے دم سے طلسم  
 شب و روز سرگشتہ مثل صبا

### 5.5.1 سحر البیان کا قصہ

سحر البیان کے قصے کا خلاصہ یہ ہے کہ کسی شہر میں کوئی بادشاہ تھا اسے ہر طرح کا عیش حاصل تھا مگر وہ اولاد کی نعمت سے محروم تھا۔ مایوسی اور ناامیدی کے عالم میں اس نے دنیا ترک کرنے کی ٹھانی۔ نجومیوں اور جوتشیوں کو بلا کر مشورہ کیا ' انہوں نے اس کے ہاں اولاد ہونے کی پیشین گوئی کی اور یہ بھی بتلایا کہ بچہ پیدائش کے بارہویں سال آفات و مشکلات سے دوچار ہوگا گولڑ کے کی جان کو کوئی خطرہ نہیں مگر کوئی پری اس پر عاشق ہوگی اور اسے اڑالے جائے

گی۔ نجومیوں کی پیشین گوئی صحیح ثابت ہوئی اور پھر بادشاہ کے ہاں ایک خوبصورت بیٹا پیدا ہوا۔ اس کا نام بے نظیر رکھا گیا۔ سارے ملک میں خوشیاں منائی گئیں جشن چراغاں ہوا۔ چوتھے برس دودھ چھڑا کر ایک نہایت خوشنما باغ میں اس کی تعلیم و تربیت کا انتظام کیا گیا۔ شومی قسمت نجومیوں کی کہی ہوئی تاریخ یاد نہ رہی۔ بادشاہ نے اس خیال سے کہ بارہ سال بیت گئے شہزادہ کو محل بلوایا اور محل کے بالا خانے میں شب بسر کیا کا اہتمام کیا۔ حسن اتفاق سے یہ رات بارہویں برس میں شامل تھی چنانچہ نجومیوں کے کہنے کے مطابق ماہِ رخ نامی پری کا ادھر سے گزر رہا شہزادہ کو دیکھ کر اس پر عاشق ہو گئی اور اسے اڑا کر پرستان لے گئی۔ محل میں شہزادے کے جانے سے کہرام مچ گیا۔ والدین عزیز و اقارب، سہیلیاں، خواص سبھی شہزادے کے اس طرح غائب ہو جانے سے غمزدہ و مضطرب ہو گئے۔

ادھر ماہِ رخ پری نے شہزادے کے آرام و آسائش اس کے دل بہلانے کی ہر ممکن کوشش کی لیکن شہزادہ کسی طور اس سے مانوس نہ ہو سکا ہر وقت رنجیدہ و ملول رہتا تھا۔ آخر ماہِ رخ پری کو شہزادہ کے اس حال پر ترس آیا۔ اس نے اسے کل کا گھوڑا دے کر سیر و سیاحت کی اجازت دی۔ شہزادہ اس کل کے گھوڑے پر صبح و شام سیر و تفریح کے لیے نکل جایا کرتا۔ ایک دن اتفاق سے شہزادی کا گزر شہزادہ بدر منیر کے محل کے قریب سے ہوا۔ شہزادہ اس کے باغ میں اتر پڑا جہاں بدر منیر بھی موجود تھی۔ ایک دوسرے کو دیکھ کر بے نظیر اور بدر منیر عشق میں مبتلا ہو گئے اور ماہِ رخ پری کے غیاب میں آپس میں ملنے جلنے لگے اور جب ماہِ رخ کو ان ملاقاتوں کی خبر ہوئی تو وہ بہت برہم ہوئی۔ اس نے مارے غصے کے شہزادے بے نظیر کو چاہ الم میں قید کر دیا۔ شہزادے کے حال سے بے خبر بدر منیر اس کے فراق میں بے چین رہنے لگی۔ سوتے جاگتے اسے شہزادے کی صحبتوں کا خیال رہتا۔ اسی دوران اس نے ایک رات خواب میں دیکھا کہ شہزادہ ایک کنویں میں قید ہے۔ وہ سخت بے قرار ہو گئی اس نے اپنا خواب اپنی سہیلی وزیر زادی نجم النساء کو سنایا۔ نجم النساء کو بدر منیر پر رحم آیا اور وہ جوگن بن کر بے نظیر کی تلاش میں نکل کھڑی ہوئی۔ راستے میں جنوں کے بادشاہ فیروز شاہ سے ملاقات ہوئی۔ فیروز شاہ نجم النساء کے حسن پر فریفتہ ہو گیا لیکن نجم النساء نے صرف اس شرط پر اس سے ملنے کا وعدہ کیا کہ وہ شہزادہ بے نظیر کو ڈھونڈ نکالنے میں اس کی مدد کرے۔ فیروز شاہ نے جنوں کو بلا کر بے نظیر کی کھوج پر معمور کیا۔ کچھ دیر میں یہ کام ہو گیا اور فیروز شاہ نے ماہِ رخ پری کی قید سے بے نظیر کو آزاد کر لیا۔ فیروز شاہ اور نجم النساء دونوں بے نظیر کو لے کر بدر منیر کے محل میں آئے۔ بدر منیر کا باپ مسعود شاہ کو بے نظیر کی شادی کا پیغام دیا۔ بدر منیر اور بے نظیر کی شادی ہو گئی۔ چوتھی کے دن نجم النساء اور فیروز شاہ کی بھی شادی ہو گئی۔ شہزادہ بے نظیر بدر منیر کو لے کر اپنے ملک واپس ہوا اور نجم النساء فیروز شاہ کے ساتھ پرستان چلی گئی۔

### 5.5.2 کردار نگاری

مثنوی سحر الہیان کی کہانی پر غور کریں تو اندازہ ہوتا ہے کہ میر حسن نے اس مثنوی کو پرانی داستانوں کو ذہن میں رکھ کر ترتیب دیا ہے جب کہ انہوں نے کہا ہے کہ میں اک نئی کہانی بنا کر لایا ہوں:

سو میں اک کہانی بنا کر نئی      در فکر سے گوئدہ لڑیاں کئی  
لے آیا ہو خدمت میں بہر نیاز      یہ امید ہے پھر کہ ہوں سرفراز

مگر یہ درست نہیں، کہانی کے تانے بانے کو دیکھیں تو قدیم مثنویوں سے مماثلت صاف نظر آتی ہے جیسے بادشاہ کا لالہ ولد ہونا، مایوسی میں ترک دنیا کا خیال کرنا، نجومیوں اور جوتھیوں کی پیشین گوئی، کل کا گھوڑا وغیرہ، الف لیلہ یا چہار درویش میں موجود ہے۔ دیو، جن، پری یا مانوق الفطرت مخلوقات سے استمداد۔ اس طرح مثنوی کا اصل قصہ زیادہ دلچسپ نہیں ہے، کہانی کے لحاظ سے کوئی نئی بات نہیں البتہ میر حسن کا اسلوب اور ان کی طرز نگارش نے اسے رنگین دلچسپ اور غیر معمولی بنا دیا ہے۔ واقعات کی تفصیل اور پھر جزئیات نگاری کی خصوصیت نے اسے طویل بھی کیا اور یادگار بھی بنا دیا۔ میر حسن نے شہزادہ بے نظیر اور بدر منیر کو قصے میں ہیرو ہیروئن کی حیثیت سے پیش کیا ہے۔ یہ کہانی کے اصل کردار ہیں اور مرکزی بھی۔ نجم النساء اور فیروز شاہ کے کردار بھی بڑے اہم ہیں اگر ان کرداروں کو نکال دیا جائے تو قصہ کا لطف جاتا رہے۔ یہ کردار اور ان کا قصہ اصل قصہ کے ساتھ ساتھ چلتا ہے۔ گو یہ ضمنی قصہ ضرور ہے لیکن بے نظیر اور بدر منیر کی داستان کا طرہ بہہ انجام انہی کی بدولت ہوتا ہے۔ میر حسن نے کرداروں کو دو واضح حصوں میں تقسیم کیا ہے ایک مرد کردار اور دوسرے نسوانی کردار مرد کرداروں میں بے نظیر کا باپ، بے نظیر فیروز شاہ اور مسعود شاہ ان کے علاوہ نجومی رمال وغیرہ نسوانی کرداروں میں بدر منیر، نجم النساء اور ماہِ رخ

پری، خاص طور پر قابل ذکر ہیں۔ ان کے ساتھ ساتھ محل کی کنیزیں خواہیں بھی شامل ہیں۔ میر حسن کا کمال یہ ہے کہ انہوں نے ہر کردار کی شخصیت، منصب، عمر، ماحول اور اس کے نفسیاتی رجحان کو نظر میں رکھا اور مثنوی میں مناسب اور صحیح جگہ پر پیش کیا ہے۔ مزید انہوں نے مکالموں کے ذریعے بھی ان کے مراتب کا خاص خیال رکھا۔ کوئی لفظ یا کلمہ بے محل نہیں۔ سادگی صفائی پر کاری کے ساتھ ساتھ تاثیر بھی رکھتا ہے۔ سحر البیان کے جو کردار ہماری توجہ کا مرکز ہیں اور جن کی کردار نگاری کا اہتمام کیا گیا ہے، ان میں بے نظیر بدر منیر اور نجم النسا اہم ہیں۔ بادشاہ فیروز شاہ، مسعود شاہ کے کردار جزوی طور پر ابھرتے ہیں تاکہ قصہ کو بہتر طور پر پیش کیا جاسکے۔ میر حسن کی اس کردار نگاری میں کہنے کو بدر منیر اور بے نظیر مرکزی کردار ہیں لیکن نجم النسا کا کردار اصل جان ہے۔ دراصل نجم النسا کی وجہ سے ہی پوری داستان میں حرکت اور فعالیت موجود ہے۔ بدر منیر اور بے نظیر عاشق و معشوق کی صورتوں میں پر جوش ہیں لیکن ان میں شدت یا توانائی نظر نہیں آتی۔ نجم النسا کے کردار کو میر حسن نے بڑی خوبی، رعنائی اور دلکشی سے پیش کیا ہے۔ وہ حسین و جمیل سے الٹرا شوخ، فریسی، دانا، ہمت والی، دور اندیش، وفادار، فرض شناس، ایثار و قربانی کے ساتھ ساتھ سنجیدہ مردم شناس بھی۔ شرارت، الٹرا پین، چلبلا پین، دلجوئی اور دلہنگی اس کا شعار ہے۔ بدر منیر کی محبت اور فراق کو سمجھتے ہوئے وہ ہر طرح کی قربانی دینے اور اس کے عاشق کو تلاش کرنے میں مستعد نظر آتی ہے اس میں ضبط، ہمت، تحفظ، عصمت و عفت کا جذبہ بھی مانتا ہے۔ دراصل میر حسن نے اس دور کی خواتین کی نمائندہ کردار کو بتانے کی کوشش کی ہے جب کہ بدر منیر کو امیر امر کے ماحول اور ان گھروں کی نمائندہ۔ بدر منیر، ناز و انداز والی، شرمیلی، حیا دار رکھ رکھاؤ کی عادی تصنع و تکلف کی پیکر صاف سیدھے انداز کی لڑکی ہے۔ بدر منیر اور بے نظیر کے کرداروں میں شاہی کا تصور ابھرتا ہے۔ کہا جاسکتا ہے کہ میر حسن نے اٹھارویں صدی عیسوی کے معاشرے کی عکاسی کی ہے۔ اور اس میں وہ کامیاب نظر آتے ہیں۔

مثنوی کے مرد کرداروں میں شہزادہ بے نظیر ناز و نعمت کا پلا سادہ لوح تن آسان بادشاہ کا چشم و چراغ محفل نشاط و عیش کا عادی ہے۔ میر حسن نے اسے محض بارہ برس کی عمر سے پہلے ہی اسے جملہ فنون و علوم کا ماہر بنا دیا پھر بھی اس کے علم و ذہانت کا کہیں مظاہرہ نہیں کیا گیا۔ وہ ایک عام آدمی کی طرح جلد خوف زدہ بھی ہو جاتا ہے۔ معصومیت کا یہ عالم کہ ماں باپ سے دوری میں رو دیتا ہے۔ بدر منیر کو دیکھتا ہے تو بے ہوش ہو جاتا ہے۔ جب کہ میر حسن نے اسے شراب و کباب کا رسیا بنا دیا۔ میر حسن نے کرداروں میں شخصیت کے خدو خال کے ساتھ ساتھ ان کے فرائض منصبی ان کی طبیعت و مزاج کی تصویر کشی کی ہے۔ یہ باتیں خصوصاً کردار نگاری کے باب میں دوسرے مثنوی نگاروں کے ہاں نہیں ملتیں اور اگر ملتی بھی ہیں تو ان میں کسی نہ کسی حد تک کمزوریاں ہوں گی۔

### اپنی معلومات کی جانچ :

- 1- مثنوی سحر البیان کے مرکزی کردار کون کون سے ہیں؟
- 2- مثنوی سحر البیان میں نجم النسا کا کردار لکھیے۔
- 3- شہزادہ بے نظیر یا بدر منیر کا کردار لکھیے۔

### 5.5.3 جذبات نگاری

مثنوی سحر البیان کی ترتیب یا پلاٹ میں میر حسن نے اسی بات کا خصوصی اہتمام کیا ہے کہ انسانی فکر و فہم کے عین مطابق جذبات کا اظہار ہو۔ پوری داستان کے مطالعہ سے صاف پتہ چلتا ہے کہ شاعر نے فطرت انسانی کے مختلف پہلوؤں کو داستان اور شعوری طور پر پیش کیا ہے۔ میر حسن اپنی فنکاری سے کہانی میں استعجاب و تہیر کی فضا بناتے ہیں تخیل اور محاکاتی کیفیت کے مد نظر مافوق الفطرت قوتوں کو مناسب جگہوں میں لاتے ہیں جذبات نگاری میں میر حسن نے توازن اور تناسب کا بھی خیال رکھا اور بڑی حد تک اثر انگیزی کو برقرار رکھا ہے چونکہ بدر منیر اور بے نظیر کی داستان محبت ماورائی نہیں اس لیے اس میں شامل واقعات کو مافوق الفطرت عناصر سے جو جھل نہیں کیا۔ میر حسن نے لکھنوی تہذیب کے پس منظر میں جہاں کرداروں کو سجانے، سنوارنے کی کوشش کی ہے وہیں ان کے جذبات کو بھی بڑی چابکدستی سے تحریر کیا ہے۔ میر حسن نے موقع بر موقع جذبات کے دلپذیر مرقع کھینچے ہیں۔ خصوصیت سے غم و ہجر و فراق کا اثر انگیز انداز بڑا غیر معمولی نظر آتا ہے۔ گویا مصوری کی ہے، غم و اندوہ کی ترجمانی حالات و واقعات کے پس منظر فطرت کے عین مطابق دکھائی دیتے ہیں۔ ظاہر ہے جذبات نگاری کے لیے منظر نگاری کا جز اہم سمجھا جائے گا مثنوی میں ایسے مناظر صاف نظر آتے ہیں جن کے تصور سے پوری پوری کیفیت کا نقشہ آنکھوں میں گھوم جاتا ہے۔ رنج و غم کے منظر ہی نہیں خوشی کے موقع پر راگ رنگ کی محفلیں، عیش و طرب کی صحبتیں، دیدنی ہیں۔ بالفاظ دیگر میر

حسن نے اپنی فنکاری سے تشبیہات و استعاروں کے ذریعے ایسے ایسے مناظر پیش کیے کہ جن کے دیکھنے سے انسانی جذبات کو سمجھنے میں مدد ملتی ہے اور قاری لطف و انبساط سے دوچار ہو جاتا ہے۔

غم عشق کی سچائی سحر البیان میں جگہ جگہ نظر آتی ہے بدرمیر کے غم فراق کا عالم اور عشق کے المناک جذبات دیکھیے۔

دوانی سی ہر سمت پھرنے لگی	درختوں میں جا جا کے گرنے لگی
ٹھہرنے لگا جان میں اضطراب	لگی دیکھنے وحشت آلودہ خواب
تپ بھر گھر دل میں کرنے لگی	دُر اشک سے چشم بھرنے لگی
خفا زندگانی سے ہونے لگی	بہانے سے جا جا کے سونے لگی
نہ اگلا سا ہنسنا نہ وہ بولنا	نہ کھانا نہ پینا نہ لب کھولنا
جہاں بیٹھنا پھر نہ اٹھنا اسے	محبت میں دن رات گھٹنا اسے
کہا گو کسی نے کہ بی بی چلو	تو اٹھنا اسے کہہ کے ہاں جی چلو
جو پوچھا کسی نے کہ کیا حال ہے	تو کہنا یہی ہے جو احوال ہے
کسی نے جو کچھ بات کی بات کی	یہ دن کی جو پوچھا کہی رات کی
کہا گر کسی نے کہ کچھ کھائیے	کہا خیر بہتر ہے منگوائیے
جو پانی پلانا تو پینا اسے	غرض غیر کے ہاتھ جینا اسے
چمن پر نہ مائل نہ گل پر نظر	وہی سامنے صورت آٹھوں پہر

بہر حال جذبات نگاری کی یہ سادگی میر حسن کی مثنوی کا خاصہ ہے اور شاید کسی اور مثنوی نگار نے اس صفائی اور دلکشی سے شاعرانہ محاسن کے ساتھ جذبات کی عکاسی کی ہوگی۔

اپنی معلومات کی جانچ:

1. سحر البیان میں جذبات نگاری کا کمال نظر آتا ہے، تفصیل سے لکھیے۔

2. سحر البیان میں جذبات نگاری عین فطرت ہے وضاحت کیجیے۔

#### 5.5.4 منظر نگاری

مثنوی سحر البیان میں میر حسن نے اپنے قصے کی ترتیب اور اسلوب کا خیال رکھا ہے۔ داستان کی شروعات میں ساقی نامے کے بطور چند شعر لکھ دیے ہیں۔ ادبی نوعیت سے یہ اشعار ہر جگہ یکساں ہیں۔ ان میں کوئی ندرت و کمال دکھائی نہیں دیتا۔ صفائی بیان، محاورہ کی شوخی و دلکشی پر لطف مذاق سبھی کچھ اچھا نظر آتا ہے۔ گویا میر حسن کی مثنوی میں کسی جگہ بھی خشکی یا پھیکا پن نہیں بلکہ شگفتگی لادت و بے ساختگی متاثر کرتی ہے۔ مثنوی میں منظر نگاری کا ایک الگ ہی جادو ہے۔ میر حسن نے مثنوی میں زمانے کا کوئی تعین نہیں کیا ہے۔ پھر بھی مختلف مناظر سے اس وقت کی تہذیب و تمدن کا اندازہ کیا جاسکتا ہے۔ انہوں نے جہاں کہیں مناسب سمجھا تفصیل سے منظر کشی کی ہے۔ بعض جگہوں پر ایک ہی منظر کو دو الگ الگ انداز سے پیش کیا ہے۔ مثلاً خانہ باغ میں شہزادہ کی موجودگی سے ماحول خوشگوار پر بہار دکھائی دیتا ہے اور جب شہزادہ کھو جاتا ہے تو یہی باغ اجڑا ہوا اور ویران نظر آتا ہے۔ اسی طرح بدرمیر کے باغ کا منظر بھی دو الگ الگ موقعوں پر الگ الگ تصویریں پیش کرتا ہے۔ منظر نگاری کے سلسلے میں میر حسن نے اپنی تمام تر صلاحیتوں کا استعمال کیا ہے جس منظر کو بھی نظم کیا وہ قاری کے ذہن کو متاثر کیے بغیر نہیں رہتا۔ ایسے ہی طلسمی باغ کا منظر دیکھیے۔ یہ باغ انسانوں کا بنایا ہوا نہیں ہے۔ اس باغ کی ہر چیز عجیب و غریب ہے۔ جادوئی نقش و نگار کی کیفیات سے معمور غیر معمولی خوبصورت ہے۔

طلسمات کے سارے دیوار و در  
مطابقت منقش مشبک تمام  
نہ آتش کا خطرہ نہ بارش کا ڈر  
کسی کو ہو جس چیز کا اشتیاق  
جواہر کے ذی روح وحش طیور  
پھریں دن میں سارے وہ حیوان ہو  
نہ یاں کے سے کوٹھے نہ یاں کے سے گھر  
یہ کیا جو ہو دھوپ کا اس میں نام  
نہ سردی نہ گرمی کا اس میں خطر  
نظر آوے وہ چیز بالائے طاق  
خراماں پھریں صحن میں دور دور  
کریں رات میں کام انسان ہو

مولانا حالی نے اپنے مقدمے میں مثنوی سحر البیان پر سرسری تبصرہ کیا ہے لیکن منظر نگاری کے سلسلے میں بڑی چچی تلی رائے دی ہے:

”میر حسن نے قصہ نگاری کے تمام فرائض پورے پورے ادا کیے ہیں سلطنت کی شان و شوکت، تخت گاہ کی رونق اور چہل پہل، لاولدی کی حالت، یاس و ناامیدی اور دنیا سے دل برداشتگی، جوتھیوں کی گفتگو، شہزادہ کی ولادت اور چھٹی کی تقریب، ناچ رنگ اور گانے بجانے کا ٹھانڈھا، باغوں اور ہر قسم کے محلوں کے سواریوں کا جلوس، حمام میں نہانے کی کیفیت اور حالت، مکانوں کی آرائش، شاہانہ لباس اور جواہرات و زیورات کا بیان، خوابگاہ کا نقشہ، جوانی کی نیند کا عالم، غرض جو کچھ اس مثنوی میں بیان کیا ہے اس کی آنکھوں کے سامنے تصویر کھینچ کر رکھ دی ہے۔“

میر حسن نے مثنوی میں رسم و رواج پیش کر کے اس زمانے کی معاشرت کی نشاندہی کی ہے۔ مگر انہی رسم و رواج کی منظر نگاری بھی خوب ہے۔ نجومیوں اور رتال اور برہمنوں کا حال بتانا، منتوں کے لیے سجدوں میں چراغ جلانا، مراد برآنے پر انعام و اکرام دینا، فقرا کے علاوہ مشائخ اور پیر زادوں کو عطیات سے نوازنا، جاگیر دینا، غلاموں، کنیزوں کو جوڑے بنانا، امیروں و وزیروں کو لعل و گہر سے سرفراز کرنا، نذر و نیاز کرنا، غرض ایک ہنگامہ دوڑ دھوپ ہے۔ شادی بیاہ کے وقت دولہا کی برات کا منظر، عروس کی تیاری آری مصحف کی رسم ایک دلچسپ تفصیل ہے کہ پچھلے پچھلے منظر سامنے آتی ہے اور یہ مثنوی کا سحر انگیز اور دل فریب حصہ ہے۔

اپنی معلومات کی جانچ:

1. سحر البیان میں کسی ایک منظر کی تشریح کیجیے۔

2. مثنوی سحر البیان میں میر حسن نے لکھنوی تہذیب کی عکاسی کی ہے

### 5.5.5 تہذیب کی عکاسی

میر حسن نے لکھنؤ اور دلی دونوں کی تہذیب دیکھی تھی۔ دلی دربار سے تو وابستہ نہیں تھے لیکن اودھ کی شان و شوکت وہاں کے درباروں، مجلسوں، محفلوں سے خوب واقف تھے۔ دربار اور بازار دونوں کے آداب و اطوار پر گہری نظر تھی۔ اودھ کا ماحول اس زمانے میں دن عید رات شب برات والا ماحول تھا۔ ناچ رنگ رقص و موسیقی مختلف محفلوں کے لباس کپڑوں کے نام، زیورات، رسم و رواج ان کی آنکھوں میں تھے اس لیے اودھ کی تہذیب کا اظہار اپنی مثنوی میں جگہ جگہ بڑی کامیابی سے کیا ہے مثلاً بے نظیر کے جشن ولادت پر ریل نشاط کے رقص کی کیفیت دیکھیے۔

کناری کے جوڑے چمکتے ہوئے وہ پاؤں کے گھنگرو چمکتے ہوئے

وہ گھٹنا، وہ بڑھنا اداؤں کے ساتھ دکھانا وہ رکھ رکھ کے چھاتی پہ ہاتھ

شہزادی کی شادی کے موقع پر قاصد کی تیاری اور آمد کا منظر پڑھیے

بنا کر کنگھی اور کر کے ابرو درست جھٹک دامن اور ہو کے چالاک و چست

دوپٹے کو سر پر اُلٹ اور سنبھل یکا یک وہ صف چہر آنا نکل

پکڑ کان گھنگروں کو اٹھا پہن پاؤں میں اپنے سرے چھوا

ادھر اور ادھر رکھ کے کاندھوں پہ ہاتھ چلے ناپتے آنا سنگت کے ساتھ  
پتنگ کی شاہانہ جھج اور بستر کے تکلفات کی تفصیل میر حسن نے جس طرح پیش کی ہے اس کا جواب نہیں۔ میر حسن نے سواری شاہانہ رقص و سرور  
اور رسوم شادی وغیرہ کے پیمانے پر خاص توجہ کی ہے سراپا کی تفصیل میں جانے کی بجائے انہوں نے سراپے کو زیورات سے لاد دیا ہے۔ بعض مقامات پر  
بھیڑ بھاڑ کی مرقع کشی میں میر حسن اس تیزی سے مختلف چیزوں کا ذکر کرتے ہیں جیسے کوئی فلم آنکھوں کے سامنے سے گزر رہی ہو۔ وہی پھرتی وہی تیزی  
لفظوں میں پیدا کرتا جو منظر کا تقاضا ہے۔ یہ میر حسن کا کمال ہے

کوئی دوڑ گھوڑوں کو لانے لگا کوئی ہاتھیوں کو بٹھانے لگا  
لگا کہنے کوئی ادھر آئیو ارے تھہ شتابی مری لائیو  
کسی نے کسی کو پکارا کہیں نہ لانے پہ میانے کو مارا کہیں  
کوئی پاکلی میں چلا ہو سوار پیادوں کی رکھ اپنے آگے قطار  
جو کثرت میں دیکھا کہ گاڑی نہیں کوئی مانگے تانگے میں بیٹھا کہیں

مندرجہ بالا اشعار میں میر حسن کی واقعہ نگاری، جزئیات نگاری کے ساتھ بھیڑ بھاڑ کی نفسیات اور ان کے طور طریق کا بھی اندازہ ہوتا اور اس زمانے  
کی چند سواریوں کے نام بھی سامنے آتے ہیں۔ شادی بیاہ کے علاوہ پیدائش کے موقع پر خوشی منانے، بچے کی پرورش چاہو چلے، بسم اللہ، تعلیم اور مختلف فنون  
کی ایک تفصیل دی ہے۔ مختلف فنون میں شہزادے کی تربیت کے منظر سے پتہ چلتا ہے کہ اس زمانے میں کن کن علوم اور فنون کی اہمیت تھی۔

میر حسن کا مشاہدہ بڑا گہرا وسیع اور تیز تر ہے۔ وہ ہر مرحلہ پر جزئیات پر ایسی تفصیلی نظر ڈالتے ہیں کہ قاری ان کی ژرف نگاہی کا معترف ہو جاتا ہے  
۔ اب چاہے وہ موسیقی کا ذکر کر رہے ہوں یا پھولوں کا شعوری طور سے سب کو آگاہ و باخبر کرتے ہیں لیکن اختصار اور جامعیت کو بھی ہاتھ سے جانے نہیں  
دیتے اور نہ ہی لطف و لذت میں کمی کا احساس دلاتے ہیں۔ میر حسن نے اپنی مثنوی میں درختوں پھل، پھول، پرندوں کے علاوہ لباس کے لیے پارچوں کا بھی  
تفصیلی ذکر کیا ہے۔ پھولوں کی قسمیں جو انہوں نے گنوائی ہیں ان کا تذکرہ بے جا نہ ہوگا۔ جس سے اندازہ ہوگا کہ میر حسن کی نظر کتنی باریک بین تھی۔ مثلاً  
گل اشرفی، زگس، گل یاسمین، چینیلی، موتیا، رائے نیل، موگرا، شاخ شیو، مدن مست، جمعفری، گیندا، داودی، چنپا، نسرن، نستر، مولسری کے پھول، کیتکی،  
گلاب، سیوتی، پرندوں میں قاز، قمریاں، قرقرے، بطامر، غایاں، موڑ، طویاں، بلبل، مینا، فاختے، وغیرہ۔ اسی طرح پارچوں کی اقسام کے گنا نے میں بھی انہوں  
نے کوئی کوتاہی نہ کی اور یہ بھی بتلایا کہ لباس کے قرینے طریقے میں سماجی رتے بھی اہمیت رکھتے ہیں اور کون کس طرح کس لباس استعمال کرتا ہے جیسے  
بادل، زری، بانات، پرز، شمال، سرچ، نخل، کتان، سوت، بونا، گوگرد، کنو، شبنم، پشو، زو وغیرہ غرض ہر ایک انداز ان کی نظر میں تھا اور وہ بلا تکلف ان کی  
تفصیلات بیان کرتے ہیں۔

اپنی معلومات کی جانچ

1. میر حسن نے اودھ کی تہذیب کی کن کن موقعوں پر عکاسی کی ہے؟
2. سحر البیان میں کن سواریوں کے نام ملتے ہیں؟ لکھیے۔

## 5.6 منتخب اشعار کی تشریح

داستان شاہ زادے کے کوٹھے پر سونے کی اور پری کے اڑا کر لے جانے کی

شتابی سے اٹھ ساتی بے خبر کہ چاروں طرف ماہ ہے جلوہ گر  
بلوریں گلابی میں دے بھر کے جام کہ آیا بلندی پہ ماہ تمام  
جوانی کہاں اور کہاں پھر یہ سن مثل ہے کہ ہے چاندنی چار دن

تو پھر جان یہ تو کہ اندھیر ہے  
 کہ سیمیں تنوں کہ ہو جس پر امنگ  
 کہ ہو چاندنی جس صفا کی غلاف  
 کہ محفل کو ہو جس کے دیکھے سے شرم  
 جسے دیکھ ' آنکھوں کو آرام آئے  
 کہ ٹھنڈوں میں تھے جس کے موتی لگے  
 کہ تھے رشک آئینہ صاف کے  
 کہ ہر وجہ تھی ان کو خوبی میں راہ  
 تو رخسارہ رکھ اپنا سوتا تھا وہ  
 کہے تو لگائے تھے مکھڑے پہ چاند  
 بچھونے پہ آتے ہی بس سو رہا  
 رہا پاسہاں اس کا ماہ منیر  
 لگا دی ادھر اپنی اس نے نگاہ  
 غرض واں کا عالم دوبالا ہوا  
 جوانی کی نیند اور سونے کا رنگ  
 ہوا جو چلی ' سو گئے ایک بار  
 مگر جاگتا ایک مہتاب تھا  
 پڑی شاہ زادے پہ اس کی نظر  
 جلا آتش عشق سے اس کا تن  
 وہ تخت اپنا لائی ہوا سے اتار  
 منور ہے سارا زمیں آسماں  
 دیا گال سے گال اپنا ملا  
 ولین حیانے کہا اس کو بس  
 کہ لے چلیے اس کا امانت پلنگ  
 وہاں سے اسے لے اڑی دل رہا  
 ہوا میں ستارہ ساچکا دو چند  
 چلے شیر جس طرح سے جوش کھا  
 کہ اس مہہ کا پہنچا فلک پر دماغ  
 اڑا کر وہ اس کو پرستان میں

اگرے کے دینے میں کچھ دیر ہے  
 وہ سونے کا جو تھا بڑاؤ پلنگ  
 کھنچی چادر ایک اس پہ شبنم کی صاف  
 دھرے اس پہ نیکی کئی نرم نرم  
 کہاں تک کوئی اس کی خوبی کو پائے  
 کہے اس پہ کہنے وہ مُقیش کے  
 سراسر ادتے زری ہاف کے  
 وہ گل نیکی اس کے جو تھے رشک ماہ  
 کبھی نیند میں جب کہ ہوتا تھا وہ  
 چھپائے سے ہوتا نہ حسن اس کا ماند  
 زبس نیند میں تھا جو وہ ہو رہا  
 وہ سویا جو اس آن سے بے نظیر  
 ہوا اس کے سونے پر عاشق جو ماہ  
 وہ مہہ ' اس کے کوٹھے کا ہالا ہوا  
 وہ پھولوں کی خوشبو ' وہ ستھرا پلنگ  
 جہاں تک کہ چوکی کے تھے باری دار  
 غرض سب کو واں عالم خواب تھا  
 قضا را ہوا اک پری کا گزر  
 بھیسو کا سا دیکھا جو اس کا بدن  
 ہوئی حسن پر اس کے جی سے نثار  
 جو دیکھا تو عالم عجب ہے یہاں  
 دو پٹے کو اس مہہ کے منہ سے اٹھا  
 اگرچہ ہوئی تھی زیادہ ہوس  
 سے عشق میں پھر یہ سوچھی ترنگ  
 محبت کی آئی جو دل پر ہوا  
 ہوا جب زمیں سے وہ شعلہ بلند  
 شب مہہ میں یوں وہ زمین سے اٹھا  
 جلے رشک سے اس کے شمع و چراغ  
 غرض لے گئی آن کی آن میں

کبھی خوش ہے دل اور کبھی درد مند  
شہزادی مجھے ساقیا! دے شراب  
زمانے کی جب سے ہے پست و بلند  
کہ یہ حالی سن کر، ہوا دل کباب

شہزادہ کے پیدائش تعلیم و تربیت کے بعد بادشاہ اپنی بھول سے شہزادہ کو بارہ برس کی عمر سے پہلے ہی محل میں بلوایا شہزادہ کے لئے محل کے بالا خانہ پر شب ب سری کا انتظام کیا، میر حسن اپنی مثنوی میں شہزادہ بے نظیر کو سوتے میں پری کے اڑالے جانے کو بڑی خوبصورت سے نظم کرتے ہیں۔ حسب عادت انہوں نے اس داستان کا آغاز بھی ساقی نامہ کے اشعار سے کیا، کہ اے! ساقی مجھے بلوریں جام میں شراب دے کہ چاند اپنی پوری تابناکی کے ساتھ سر بام آیا ہوا ہے۔ نیند کے ماتوں کی آنکھیں بوجھل ہیں ادھر جوانی کی راتیں چاندنی کی بہار کا لطف حاصل کرنے کا وقت ہے اے ساقی شراب دینے میں دیر نہ کر ایسا نہ ہو کہ یہ سہانہ وقت ہاتھ سے نکل جائے اور اندھیر ہو جائے۔ وہ سونے کا جڑاؤ پلنگ جو چاندی کے پاپوں پر کھڑا ہے۔ امنگوں سے بھر پور اس پر شہنم کی صاف اجلی چادر تہی ہے نرم نرم نیکیے نعل کی گدازی اور ملائمت کو شرمسار کر رہے ہیں۔ جھبوں میں مقیش اور موتی نکلے ہیں اور ایسے میں شہزادے نیند کے آغوش میں ہے اس کا حسن چھپانے سے نہ چھپتا ہے اور نہ ہی ماند پڑتا ہے ابھی شہزادہ اس پر فضا، خوشگوار ماحول میں جوانی کی مست نیند سو رہا تھا کہ ایک ماہ رخ پری کا ادھر سے گزر ہوا۔ اس نے شہزادہ کے حسن عالم تاب کو دیکھا اور ہوت ہو گئی بے اختیار اس کا دل مچلا۔ اس نے اپنا تخت اتارا، شہزادہ کی جوانی اور اس کے حسن سے اس قدر متاثر ہوئی کہ خود پر قابو نہ رہا۔ اس نے اس کو خوب شہزادہ کے گال پر اپنا گال رکھ دیا۔ ہوس نے کچھ اور بھی چاہا لیکن ضبط کیا۔ مگر ایک ترنگ یہ سوچھی کہ کیوں نہ شہزادہ کو ہی لے کر پرستان چلا جائے اور پھر دیکھتے دیکھتے اس نے محبت کے جذبہ سے مغلوب ہو کر آن کی آن میں شہزادہ کو پرستان لے آئی۔

اپنی معلومات کی جانچ:

1. شہزادے کے بالا خانے کی سجاوٹ لکھیے۔
2. ماہ رخ پری کا شہزادہ کو اڑالے جانا بیان کیجیے۔

## 5.7 خلاصہ

مثنوی نگاری کا فن دراصل داستانوں اور کہانیوں سے متعلق ہے۔ موضوع اور مواد کے لحاظ سے اس کے اشعار کی تعداد مقرر نہیں کی جاسکتی۔ کسی بھی قصہ یا کہانی کو اس میں نظم کیا جاسکتا ہے صرف یہی ایک صنف سخن ہے جس میں تکنیکی دشواریاں کم سے کم ہیں جب کہ شاعر کو اپنی قوت و استعداد قابلیت، تخیل کی پرواز دکھانے کا موقع ملتا ہے۔ اس میں ربط و تسلسل ضروری ہوتا ہے۔ شاعر کے وسعت مشاہدہ، نزاکت خیال، عشق و حسن بزم و رزم ہر طرح کے مضامین لکھے جاسکتے ہیں۔

اردو کے ابتدائی یا تشکیلی دور میں بیشتر مثنویاں ترجمہ ہوتی تھیں۔ شعراء مثنویوں میں حالات و واقعات کو دراز سراپا اور جذبات نگاری کے ساتھ ساتھ منظر نگاری بھی کرتے ہیں۔ اس ضمن میں وہ مافوق الفطرت عناصر پر اعتقاد نہ رکھتے ہوئے بھی اس کو اپنے کلام میں جگہ دیتے ہیں۔ چنانچہ قدیم مثنویوں میں حسن، عشق، قوت اقتدار، طاقت، جاو، ظلم و زیادتی، بہادری، قربانی، ایثار، دیو پری اور جن جیسے عناصر صاف دکھائی دیتے ہیں اکثر شعراء مثنوی کے دوران ضمنی کہانیاں یا ذہنی داستانیں بھی بیان کرتے ہیں۔ ہیرو ہیروئن عام طور پر شہزادہ شہزادی ہوتے ہیں۔ رقص، سرور، شراب و شباب کی محفلیں آراستہ کی جاتی ہیں۔ میلوں، تہواروں کا ذکر رنگ رلیوں کے ساتھ ساتھ تہذیب و تمدن کی بھی عکاسی کی جاتی ہے۔ زبان و بیان کا خاص خیال رکھا جاتا ہے اردو میں کئی مثنویوں کے بعد شمالی ہند کی مثنویوں میں افضل میر تقی میر، سودا اور میر ضاحک کی مثنویاں مشہور ہیں لیکن مرزا شوق اور میر حسن کی مثنوی نگاری کا وصف خاص ہے۔

میر حسن نے سحر البیان سے پہلے رموز العارفین، گلزار ارم کے علاوہ دو چار چھوٹی موٹی مثنویاں بھی لکھیں مگر سحر البیان ان کا شہکار ہے۔ یہ ایک عشقیہ داستان ہے جس میں ایک بادشاہ کے لاولد ہونے اور پھر جوتشیوں کی امید دلانے پر دنیا سے کنارہ کش نہ ہونے اور پھر صاحب اولاد ہونے کا تذکرہ ہے۔ بعد ازاں شہزادہ کی پیدائش پری کا اڑالے جانا، شہزادہ کا کل کے گھوڑے پر سیر کرنا، بندر میر سے ملاقات کرنا، آپس میں ایک دوسرے سے محبت کرنا ماہ



رخ پری کے علم میں یہ ملاقاتوں کا آنا، قید و بند کی زندگی گزارنا، درمیان میں بدر منیر کا بے نظیر کے عشق میں بے چین ہونا، وزیر زادی، نجم النسا سے تذکرہ کرنا، نجم النسا جوگن کے بھیس میں نکلتا، فیروز پاشاہ سے ملنا اس کی مدد سے بے نظیر کا پتہ چلانا اسے ماہ رخ کی قید سے چھڑانا، بدر منیر سے ملانا شادی کا اہتمام اور خود نجم النسا کا فیروز شاہ سے شادی کر کے پرستان چلے جانا، مذکور ہے۔ اس مثنوی میں شاعر میر حسن نے کمال ندرت اور نہایت تفصیل سے قریب ڈھائی ہزار اشعار میں اس قصہ کو بیان کیا ہے۔ اس میں تہذیب و معاشرے کے مختلف روپ دکھائے گئے ہیں جب کہ کردار نگاری، جذبات نگاری، منظر نگاری، جزئیات نگاری کے کئی مرقعے نظر آتے ہیں۔ میر حسن کی مثنوی سحر البیان میں واقعی اسلوب بیان کا ایک جادو ہے۔ قصے کی دلچسپی، بیان کی دلکشی، تسلسل، روانی، ترنم اور تہذیب و شائستگی کا ایک نادر مرقع ہے۔

## 5.8 نمونہ امتحانی سوالات

- ذیل کے سوالوں کے جواب تیس تیس سطروں میں دیجیے۔
1. سحر البیان میں موجود کسی ایک کردار کی تفصیل قلم بند کیجیے۔
  2. مثنوی سحر البیان کی منظر نگاری کے بارے میں اپنے خیالات بیان کیجیے۔
  3. تہذیبی عکاسی کے لحاظ سے سحر البیان ایک شہکار مثنوی ہے، تبصرہ کیجیے۔
- ذیل کے سوالوں کے جواب پندرہ پندرہ سطروں میں دیجیے۔
1. اصناف شاعری میں مثنوی کی اہمیت واضح کیجیے۔
  2. مثنوی سحر البیان کا قصہ اپنے الفاظ میں لکھیے۔

## 5.9 فرہنگ

الفاظ =	معنی =	الفاظ =	معنی =	الفاظ =	معنی =
جامع	جمع کرنے والا، تکمیل کرنیوالا	تفریح و تفریح	دل لگی، فرحت، ہنسی مذاق	انجھلا	زوال پذیر
سلاست	روانی، کلام میں ثقیل الفاظ نہ آنا	دراک	ہوشیار، عقلمند	طراوت	تازگی، شہنشاہ
خفن	ترکستان کا ایک شہر جہاں کا مشہور ہے	طویلہ = اصطلح		نوع	قسم
دولت سرا	محل	مزرع	کھیتی	کشت	کھیتی
طالع شناس	نجومی، قسمت کا حال جاننے والا	قدح	پیالہ	فرح	خوشی، شادمانی
مد چارہ	چودھویں رات کا چاند	تعب	ماندگی، تھکاوٹ	دشت	جنگل، صحرا
منجم	نجوم جاننے والا	شتاب	جلدی، فوراً	بانات	ایک قسم کا کپڑا
نژاد	نسب	حشم	دب دہ، شان و شوکت	اژدحام، اژدھام	مجمع، بھیڑ
بساط	چوسر، فرش، حوصلہ و ہمت	مقیش	سونے چاندی کے تار سے بنا کپڑا		
مضہل	کمزور، لاغر، اداس	درخندہ	چمکدار، تاباں	مستف	چھت شامیانہ
رخش	گھوڑا بجلی، رستم کا گھوڑا	توسن	نوجوان گھوڑا	بینی	شعلہ جوالہ

طبق = تہہ تختہ تھال	پھین = سجاوٹ زیبائش	چاہ = کنواں
پنہاں = پوشیدہ چھپا ہوا	گنج = خزانہ انبار ڈھیر	مظاہر = سنہرا
سلسبیل = نہر بہشت کی ایک نہر	رود = نہر نالا	طلسم = جادو جادوگری کے نقش

### 5.10 سفارش کردہ کتابیں

1.	مثنوی سحر البیان - مرتب	رشید حسن خان
2.	اردو مثنوی کا ارتقا	عبد القادر سروری
3.	اردو مثنوی شمالی ہند میں	گیان چند جین
4.	لکھنؤ کا دبستان شاعری	ابواللیث صدیقی

## اکائی: 6 پنڈت دیاشنکر لکھنوی کی مثنوی ”گلزار نسیم“ کا اجمالی جائزہ

ساخت	
تمہید	6.1
نسیم کا عہد	6.2
نسیم کے حالات زندگی	6.3
نسیم کی مثنوی نگاری اور گلزار نسیم	6.4
گلزار نسیم (انصاب میں شامل انتخاب)	6.5
جذبات نگاری	6.5.1
کردار نگاری	6.5.2
منظر نگاری	6.5.3
فوق فطری عناصر	6.5.4
اسلوب	6.5.5
چند اشعار کی تشریح	6.6
خلاصہ	6.7
نمونہ امتحانی سوالات	6.8
فرہنگ	6.9
سفارش کردہ کتابیں	6.10

### 6.1 تمہید

مثنوی اردو شاعری کی ایک قدیم اور مقبول عام صنف رہی ہے۔ جس کا آغاز دکن میں ہوا۔ کئی اعلیٰ درجے کی مثنویاں دکن میں لکھی گئیں۔ شمالی ہند کے شاعروں نے بھی اس صنف میں نام کمایا۔ میر تقی میر، مصحفی، انشاء، جرات اور ان کے شاگردوں اور ہم عصروں نے کئی مثنویاں لکھیں۔ 1785ء میں میر حسن دہلوی کی مثنوی ”سحر البیان“ منظر عام پر آئی تو اس نے دنیاے سخن میں دھوم مچادی۔ پھر کسی کا چراغ اس مثنوی کے آگے جل نہ سکا۔ تقریباً پچاس سال بعد آتش کے ایک نوجوان شاگرد دیاشنکر نسیم نے مثنوی گلزار نسیم لکھ کر میر حسن کی مثنوی کا جواب دینے کی کوشش کی۔ یہ دونوں مثنویاں اپنی اپنی جگہ اہمیت رکھتی ہیں۔ ایک میں دلی اور لکھنؤ کی تہذیب ہے تو دوسرے میں لکھنؤ کا کلچر پیش کیا گیا ہے۔ ایک میں تفصیل ہے تو دوسرے میں اجمال۔ دونوں اپنے اپنے عہد کی زبان اور محاورے کے نمائندہ مثنویاں ہیں۔ اگلے سطور میں گلزار نسیم کے بارے میں معلومات حاصل کی جائیں گی۔

### 6.2 نسیم کا عہد

نادر شاہ کے حملے کے بعد سلطنت مغلیہ کا شیرازہ بکھر گیا۔ ابھی اس خون ریز حملے سے دلی والے سنبھلنے بھی نہ پائے تھے کہ احمد شاہ ابدالی اور مرہٹوں کی قتل و غارت گری نے دلی کی بنیادیں ہلا دیں۔ شاہ عالم ثانی کی حکومت ”ازدلی تاپالم“ ہو کر رہ گئی تھی۔ جائے پناہ اور تلاش معاش میں اہل علم و فن، شاعروں اور ادیبوں کے قافلے کے قافلے لکھنؤ سدھارے۔ لکھنؤ اس وقت علم و ادب کا مرکز تھا۔ شاہان اودھ اور البیان لکھنؤ کی سرپرستی کے چرچے تھے۔ دلی سے آئے ہوئے شاعر اپنی زبان، محاورہ اور کلچر بھی ساتھ لائے تھے۔ لکھنؤ والوں کو دہلی والوں کے مقابل اپنے انفرادیت بنانے کا خیال آیا۔ لکھنؤ سکون

و شائقی کا مرکز تھا۔ دولت کی ریل پیل تھی۔ ساتھ ہی دولت کی زیادتی سے پیدا ہونے والی مذہبی اور تہذیبی خرابیاں بھی کچھ کم نہ تھیں۔ ساز و نغمہ، شراب و شباب کی محفلیں عام تھیں۔ عورت چراغ خانہ سے زیادہ شمع محفل بنی ہوئی تھی۔ نفاست، نزاکت، وضع داری، لکھنوی تہذیب کے خاص اوصاف تھے۔ عورت شاعروں کے اعصاب پر چھائی ہوئی تھی۔ لکھنؤ والے دہلی کے مقابل اپنی تہذیبی شناخت تو بنا ہی چکے تھے زبان اور شاعری کی بھی ایک الگ پہچان بنالی۔ اپنا محاورہ اور اپنی لفظیات اور اپنے موضوعات جو دل کی دنیا سے زیادہ خارجی دنیا سے تعلق رکھتے تھے اپنا لیے گئے۔ اس کے نتیجے میں زبان و بیان کو اظہار کے نئے اسالیب ملے۔ موضوعات میں تنوع پیدا ہوا ساتھ ہی اصناف سخن میں غزل کے علاوہ قصیدے، مثنویاں اور رباعیاں بھی لکھی جانے لگیں۔ مادی آسائشوں سے پیدا ہونے والی تہذیبی کشمکشوں کو دور کرنے کے لیے مذہبی جذبات کو ابھارا جانے لگا۔ والیان لکھنؤ شیعہ تھے۔ ان کی شیعیت میں بھی ایک طرح کی آزادی تھی۔ لیکن شعر کا ایک طبقہ مذہب کو اعلیٰ فکری اور تہذیبی سطح پر لانے کی کوشش کر رہا تھا۔ ضاحک ان کے بیٹے اور پوتے مرثیہ نگاری میں کمال حاصل کر رہے تھے۔ میر حسن کی مثنوی کا شہرہ لکھنؤ کو لاکار رہا تھا۔ میر تقی میر، مصحفی، جرات، انشا وغیرہ نے مثنویاں لکھیں لیکن ان میں سے ایک بھی میر حسن کی مثنوی سحر البیان کے مقام کو چھو نہ سکی۔ آتش کے ایک کم عمر شاگرد نے 28 برس کی عمر میں ایک مثنوی لکھی جسے میر حسن دہلوی کی مثنوی سحر البیان کے مد مقابل رکھا جاسکتا ہے۔

### اپنی معلومات کی جانچ :

1. دلی کے شاعر لکھنؤ کیوں جا رہے تھے؟
2. لکھنؤ والے والوں کے دلی کے مقابلے میں اپنی پہچان کس کس طرح بنا رہے تھے؟
3. میر حسن کی مثنوی کا نام لکھیے۔

## 6.3 نسیم کے حالات زندگی

نسیم 1811 میں لکھنؤ میں پیدا ہوئے۔ پورا نام پنڈت دیانشر کول، نسیم تخلص کرتے تھے۔ کشمیری پنڈت تھے۔ والد کا نام پنڈت گزگرا پرشاد کول تھا۔ نسیم خواجہ حیدر علی آتش کے شاگرد تھے۔ 1844 میں نسیم کا انتقال ہوا۔ اس زمانے میں ناسخ اور آتش کی استادی کے چرچے تھے۔ ان دونوں کے شاگردوں کی ایک طویل فہرست مرتب کی جاسکتی ہے۔ آتش کے شاگردوں میں کئی اہم نام ملتے ہیں۔ مثلاً مرزا حاتم علی مہر، خواجہ محمد وزیر، امداد علی بجر، ضامن علی جلال، آغا حسن امانت اور نواب مرزا خاں شوق۔

نسیم کشمیری تھے لیکن کشمیری وجاہت ان کے حصے میں نہیں آئی تھی۔ گندی رنگ تھا۔ قد بھی کچھ زیادہ اونچا نہیں تھا۔ پستہ قد سمجھے جاتے تھے۔ چھریرے بدن کے آدمی تھے۔ شاہی فوج میں وکیل تھے۔ دستور زمانہ کے مطابق اردو اور فارسی کی تعلیم حاصل کی تھی۔ ذہن تھے ماحول شاعرانہ تھا۔ شاعری سے رغبت ہوئی۔ نسیم نے غزلیں بھی کہیں ان کا ایک مختصر ساغزلوں کا دیوان بھی تھا، کہتے ہیں کہ ان کا بہت سا کلام تلف ہو گیا۔ شاعری میں ایسا کمال حاصل کیا کہ میر حسن کی مثنوی سحر البیان کے جواب میں کوئی نصف صدی بعد گلزار نسیم جیسی معرکتہ آرا مثنوی لکھی جس کی ایجاز بیانی، روانی، محاورے، تشبیہات، استعارے اور ضرب الامثال سب قابل تعریف ہیں۔ فنی اعتبار سے اس مثنوی کا جواب نہیں۔ یہ مثنوی نسیم نے 28 سال کی عمر میں لکھی۔ کہتے ہیں کہ یہ مثنوی اپنی ابتدائی صورت میں خاصی طویل تھی۔ آتش نے جب اس کی اصلاح کی تو موجودہ صورت اختیار کی۔ یہ مثنوی نسیم کی حیات ہی میں 1844 میں شائع ہوئی۔ اس مثنوی کی مقبولیت اور اپنی شہرت کو انہوں نے اپنی آنکھوں دیکھا۔ کچھ ہی عرصے بعد ان کا انتقال ہو گیا۔

### اپنی معلومات کی جانچ :

1. نسیم کا سنہ پیدائش کیا ہے؟
2. نسیم کس کے شاگرد تھے؟
3. نسیم کا حلیہ بیان کیجیے۔
4. نسیم کی مثنوی کی نمایاں خصوصیات لکھیے۔

## 6.4 نسیم کی مثنوی نگاری اور گلزار نسیم

پنڈت دیانشر نسیم لکھنوی نے میر حسن کی مثنوی سحر البیان (1785) کے کوئی پچاس سال بعد گلزار نسیم لکھی۔ نسیم نے سحر البیان کی مقبولیت اور شہرت سے متاثر ہو کر شعوری طور پر اس بات کی کوشش کی کہ گلزار نسیم کسی طرح سحر البیان سے بہتر ہو لیکن اس سلسلے میں ان کی سعی و کاوش اس درجہ کو نہیں پہنچ سکی۔ اس کی وجہ یہ ہے کہ نسیم نے مثنوی میں جو قصہ بیان کیا وہ دراصل ترجمہ ہے۔ گلزار نسیم کا قصہ طبع زاد نہیں۔ نسیم نے خود اعتراف کیا ہے کہ یہ مثنوی داستان تھی اسے نظم کا پیکر دے کر دو آتشہ کر رہا ہوں۔ نسیم نے قصہ میں کہیں زیادہ کہیں کم تبدیلیاں کی ہیں۔ نسیم سے پہلے اس کو عزت اللہ بنگالی نے 1722ء میں قصہ بکاولی کے نام سے لکھا تھا۔ یہ قصہ فارسی میں تھا نہال چند لاہوری نے گل کرسٹ کی فرمائش پر 1803ء میں مذہب عشق کے نام سے نثر میں اس کا ترجمہ کیا۔ گلزار نسیم میں اصل قصہ جوں کا توں رکھا گیا لیکن بعض ضمنی واقعات اور قصوں کو نظر انداز کیا گیا ہے۔ مثنوی کی ترتیب میں الفاظ کی مستحکم ساخت بدائع استعاروں، تراکیب، نازک خیال اور بلند پروازی اور برجستگی سے کام لیا گیا ہے جس سے اس میں طبع زاوی کی کیفیت پیدا ہو گئی ہے۔ نسیم نے خود بھی اپنی مثنوی میں اس کا اظہار کیا ہے:

افسانہ گل بکاولی کا  
انہوں ہے بہار عاشقی کا  
ہر چند سنا گیا ہے اس کو  
اردو کی زبان میں سخن گو  
وہ نثر ہے، داد نظم دوں میں  
اس سے کو دو آتشہ کروں میں

گلزار نسیم کی اولین اشاعت 1260ھ 1844ء لکھنؤ میں ہوئی جس میں خود نسیم کا فارسی قطعہ تاریخ درج ملتا ہے۔ اس کے بعد مطبع مصطفائی نے یہ مثنوی 1264ء م 1848ء میں دوسری بار شائع ہوئی اور جب 1905ء میں برج نرائن چکبست نے ایک دیباچے کے ساتھ شائع کیا تو اس پر بحثیں ہونے لگیں۔ اس کے بعد اس مثنوی کے کئی ایک ایڈیشن منظر عام پر آئے۔ پچھلے ایک سو ساٹھ برس سے اس کے کئی ایڈیشن چھپ چکے ہیں جس سے اس مثنوی کی مقبولیت کا اندازہ ہوتا ہے۔

نسیم نے اپنی اس مثنوی میں اختصار اور جامعیت کا حسن دو بالا کر دیا ہے۔ ایک بڑی داستان کو اتنے کم اشعار میں اس طرح لکھنا کہ اصل قصہ میں کوئی جھول یا نقص پیدا نہ ہو آسان کام نہیں۔ یہ صحیح ہے کہ کہیں کہیں یہ اختصار ٹھکتا ہے۔ جہاں جہاں اختصار کا اچھا اہتمام ہوا ہے وہاں مثنوی کا حسن نکھر گیا ہے۔ جہاں میر حسن نے سحر البیان میں بہت ساری باتوں کو آٹھ آٹھ اشعار میں قلم بند کیا ہے نسیم نے محض ایک شعر میں نظم کر دیا، جیسے بادشاہ کا سارا جاہ و حشم یوں ادا کیا ہے۔

لشکر کش و تاجدار تھا وہ      دشمن کش و شہریار تھا وہ

اسی طرح صحرائے طلسم کا ایک اور واقعہ کس قدر مختصر انداز میں پیش کیا ہے:

توتا بن کر شجر پہ آ کر      پھل کھا کے بشر کا روپ پاکر  
پتے، پھل، گوند، چھال، لکڑی      اس پیڑ سے لے کر راہ پکڑی

گلزار نسیم کے اسی ایجاز و اختصار کا اندازہ مندرجہ ذیل اشعار سے بھی ہو سکتا ہے:

ہر شاخ میں ہے شگوفہ کاری      شمر ہے قلم کا حمد باری

کرتا ہے وہ زباں سے یکسر  
 چمچ انگلیوں میں یہ حرف زن ہے  
 حمد حق و مدحت پیہر  
 یعنی کہ مطیع پختن ہے  
 ختم اس پہ ہوئی سخن پرستی  
 کرتا ہے زباں کی پیش دستی

گلزار نسیم کی ایک اور خصوصیت اس کی زبان و بیان کی ندرت ہے۔ نسیم نے اس دور کی مرد و زن کا خوبصورت استعمال کیا ہے۔ لکھنؤ کے لب و لہجہ کی نرمی و لطافت کے علاوہ عورتوں کا روزمرہ اور محاورہ سامنے آتا ہے۔ جب پھول کو حوض میں نہ پا کر بکاولی پریشان ہو جاتی ہے تو اس موقع پر شاعر نے اس کی ہراسانی و تشویش کو کس خوبی سے ادا کیا ہے۔ دیکھیے۔

گھبرائی کہ ہیں! کدھر گیا گل  
 ہے ہے! مرا پھول لے گیا کون  
 جھنجھلائی کہ کون دے گیا جل  
 ہے ہے مجھے خار دے گیا کون  
 ہاتھ اس پہ اگر پڑا نہیں ہے  
 بو ہو کے تو پھول اڑا نہیں ہے

نسیم نے اس مرحلہ پر اپنی تمام تر شعری صلاحیت کا استعمال کرتے ہوئے رعایت لفظی کو خوب نبھایا ہے۔ پھول کی اس چوری پر اضطراب و بے قراری دیکھیے۔

دیکھا تو وہ گل ہوا ہوا ہے  
 نرگس تو دکھا کدھر گیا گل  
 کچھ اور ہی گل کھلا ہوا ہے  
 سو سن تو بتا کدھر گیا گل  
 اینوں میں سے پھول لے گیا کون  
 جس کف میں وہ گل ہوا داغ ہو جائے  
 بیگانہ تھا سبزے کے سوا کون  
 جس گھر میں ہو گل چراغ ہو جائے  
 جو نخل تھا سوچ میں کھڑا تھا  
 جو برگ تھا ہاتھ مل رہا تھا

زبان و بیان کی خوبیوں کے ساتھ گلزار نسیم میں مکالماتی حسن کی بھی کمی نہیں۔ موقع محل کے لحاظ سے نسیم نے کرداروں کے درمیان بات چیت کا سا دکھایا ہے کہیں یہ مکالمے طویل اور کہیں مختصر ہیں جیسا کہ کہا جا چکا ہے۔ نسیم نے ان مکالموں میں اس دور کی زبان کا اظہار کیا ہے۔ بکاولی کے قید کیے جانے کے بعد تاج الملوک کے فراق میں پرپیاں بکاولی کو اس طرح دلا سادتی ہیں۔

سمجھانے لگیں کہ مرتی ہے کیوں  
 رحم اپنی جوانی پر ذرا کر  
 ترک خور و خواب کرتی ہے کیوں  
 صورت تری زار ہو گئی ہے  
 منہ دیکھ تو آئینہ منگا کر  
 ہے ہے تری عقل کس نے کھوئی  
 بھولے سے بھی کر نہ یاد آدم  
 نا جنس کو چاہتا ہے کوئی  
 سمجھانے سے تھا ہمیں سروکار  
 پھر گھر وہی تو وہی وہی ہم  
 تو قید جفا میں ہے کہ ہم ہیں  
 اب مان نہ مان تو ہے مختار  
 تو دام بلا میں ہے کہ ہم ہیں

بکاولی کو پر یوں کی یہ دلجوئی پسند نہ آئی اس کے جھنجھلا کر جواب دینے کا انداز دیکھیے:

جھنجھلائی بکاولی کہ بس بس  
 اب ایک کہو گی تم تو میں دس

رنجور جو ہوں تو میں ، تمہیں کیا  
مجانا مری حالت اب ردی ہے  
مجبور جو ہوں تو میں ، تمہیں کیا  
بہتر ہے وہی جو کچھ بدی ہے  
تم کیا ہو ہزار میں کہوں میں  
بلبل اسی رشک گل کی ہوں میں

مکالموں کے علاوہ مثنوی میں تشبیہات اور استعارات نے بھی اپنی بہار دکھائی ہے اس میں شک نہیں کہ نسیم نے نئی تشبیہوں اور استعاروں کے ہمراہ چند مستعملہ تشبیہات بھی باندھی ہیں۔ چند شعر دیکھیے۔ جن میں تشبیہوں اور استعاروں کی ندرت اور چمک ہے۔

جب نام خدا رواں ہوا وہ  
مانند نظر رواں ہوا وہ  
ہنس ہنس کے حریف نے رلایا  
مانند چراغ اسے جلایا  
مرغان ہوا تھے ہوش راہی  
نقش کف پا تھے ریگ ماہی  
چلتی تو زمین میں سرو گڑتے  
باتیں کرتی تو پھول جھڑتے  
خوش قد وہ چلا گل و سمن میں  
شمشاد رواں ہوا چمن میں

نسیم نے الفاظ کی بندشوں، روزمرہ اور محاوروں میں بھی کمال پیدا کیا ہے ان کے اکثر اشعار ضرب المثل کی صورت اختیار کر گئے ہیں۔

انسان و پری کا سامنا کیا  
مٹھی میں ہوا کا تھامنا کیا  
آتا ہے تو ہاتھ سے جانے نہ دیجیے  
جاتا ہے تو اس کا غم نہ کیجیے  
بے وقت کسی کو کچھ ملا ہے  
پتا کہیں حکم بن بلا ہے  
غم راہ نہیں کہ ساتھ دیجیے  
دکھ بوجھ نہیں کہ بانٹ لیجیے

گلزار نسیم میں لکھنوی تہذیب و معاشرت کی جگہ جگہ عکاسی ملتی ہے۔ لکھنؤ کا عام ماحول عیش و عشرت سے معمور تھا۔ نسیم نے بھی اپنی مثنوی میں صرف انہی پہلوؤں کو اجاگر کیا ہے جن سے اس دور کی تصویریں سامنے آتی ہیں، جیسے لکھنوی معاشرہ میں ایک سے زائد بیویاں رواتھیں خصوصاً امرا اور نوابوں کے حرم میں کئی کئی عورتیں ہوتی تھیں۔ اسے کوئی معیوب نہیں سمجھا جاتا تھا۔ مثنوی میں تاج الملوک کا گلشن نگار اس کی منہ بولتی تصویر ہے۔ اسی طرح شاعر جہاں کہیں موقع ملا ہندو نصاب کے مضامین تحریر کرنے سے بھی نہیں چوکتا۔ قدم قدم پر مختلف صنعتوں سے اپنے کمال فن کی دھاک بٹھاتا ہے اس لیے کہا جاتا ہے کہ نسیم کا فن فکر کا فن ہے دماغ کی شاعری ہے جس کے نتیجے میں قاری مضمون کی شگفتگی و دلکشی میں کھو جاتا ہے اور سخن کی تاثیر کم ہو جاتی ہے۔

اپنی معلومات کی جانچ :

1. گلزار نسیم کا قصہ نسب سے پہلے کس نے کس زبان میں اور کس نام سے لکھا؟
2. نسیم نے اس قصے کو کس طرح زاد جیسا بنایا؟
3. گلزار نسیم میں اختصار و ایجاز کی کچھ مثالیں دیجیے۔
4. گلزار نسیم سے دو ایسے شعر لکھیے جن میں ضرب الامثال کا استعمال ہوا ہے۔

## 6.5 گلزار نسیم (نصاب میں شامل انتخاب)

داستان تاج الملوک شاہزادے اور زین الملوک بادشاہ مشرق کی

روداد زبان پاستانی یوں نقل ہے خاے کی زبانی

سلطان زین الملوک ' ذی جاہ  
دشن گمش و شہریار تھا وہ  
دانا ' عاقل ' زکی ' خرد مند  
پسماندہ کا پیش خیمہ آیا  
خورشید حمل ہوا نمودار  
وہ رخ کہ نہ ٹھہرے آنکھ جس پر  
چشمک تھی نصیب اس پدر کو  
ثابت یہ ہوا ستارہ ہیں سے  
پھر دیکھ نہ سکے گا کسی کو  
مانند سرشک دیدہ تر  
پتلی سا نگاہ رکھ کے پالا  
پالا تاج الملوک رکھ نام  
مانند نظر رواں ہوا وہ  
نظارہ کیا پدر نے ناگاہ  
بینائی کے چہرے پر نظر کی  
کی نور بصر سے چشم پوشی  
چشمک سے نہ بھائیوں کو بھائی  
اس ماہ کو شہر سے نکالا  
خارج ہوا نور دیدہ کور  
لایا کوئی جا کے سرمہ طور  
بینا نہ ہوا وہ دیدہ کور  
مختار ہے ' جس طرح نبا ہے

پورب میں ایک تھا شہنشاہ  
لشکر کش و تاج دار تھا وہ  
خالق نے دیے تھے چار فرزند  
نقشا ایک اور نے جمایا  
امید کے نخل نے دیا بار  
وہ نور کہ صدقے مہر انور  
نور آنکھ کا کہتے ہیں پر کو  
خوش ہوتے ہی طفل مہ جہیں سے  
بیارا یہ وہ ہے کہ دیکھ اسی کو  
نظروں سے گرا وہ طفل ابر  
پردے سے نہ دایہ نے نکالا  
تھا اسیر خسرواں وہ گل فام  
جب نام خدا جواں ہوا وہ  
آتا تھا شکار گاہ سے شاہ  
صاد آنکھوں کے دیکھ کر پسر کی  
مہر لب شہہ ہوئی خموشی  
دی آنکھ جو شہہ نے روشنائی  
ہر چند کہ بادشہہ نے نالا  
گھر گھر یہی ذکر تھا یہی شور  
آیا کوئی لے کے نیکہ نور  
تقدیر سے چل سکا نہ کچھ زور  
ہوتا ہے وہی ' خدا جو چاہے

### جانا چاروں شاہزادوں کا بہ تجویز کچال تلاش گل بکاوی کو

یوں میں قلم نے سرمہ کھینچا  
عیسیٰ کی تھیں اس نے آنکھیں دیکھیں  
سلطان سے ملا کہا کہ شاہا!  
پلکوں سے اسی پہ مار پختل  
ہے مہر گیا اسی چمن کی  
لوگوں کو شگوفہ ہاتھ آیا  
رخصت کیے شہہ نے چار ناچار  
لشکر ' اسباب ' خیمے ' خرگاہ  
یعنی تاج الملوک ناشاد  
دیکھا تو وہ لشکر آ رہا تھا

پایا جو سفید چشم صفحا  
تھا اک کچال پیر دیریں  
وہ مرد خدا بہت کراہا  
ہے باغ بکاوی میں اک گل  
خورشید میں یہ ضیا کرن کی  
اُس نے تو گل ارم بتایا  
شہزادے ہوئے وہ چاروں تیار  
شاہان چلے وہ لے کے ہمراہ  
وہ بادیہ گرد خانہ برباد  
میدان میں خاک اڑا رہا تھا



جاتے ہو کدھر کو صورت، نیل؟  
جاتی ہے ارم کو فوج شاہی  
دیوار پر سے ہو گیا کور  
مطلوب گل بکاولی ہے  
گلشن کی ہوا سائی اس کو  
قسمت پہ چلا یہ نیک اختر

پوچھا: تم لوگ تخیل کے تخیل  
یولا لشکر کا اک سپاہی  
سلطان زین الملوک شہد زور  
منظور، علاج روشنی ہے  
گل کی جو خبر سنائی اس کو  
ہمرہ کسی لشکری کے ہو کر

### غلام ہونا چاروں شاہزادوں کا پوسر کھیل کر دلبر بیسوا سے

یوں لاتی ہے رنگ بد طرازی  
صحرا صحرا و کوہ در کوہ  
گل کا نہ پتا لگا کسی سے  
فردوس تھا اس مقام کا نام  
ٹھٹھکے سیارے کہکشاں پر  
جو یائے گل، اس طرف سدھارے  
اس ماہ کی داں محل سرا تھی  
نقارہ، چوب دار در تھا  
نقارہ بجا کے ٹھہرے نادان  
آپ ان کے ٹھاٹ دیکھتی تھی  
باہر سے اُسے لگا کے لاتی  
چوسر میں وہ لوثی سراسر  
اس کا کوئی ہتکنڈا نہ پاتا  
چوہا، پاسے کا پاساں تھا  
بلی جو، دیا، تو موش پاسا  
قسمت نے پھنسائے یہ بھی چاروں  
کرسی پر بٹھائے نقش امید  
باتیں ہوئیں آشنائیوں کی  
کھیلی وہ کھلاڑ بازی بدر  
بازی چوسر کی کھیل سمجھے  
ساماں ہارے، تو سر پہ کھیلے  
بندہ ہونا بدا ہوا تھا  
بچے میں پھنسے، تو پھٹے چھوٹے  
پو پھنسنے ہی جگ ان کا ٹوٹا  
نردوں کی طرح پھرے نہ چل کر  
پانی سا پھرا نہ جانب نہر

نقطوں سے قلم کی مہرہ بازی  
یک چند پھرا کیا وہ انبوہ  
بلبل ہوئے سب ہزار جی سے  
وارد ہوئے اک جگہ سر شام  
اک نہر تھی شہر کے برابر  
اک باغ تھا نہر کے کنارے  
دلبر نام ایک بیسوا تھی  
دروازے سے فاصلے پر گھر تھا  
بے جاو بہ جا نہ سمجھے ان جان  
آواز پہ وہ لگی ہوئی تھی  
جس شخص کو مال دار پاتی  
بٹھلا کے، بوجے کا ذکر اٹھا کر  
جیت اس کی تھی ہاتھ جو کچھ آتا  
بلی کا سر، چراغ داں تھا  
الٹاتے اڑی پہ قسمت آسا  
جیتے ہوئے بندے تھے ہزاروں  
صیادنی، لائی پھانس کر صید  
گھاتیں ہوئیں دل ربائیوں کی  
رنگ اس کا جما، تو لا کے چوسر  
وہ چھوٹ پہ تھی، یہ میل سمجھے  
مغرور تھے مال و زر پہ، کھیلے  
بدبختی سے آخری جوا تھا  
دو ہاتھ میں، چاروں، اس نے لوٹے  
ایک ایک سے رات بھر نہ چھوٹا  
زندوں کو چلے چل چل کر  
لشکر میں سے جو گیا سوئے شہر

جیتنا تاج الملوک کا دلبر بیسوا کو اور چھوڑ کر روانہ ہونا تلاش گل بکاولی میں

لانا زر گل جو ہے ارم سے یوں صفحے پہ نقش ہے قلم سے

یعنی ، تاج الملوک اتر  
 لشکر پہ پڑی یہ کیا تباہی ؟  
 پہنچا در باغ بیسوا پہ  
 نکلی اندر سے ایک دایہ  
 ہم شکل یہ مہہ لقا تھا اُس کا  
 فرزند اسی شکل کا تھا میرا  
 طفلی میں ہوا ہوں خانہ برباد  
 مادر تھی مری بھی ایسی ہی پیر  
 گھر لائی ہئی خوشی سے اس کو  
 ایک ایک کی کر رہا تھا خواری  
 شہزادے نہ ہم ، نہ بیسوا تم  
 بولا وہ عزیز : سن تو مادر !  
 شہزادوں کو جس نے زوج کیا ہے ؟  
 دلبر اک بیسوا ہے خود کام  
 چوسر میں وہ لوتی ہے سب کو  
 وہ بلی کے سر ، یہ چوہے کے ہاتھ  
 بندے ہوئے ، ہار کر زر و مال  
 صدمہ ہوا ، درد سے کہا : ہائے  
 سوچا نہ انہیں ، یہ دیکھو اندھیر  
 جیتے ہیں ، تو بیت لیں گے ناگاہ  
 نیولے نے بھگا دیا ، دکھا سانپ  
 نیولا پکڑ ، آستیں میں پالا  
 گھوما وہ بہ رنگ نرد گھر گھر  
 وہ صاحب جاہ دل سے تھا نیک  
 بخشا اُسے اپ و جامہ و زر  
 جاں بازی کو سوسے دلبر آیا  
 نقارہ و چوب میں چلی چوٹ  
 مہرہ اسے لے کے ، اندر آئی  
 چوسر کا جما وہ کارخانہ  
 کرنے لگے تاک جھانک آکے  
 چنگی کے بجاتے ہی وہیں تھا  
 بیل ، ہو گیا موش کو فراموش  
 مانند چراغ اُسے جلایا  
 لی خضر نے غول سے چراغی  
 اجڑی وہ ، بسا بسا کے بازی  
 جیتے ہوئے بندے بد کے ہارے  
 تب خود وہ کھلاڑ مہرے آئی

وہ ریگ رواں کا گرد لشکر  
 حیران ہوا کہ یا الہی !  
 اٹھا کہ خبر تو لیجے چل کر  
 حیران تھا یہ بلند پایہ  
 لڑکا کوئی کھو گیا تھا اس کا  
 بولی وہ کہ نام کیا ہے تیرا ؟  
 بولا وہ کہ نام تو نہیں یاد  
 لیکن یہ میں جانتا ہوں دل گیر  
 بیٹا ، وہ سمجھ کے جی سے اس کو  
 چلتے تھے ادھر سے دو جواری  
 کہتے تھے : فریب دو گے کیا تم !  
 ذکر اپنے برادروں کا سن کر  
 کون ایسی کھلاڑ بیسوا ہے  
 بولی وہ کہ ہاں ، جو ہے بد کام  
 بلی پہ چراغ رکھ کے شب کو  
 پاسے کی ہے کل چراغ کے ساتھ  
 شہزادے کہیں کے تھے بد اقبال  
 بھائی تھے ، جوش خوں کہاں جائے  
 پاسے کا چراغ کا الٹ پھیر  
 سوچا وہ کہ اب تو ہم ہیں آگاہ  
 اک بلی جھپٹی ، چوہے کو بھانپ  
 سمجھا وہ کہ ہے شگوں نرالا  
 چوسر ہی کے سیکھنے کو یک سر  
 اک روز اُسے مل گیا امیر ایک  
 اشراف سمجھ کے ، لے گیا گھر  
 اُس گل کے جو ہاتھ میں زر آیا  
 ملتی تھی کھلاڑ ، ڈنکے کی چوٹ  
 آواز وہ سن کے ، در پر آئی  
 کام اس کا تھا بس کہ کھیل کھانا  
 وہ چشم و چراغ بیسوا کے  
 نیولا وہ کہ ماہ آستیں تھا  
 بلی تو چراغ پا تھی خاموش  
 ہنس ہنس کے حریف نے رالایا  
 بارے بہ ہزار بد دماغی  
 پاسے سے چلی نہ جعل سازی  
 سب ہار کے نقد و جنس ، بارے  
 بنیاد جو کچھ تھی ، جب گنوائی

ہمت کی طرح وہ دل سے ہاری  
 راجہ تل 'سلطنت ہے ہارا  
 ہارا ہے بھوے کے نام سے نیل  
 بندہ کیا غیر کا خدا نے  
 شادی کا مزہ نکال رہیے  
 تم جیتے میاں! میں تم سے ہاری  
 خدمت میں کرو 'قبول مجھ کو  
 نقارہ در کو چوب سے توڑ  
 یوں ہی نہیں رکھ بہ جنس چندے  
 انشاء اللہ آتے ہیں ہم  
 گل زار ارم ہے پریوں کا گھر  
 مٹھی میں ہوا کا تھامنا کیا!  
 کچھ بات نہیں 'جو رکھے دل پر  
 ہے چشم پری میں جاے مردم  
 جاتے ہیں: کہا: خدا نگہ بان  
 پامردی سے اُس پہ لات ماری  
 جز سایہ 'نہ کوئی بھی لیا ساتھ  
 اللہ کے نام پر چلا وہ

پھر پاسے نے کی نہ پاس داری  
 پاسے کی بدی ہے آشکارا  
 دانا تو کرے کب اس طرف میل  
 بارے دیکھا جو بیسوا نے  
 سوچی کہ نہ اب بھی چال رہیے  
 بولی یہ ہزار 'عجز و زاری  
 لوٹدی ہوں 'نہیں عدول مجھ کو  
 بولا وہ کہ سن یہ ہتکنڈے چھوڑ!  
 یہ مال 'یہ زر' یہ جیتے بندے  
 پالفضل ارم کو جاتے ہیں ہم  
 بولی وہ: سنو تو بندہ پرور!  
 انسان و پری کا سامنا کیا!  
 شہزادہ ہنسا 'کہا کہ دلبر!  
 انسان کی عقل اگر نہ ہو گم  
 یہ کہہ کے اٹھا 'کہا کہ لو جان!  
 دولت تھی اگرچہ اختیاری  
 جو 'جیب نہ مال پر پڑا ہاتھ  
 درویش تھا 'بندہ خدا وہ

### پہنچنا تاج الملوک کا سرنگ کھدوا کر باغ بکا ولی میں اور گل لے کر پھرنا

یوں حروف ہیں نقش پاسے خامہ  
 یعنی تاج الملوک دل زار  
 صحرائے عدم بھی تھا جہاں گرد  
 عقدا 'تھا نام جانور کا  
 نقش کف پا تھے ریگ ماہی  
 یا رنگ رواں تھی یا وہ رہ رو  
 اک دیو تھا پاسہاں بلا کا  
 دو نتھنے: رہ عدم کے تاکے  
 تسلیم کیا قضا کو اُس نے  
 فاقوں سے رہا تھا پھانک کر خاک  
 حلوا بے دود بے گماں تھا  
 اللہ اللہ! شکر 'احسان  
 اندیشے سے رہ گیا دہل کے  
 سبحان اللہ 'شان تیری!  
 پُر آرد و روغن و شکر سے  
 غراتے ہوئے شکار لایا  
 دم اُس کا نہ اُس گھڑی سلایا

کرتا ہے جو طے سواد نامہ  
 وہ دامن دشت شوق کا خار  
 اک جنگلے میں چاڑھا جہاں گرد  
 سایے کو 'پتا نہ تھا شجر کا  
 مرغان ہوا تھے ہوش راہی  
 وہ دشت کہ جن میں پُرتنگ و دو  
 ڈانڈا تھا ارم کے بادشاہ کا  
 دانت اس کے: گورکن قضا کے  
 سر پر پایا بلا کو اُس نے  
 بھوکا کئی دن کا تھا وہ ناپاک  
 بے ریشہ یہ طفل نوجواں تھا  
 بولا کہ پکھوں گا میں یہ انساں  
 شہزادہ کہ منہ میں تھا اجل کے  
 پل مارنے کی ہوئی جو دیری  
 اُٹھ کر کئی جاتے تھے ادھر سے  
 وہ دیو لپک کے مار لایا  
 اونٹوں کی جو لو تھیں دیو لایا

بیٹھا، تو گرا، گرا تو بے ہوش  
یا بھاگ سکو تو راستا لو  
سب ٹھاٹ تھے مہمانیوں کے  
خاطر میں یہ اس بشر کی آیا  
گڑ سے جو مرے، تو زہر کیوں دو؟  
شیرینی دیو کو چڑھائی  
حلوے سے کیا منہ اس کا بیٹھا  
اے آدمی زاد، واہ وا واہ!  
کیا اس کے عوض میں دوں میں تجھ کو؟  
پھر جو میں کہوں، قبول کیجیے  
بولا کہ ہے قول جان کے ساتھ  
بد عہدی کی پر نہیں سہی ہے  
بولا کہ ارے بشر وہ گلبن!  
اندیشے کاواں گزر نہیں ہے  
واں ریگ زمیں، زمیں پہ انگر  
پتتا نہ یہیں تو، خیر، ہارا  
شاید کچھ اس سے بن پڑے طور  
وہ مثل صدائے کوہ آیا  
ہے پیر، یہ نوجواں، ہمارا  
کوشش کرو، کام خیر کا ہے  
چھوٹی بہن اس کی تھی بڑی نیک  
اے خواہر مہرباں! سلامت  
رکھو اسے جس طرح مری یاد  
مہمان ہے، کیجیو نوازش  
پہنچا حمالہ پاس بے ریو  
بیچھے ہوئے کو گلے لگایا  
زنبور کے گھر میں آئیں تھی  
لے آئی تھی، دے کے دیونی دم  
محمودہ کے گلے لگایا  
دو وقت سے شام کو ملے وہ  
پردہ رہا ماہ میں کتاں میں  
خاطر کی طرح گرہ رہے وہ  
جو غنچے کو گل کرے صبا ہے  
گل پاؤں، تو میں ابھی ہوا ہوں  
یوسف نے کہا وہ حال یقوت  
بعد اس کے وہ سب تباہی اپنی  
کہتے سنتے اٹھے سویرے

تورا کے دہیں وہ بار بردوش  
چاہا اس نے کہ مار ڈالو  
وہ اونٹ تھے کاروانیوں کے  
میدرا بھی، شکر بھی، گھی بھی پایا  
بیٹھا اس دیو کو کھلاؤ  
حلوے کی پکا کے اک کڑھائی  
ہر چند کہ تھا وہ دیو کڑوا  
کہنے لگا: کیا مزہ ہے دل خواہ  
چیز اچھی کھلائی تو نے مجھ کو  
بولا وہ کہ پہلے قول دیجیے  
وہ ہاتھ پر اس کے مار کر ہاتھ  
بولا وہ کہ قول اگر یہی ہے  
گلزار ارم کی ہے مجھے دھن  
خورشید کے ہم نظر نہیں ہے  
واں موج ہوا، ہوا پہ اژدر  
ہوتا نہ جو قول کا سہارا  
رہ جا، مرا بھائی ایک ہے اور  
اک ٹیکرے پر گیا، بلایا  
حال اس سے کہا کہ قول ہارا  
مشتاق ارم کی سیر کا ہے  
حمالہ نام، دیونی ایک  
خط اس کو لکھا یہ اس عبارت  
پیارا ہے مرا یہ آدمی زاد  
انسان ہے، چاہے کچھ جو سازش  
خط لے کے، بشر کو لے آڑا دیو  
بھائی کا خط جو بہن نے پایا  
اس دیونی پاس اک حسین تھی  
محمودہ نام دخت آدم  
جوڑا ہم جنس ہاتھ آیا  
دن بھر تو الگ تھلگ ہی تھے وہ  
تھے ضبط و حیا کے امتحاں میں  
آپس میں کھلے نہ شرم سے وہ  
بولی وہ کہ ہونے کو ہوا ہے  
بولا وہ: یہی تو چاہتا ہوں  
پیرا بن گل کی یو، تھی مطلوب  
اول کہی بڑگاہی اپنی  
کھولی تھی زبان منہ اندھیرے

ہم جنس ملا ، نکالے ارمان ؟  
 دل سرد رہا ، بغل ہوئی گرم  
 وہم اس کو ہوا ، کچھ اور سمجھی  
 درماں ہے ، کہ درد لا دو ہے  
 تم چاہو ، تو ہے دوا بھی ممکن  
 تارے لے آؤں آسماں سے  
 محمودہ نے کہا کہ مادر !  
 مطلوب بکاوی کا ہے پھول  
 زگس کے لیے ہوائے گل ہے  
 راہ اس نے سرنگ کی نکالی  
 تاباں ارم سرنگ پہنچاؤ  
 کترا چوہوں نے دامن دشت  
 حد باندھ کے ، خوش پھرے اسی راہ  
 اس نقب کی راہ وہ آدم آیا  
 یونٹا سا تہہ زمیں سے نکلا  
 دھڑکا یہی دل کا کہہ رہا تھا  
 خوشہ کوئی تاکتا نہ ہووے !  
 خوابیدہ بہ رنگ سبزہ سب تھے  
 سون کی زباں خدا نے کی بند  
 شمشاد رواں ہوا چمن میں  
 حوض ، آئینہ دار بام و در تھا  
 چندے خورشید ، چندے مہتاب  
 رشک جام جہاں نما تھا  
 پہنچا لب حوض سے نہ چنگل  
 پھولا نہ وہ جامے میں سلایا  
 چوری سے چلا چراغ برکف  
 سو خواب گہر بکاوی تھی  
 چلن : مژگان چشم مخمور  
 محراب سے ، در سے ، چشم و ابرو  
 آرام میں اس پری کو پایا  
 چھاتی کچھ کچھ کھلی ہوئی تھی  
 برجوں پہ سے چاندنی تھی سر کی  
 بل کھاگئی تھی کمر لٹوں میں  
 سوتے ہوئے فتنے کو جگائے  
 ہے سانپ کے منہ میں انگلی دینی  
 یہ کالے چراغ کے ہیں دشمن  
 خندہ ، نہ ہو برق حاصل گل

پوچھا حمالہ نے : مری جان !  
 بولی وہ کہ کہتے آتی ہے شرم  
 ناکامی کے جب وہ طور سمجھی  
 پوچھا کہ بتا تو ، روگ کیا ہے ؟  
 بولی وہ کہ ہے تو درد ، لیکن  
 وہ بولی : جو تو کہے زباں سے  
 چہرے کو چھپا کے زیر چادر  
 باپ اس کا ہے اندھے پن سے مجھول  
 دل داغ اس کا برائے گل ہے  
 سائے تھی بہ دل یہ کہنے والی  
 دیووں سے کہا کہ چوہے بن جاؤ  
 سن حاجت نقب بہر گل گشت  
 پوشیدہ زمین کے دل میں کی راہ  
 جب مہر تہہ زمیں سلایا  
 صحن چمن ارم میں اک جا  
 کھنکا جو نگاہ بانوں کا تھا  
 گوشے میں کوئی لگا نہ ہووے !  
 گو باغ کے پاسہاں غضب تھے  
 زگس کی کھلی نہ آنکھ یک چند  
 خوش قد وہ چلا گل و سمن میں  
 ایوان بکاوی جدھر تھا  
 رکھتا تھا وہ آب سے سوا تاب  
 پھول اس کا : اندھے کی دوا تھا  
 پانی کے جو بلبلوں میں تھا گل  
 پوشاک اُتار ، اتر کے لایا  
 گل لے کے بڑھا ایام برکف  
 بالادری واں جو سونے کی تھی  
 گول اس کے ستوں تھے ساعد حور  
 دکھلاتا تھا وہ مکان جادو  
 پردہ جو حجاب سا اٹھایا  
 بند اس کی وہ چشم زگسی تھی  
 سمنی تھی جو محرم اس قمر کی  
 لپٹے تھے جو بال کرؤوں میں  
 چاہا کہ بلا گلے لگائے  
 سوچا کہ بہ زلف کف میں لینی  
 یہ پھول انہی اژدہوں کا ہے من  
 گل چمن کے ہنسی نہ ہوئے بالکل

کچھ نام کو رکھ چلو نشانی  
مہر خط عاشقی سندی  
سایہ بھی نہ اس پری پہ ڈالا  
اندیشے کی طرح سما  
نکلا ' تو وہ ماہ ' روشتاں  
اس نقب کی آستیں سے نکلا  
دونوں تھیں اُس کی منتظر واں  
اس نقب کی رختہ بندیاں کیں

پھر سمجھیں گے ' ہے جو زندگانی  
انگشتری اپنی اس سے بدلی  
آہستہ پھرا وہ سر و بالا  
بیت سا زمیں کے دل میں آیا  
جب نقب افق سے مہر تاباں  
گل ہاتھ میں مثل دست بیضا  
وہ دیوئی اور وہ دخت انساں  
گل لے کے جب آملہ وہ گل چیں

### آوارہ ہونا بکاولی کا تاج الملوک گل چیں کی تلاش میں

یوں بلبل خامہ نغمہ زن ہے  
اور غنچہ صبح کھل کھلایا  
یعنی ' وہ بکاولی گل اندام  
اُچی سمکت سی فرش گل سے  
پُر آب وہ چشم حوض پائی  
کچھ اور ہی گل کھلا ہوا ہے  
جھنجھلائی کہ کون دے گیا گل ؟  
ہے ہے ! مجھے خار دے گیا کون ؟  
بو ہو کے تو پھول اڑا نہیں ہے ؟  
سوں ! تو بتا ' کدھر گیا گل ؟  
شمشاد ! انھیں سولی پر چڑھانا  
ایک ایک سے پوچھنے لگی بھید  
سوں نے زباں دارزباں کیں  
کہنے لگیں : کیا ہوا ؟ خدایا !  
بے گانہ تھا سبزے کے سوا کون ؟  
اوپر کا تھا کون آنے والا  
جس گھر میں ہو گل چراغ ہو جائے  
غفلت سے یہ پھول پر پڑی اوس  
تپلی وہی چشم حوض کا تھا  
اس گل کی ہوا نہ دیتی تھی میں  
غنچے کے بھی منہ سے کچھ نہ بھوٹا !  
مشکلیں کس لیں نہ تو نے ؟ سنبل !  
خوشبو ہی سنگھا ' پتا نہ بتلا  
گل تو ہی مہک ' پتا ' کدھر ہے ؟  
تھی سبزے سے راست ' مو بر اندام  
تھا دم پہ خود اس کی سن کے فریاد  
جو برگ تھا ' ہاتھ مل رہا تھا

گل کا جو الم چن چن ہے  
گل چیں نے وہ پھول جب اڑایا  
وہ سبزہ باغ خواب آرام  
جاگی مرغ سحر کے گل سے  
منہ دھونے جو آنکھ ملتی آئی  
دیکھا تو وہ گل ہوا ہوا ہے  
گھرائی کہ ہیں ! کدھر گیا گل ؟  
ہے ہے ! مرا پھول لے گیا کون ؟  
ہاتھ اس پہ اگر پڑا نہیں ہے  
زرگس ! تو دکھا ' کدھر گیا گل ؟  
سنبل ! مرا تازیانہ لانا  
تھر آئیں خواصیں صورت بید  
زرگس نے نگاہ بازیاں کیں  
پتا بھی پتے کو جب نہ پایا  
اپوں میں سے پھول لے گیا کون ؟  
شبنم کے سوا ' پڑانے والا  
جس کف میں وہ گل ہو ' داغ ہو جائے  
بولی وہ بکاولی کہ افسوس !  
آنکھوں سے عزیز گل مرا تھا  
نام اس کا صبا ! نہ لیتی تھی میں  
گل چیں کا جو ہاتھ ہائے ! ٹوٹا  
او خار ! پڑا نہ تیرا چنگل !  
او باد صبا ! ہوا نہ بتلا  
بلبل ! تو چپک ' اگر خبر ہے  
لرزاں تھی زمیں یہ دیکھ کہرام  
انگلی لب جو ' پہ رکھ کے شمشاد  
جو نخل تھا ' سوچ میں کھڑا تھا

گل برگ سے کف لگی وہ ملنے  
دست آویز اس کے ہاتھ آئی  
انسان کی دست برد جانی  
خاتم بھی بدل گیا ہے بد ذات  
وہ ہاتھ لگے کہیں ' خدایا !  
کھال اس کی جو کھینچے ' سزا ہے  
خون روئی ' لباس کو کیا چاک  
بزرے کا سا تار تار داماں  
اب چین کہاں بکاوی کو  
آندھی سی اٹھی ' ہوا ہوئی وہ  
گل چیں کا کہیں پتا لگاتی  
ہر شاخ پہ جھولتی پھری وہ  
اس رنگ کے گل کی بو نہ پاتی  
پتا کہیں حکم بن بلا ہے ؟

رنگ اس کا غرض لگا بدلنے  
بدلے کی اچھٹی ڈھیلی پائی  
خاتم ' تھی نام کی نشانی  
ہاتھوں کو ملا ' کہا کہ ہیہات !  
جس نے مجھے ہاتھ ہے لگایا  
عریاں مجھے دیکھ کر گیا ہے  
یہ کہہ کے ' جنوں میں غضب ناک  
گل کا سا لہو بھرا گریباں  
دکھلا کے کہا سمن پری کو :  
تھی بس کہ غبار سے بھری وہ  
کہتی تھی پری ' کہ اڑ کے جاتی  
ہر باغ میں پھولتی پھری وہ  
جس تختے میں مثل باد جاتی  
بے وقت کسی کو کچھ ملا ہے ؟

### پہنچنا تاج الملوک کا ایک اندھے فقیر کے تکیے پر اور آزمانا گل کا

اب صفحے پہ یوں قلم بھرا ہے  
یعنی تاج الملوک حق میں  
محمودہ خوش ہوئی کہ آیا  
بولا وہ : جویاں سے ہو رہائی  
جو بن کی طرح اسے ابھارا  
رضت ہوا ' جیسے چشم سے خواب  
ہنگام سحر ہوا شتاباں  
اس دیوئی پاس آئے منظر  
رضت کی طلب سنائی اس کو  
دیووں سے کہا کہ تخت لے آؤ  
جب وقت پڑے دکھائیو آگ  
پرواز گناں ہوا پہ جا کے  
فردوس کے رخ ' کہا : ادھر کو  
گل زار میں بیسوا کے لئے  
گل گشت چین میں بیسوا تھی  
قدموں پہ گری وہ سایہ آسا  
جس گل کی ہوا لگی تھی ' لئے  
سایہ ہے کہ ہم قدم پری ہے ؟  
پڑ ہے گل آرزو سے داماں  
پھول ان کے سب سے آگیا ہاتھ  
قیدی کیے بیسوا نے آزاد

پھرنا جو وطن کا مدعا ہے  
وہ گلشن مدعا کا گل چیں  
جس وقت گل اس چین سے لایا  
کہنے لگی : لو ' مراد پائی  
گل کی وہ غرض کر آشکارا  
جب دیو سیاہ شب سے مہتاب  
اور گل لیے آفتاب تاباں  
وہ مہروش اور وہ ماہ پیکر  
گل کی وہ غرض جتائی اس کو  
کیا کہتی وہ دیوئی ' کہا : جاؤ  
دو بال دیے کہ لو مری لاگ  
دیوان کو سریر پر بٹھا کے  
بولے کہ کدھر چلو گے ' کہہ دو  
وہ مڑ کے ' ادھر کو اڑ کے آئے  
وقت سحر اور خشک ہوا تھی  
چار آنکھیں ہوئیں تو تھی شناسا  
صدقے ہو کر کہا - خوش آئے  
ہمراہ یہ کون دوسری ہے  
بولا شہزادہ : شکر ہے ہاں  
محمودہ ' نام یہ جو ہیں ساتھ  
جیتا جو پھرا وہ رشک شمشاد

بھجویا برائے داغ پیغام  
 چوں ' کھوٹوں نے داغ کھایا  
 چھوٹے قید فرنگ سے وہ  
 چاروں داغی پھرے وطن کو  
 آیا لب جو وہ رشک شمشاد  
 سوپنا ناخدا کو گھر بار  
 خندے یاد آئے مرد و زن کے  
 کیا جائے کیا پڑے گی افتاد  
 موقع نہیں بھیڑ ساتھ رکھے  
 خود کشتی سے کر گیا کنارہ  
 جنگلے کی راہ سے چلا دیس  
 اک گوشے میں آنکھیں مائلتا تھا  
 ٹھہرا وہ مسافر اس جگہ پر  
 واجب تھی آزمائش گُل  
 ہو جیسے چراغ سے چراغاں  
 پنچے سے مڑہ کے لیس بلائیں  
 گل چیں وہ ہوا سے ہم عنان تھا

شہزادے نے بھائیوں کے نام  
 جھوٹوں اُس نے تھا ان کو ستایا  
 داغا ' تو حلے تنگ سے وہ  
 چھوڑا ہوس گُل و چمن کو  
 بندوں کو کیا جب اس نے آزاد  
 اسباب کو کشتیوں پہ کر بار  
 جب متصل آ گیا وطن کے  
 سوچا کہ میں خود ہوں ' خانہ برباد  
 لازم ہے ' گل اپنے ساتھ رکھے  
 لنگر کا انھیں کیا اشارہ  
 وہ پوربی ' کر کے جو گیا بھیس  
 تکیے پہ فقیر بید ' اندھا  
 تھا نقش قدم سا خاک رہ پر  
 بے تجربہ تھی نمائش گُل  
 گل سے ہوئیں چشم کور تاپاں  
 منہ دیکھ کے اس نے دیں دعائیں  
 گُل کے جو اثر سے شادماں تھا

### ملنا چاروں شہزادوں کا اور چمن جانا گل بکا ولی کا تاج الملوک سے اور بیٹا ہونا چشم زین الملوک کا

یوں خار رہ قلم ہے ریشہ  
 آپنے وہ چارو غول گمراہ  
 کس شکل سے جاتے ہیں پھر کر  
 گُل لینے گئے تھے داغ لائے  
 کیوں کر بے پھول منہ دکھائیں  
 کمال کو بے وقوف ٹھہرائیں  
 کہنے لگے پھول پھول کر غول  
 ہو جاتی ہیں روشن اندھی آنکھیں  
 دیکھا اس نے جو یہ قرینا  
 اس پھول کی اور گل زمیں ہے  
 دکھلائیں وہ گُل ' تو آنکھیں کھل جائیں  
 اندھا نہیں ' اب ہوا ہوں بیٹا  
 پو بائی ہوا کی طرح چل کر  
 باہم کہا : دیکھو ' پھول لائے  
 گل ہے کہ چراغ طور ہے یہ  
 بولا کہ بکو نہیں زیادہ  
 رکھتے ہی نہ تم زمین پر پانو  
 وہ گُل نہیں یہ ' وہ پھول ہے یہ

ہے بس کہ یہ چرخ جور پیشہ  
 یہ جاکے اسی جگہ پہ ناگاہ  
 کہتے تھے کہ واہ رے مقدر !  
 کیا رنگ زمانے نے دکھائے  
 کس منہ سے پد کے آگے جائیں  
 ٹھہرائی کہ اور پھول لے جائیں  
 اک باد ہوائی توڑ کر پھول  
 کیا پھول ہے ' کیا اثر ہے اس میں ؟  
 وہ کور کہ ہو چکا تھا بیٹا  
 بولا کہ یہ گل ' وہ گل نہیں ہے  
 وہ جوگی جو جاتے ہیں ' اگر آئیں  
 میں کور ' ابھی ہو چکا ہوں بیٹا  
 چاروں کو تھی حسرت گل تر  
 اس جوگی کے جب برابر آئے  
 گل ہے کہ علاج نور ہے یہ  
 جوگی ' یعنی وہ شاہ زادہ  
 پاتے اگر اس درخت کی چھانو  
 ڈیک آپ کی سب فضول ہے یہ



ان مفت بروں نے ہاتھ ڈالا  
شورش میں وہ چار موج یہ خس  
اُس خضر کو راستا بتایا  
گھوڑوں پہ ہوا کے مثل بو تھے  
گل لے کے حضور شاہ آئے  
آنکھوں کی طرح پھڑک گیا شاہ  
اندھے نے گل آنکھوں سے لگایا  
آیا پھر آبِ رفتہ جو میں  
خیرات کے در کا قفل ٹوٹا  
زر بخشا ، گل کی رونمائی  
محتاج ، گدا ، ہوئے تو مگر  
بجوائے خوشی کے شادیانے

یہ کہ کے جو جیب سے نکالا  
توت میں وہ چار تھے ، یہ بے کس  
غولوں نے بہ زور پھول ، اڑایا  
گل پانے سے بس کہ سرخ رو تھے  
تقبیل سے رو بہ راہ آئے  
گل لائے جو نور دیدہ دل خواہ  
بچنے سے پلک کے پھول اٹھایا  
نور آگیا چشمِ آرزو میں  
خورشید بصر گہن سے چھوٹا  
دولت جو پاس تھی ، لٹائی  
ایک ایک کو اس قدر دیا زر  
جوائے طرب کے کارخانے

### پہنچنا بکا ولی کا دار الخلافت زین الملوک میں اور وزیر ہو کر تاج الملوک کی تلاش میں رہنا

یوں شاخِ قلم سے گل کھلا ہے  
یعنی ، وہ بکا ولی پریشاں  
اس شہر میں آتے آتے آئی  
گل چسپ کے شکوفے کھل رہے تھے  
ایک ایک ہزار داستاں تھا  
شاد ایسی ہوئی کہ رنج بھولی  
انسانوں میں آملی پری زاد  
انسان ہے ، پری ہے ، کون ہے تو ؟  
ہے کون سا گل ؟ چمن کدھر ہے ؟  
فرخ ہوں ، شہا ! میں ابن فیروز  
غربت زدہ کیا وطن بتاؤں  
کیا لہجے چھوڑیے گانو کا نام ؟  
پوچھا کہ طلب ؟ کہا : قناعت  
لایا بہ صد امتیاز ہم راہ  
گھر لاکے ، وزیر اسے بنایا  
دستور سے آملے بہ صد جاہ  
دیکھے ، تو گھلے وہ دل کے سادے  
پوچھا کہ نکمیں جو لے ، کہاں لے ؟  
کوئی بین اور کوئی بدخشاں  
خاتم کے نکمیں بتائے ہوتے  
آیا تاج الملوک کا ذکر  
ان سادوں سے کندہ کب ہوئی ہے  
طالع سے لیا شگون اپنا

گل چسپ کا جواب پتا ملا ہے  
وہ باؤ چمن چمن خراماں  
گلشن سے جو خاک اڑاتی آئی  
دیکھا تو خوشی کے چھپے تھے  
گل بانگ زناں تھا جو جہاں تھا  
پاتے ہی پتا ، خوشی سے پھولی  
جادو سے بنی وہ آدمی زاد  
پوچھا : اے آدم پری رو !  
کیا نام ہے ؟ اور وطن کدھر ہے ؟  
دی اس نے دعا ، کہا بہ صد سوز  
گل ہوں ، تو کوئی چمن بتاؤں  
گھر بار سے کیا فقیر کو کام ؟  
پوچھا کہ سبب ؟ کہا کہ قسمت  
باتوں پہ فدا ہوا شہنشاہ  
چہرے سے امیر زادہ پایا  
نذریں لیے بندگان درگاہ  
دربار میں چاروں شاہ زادے  
چاہا ، گل چسپ کا امتحان لے  
بتلانے لگے وہ چاروں ناداں  
جانا کہ جو گل یہ لائے ہوتے  
جمویر میں تھا یہ صاحب فکر  
نقش اس کو ہوا کہ بس وہی ہے  
ظاہر نہ کیا بطون اپنا

منزل گہمہ رہ رواں بنا کے  
شام و سحر اُس میں آپ آ کے  
رہ روکو دیا بہ لطف و اکرام  
آتے آرام ' جاتے پیغام

### آباد ہونا تاج الملوک کا گلشن نگاریں بنوا کے اور شہرہ ہونا

تعمیر مکاں کے ہیں جو آثار  
شہہ زادہ کہ عازم وطن تھا  
اندھے کو کیا جب اس نے پینا  
سوچا کہ خوشی خدا کی ' غم کھاء  
نقل ارم اک مکاں بنا کے  
بال آگ پہ رکھے ' آندھی آئی  
تہا اسے دیکھ کر کہا : ہیں !  
دریا پہ ہوں ان کو چھوڑ آیا  
لیکن وہ مکاں ' وہ حوض ' وہ باغ  
حاملہ نے دیوں کو کیا یاد  
ویرانے کو گل زمیں بناؤ  
صناع طلسم کار تھے وہ  
دیوں نے ادھر محل بنایا  
حاملہ اس کی مادر پیر  
کچھ دیوں کو چھوڑ کر وہیں پر  
گلشن میں سخن بروں کو لایا  
دونوں کو محل میں لاکے رکھا  
دیوں کو کہا کہ بہر تمکلیں  
دیو آدمی بن کے بن میں آئے  
جو سن کے خبر گیا ادھر کو  
ازبکہ قریب شہر تھا باغ  
مفلس ' زردار ' امیر ' قلاش  
گھر چھوڑ کے ' چل بے سب انساں

یوں خامہ ہے بہر بیت معمار  
گل پانے سے خوش چمن چمن تھا  
اور دانیوں نے وہ پھول چھینا  
حاملہ دیونی کو بلواؤ  
رکھو پریوں کو اپنی لاکے  
وہ دیونی بانجھی آئی  
محمودہ کیا ہوئیں ؟ کہا : ہیں  
مسکن کے لیے تمھیں بلایا  
جو باغ بکاوی کو دے داغ  
آئے تو کہا : یہ بن ' ہو آباد  
گل زار جواہریں بناؤ  
گلشن کے لیے بہار تھے وہ  
کشتی سے وہ دخت رز کو لایا  
محمودہ سے ہوئی بغل گیر  
رضخت ہو کر چلی گئی گھر  
نسریں بدنوں سے گھر بسایا  
پھل نخل مواصلت کا چکھتا  
آباد ہو گلشن نگاریں  
آتے جاتے کو گھر لائے  
جنت سے وہ پھر پھرا نہ گھر کو  
خورشید افق نظر پڑا باغ  
نوکر ' تاجر ' فقیر ' خوش باش  
پھر تن میں نہ آئے صورت جاں

### ملاقات ٹھہرنی زین الملوک اور تاج الملوک کی آپس میں

گلشن جو بنا جواہر آگئیں  
سامد نام ایک مہہ لقا تھا  
صحرا سے جو سیر کر کے آیا  
دلوائے ہر ایک کو پے قوت  
تھی بس کہ وہ جا خلاصہ دہر  
کف میں جو وہ لعل بے بہا تھے  
شحنے نے سنا ' پکڑ بلایا  
دیکھا تو وہ جلوہ گاہ امید

یوں صفحہ قلم سے ہے نگاریں  
دلبر کا غلام با وفا تھا  
ککڑی کا چکا کے بوجھ لایا  
الماس و عقیق و لعل و یاقوت  
کچھ ٹھہرے ' کچھ آئے جانب شہر  
من پاتے ہی ' لوگ اڑدہا تھے  
لے کر اظہار ' ساتھ لایا  
اک دائرہ تھا بہ رنگ خورشید

دروازے پہ دیووں کا تھا پہرا  
جب واں سے طلب ہوا، تو درہاں  
آداب کیا، ادب سے ٹھہرا  
ان لوگوں کو لے گیا تھا ہم راہ  
کم مایہ یہ لوگ ہیں بہ ظاہر  
ساعد نے کہا کہ ہے یہ حاسد  
حضرت نے کہا کہ ہیں تہر دار  
پھر کر انہیں پانو شخصہ بے آس  
کی عرض کہ باغ اک بنا ہے  
جو کئی ہے اس جگہ پہ جانا  
حضرت نے کہا کہ بک نہ نیرہ  
فرخ کہ وزیر با خرد تھا  
بولا کہ شہا! یہ بات کیا ہے؟  
ہر چند کہ طرفہ حال ہے یہ

بھجا کے خبر، وہ شخصہ ٹھہرا  
لائے اسے پیش گاہ سلطان  
بیت زدہ، دور سب سے ٹھہرا  
معروض کیا کہ شہنشاہ!  
چوری کے تو یہ نہیں جواہر؟  
نیت ہوئی ہوگی اس کی فاسد  
جا، ان سے نہ بولیو، خبردار!  
آیا زین الملوک کے پاس  
یہ شہر اجڑا ہے وہ بسا ہے  
ذہیروں ہے جواہرات پاتا  
قاروں کا وہیں ہے کیا ذخیرہ  
سلطان کا مُشیر نیک و بد تھا  
نیرنگ و فسوں کا گھر بڑا ہے  
کچھ دور نہیں، مثال ہے یہ

### 6.5.1 جذبات نگاری

مثنوی گلزار نسیم کا پلاٹ شروع سے آخر تک مربوط اور دلچسپ پلاٹ ہے۔ قصے کے درمیان دو مختصر سی حکایتیں بھی بیان کی گئی ہیں۔ یہ حکایتیں قصے پر اثر انداز نہیں ہوتیں مگر کہانی کو مکمل کرنے میں مددگار ثابت ہوتی ہیں۔ دیگر مثنویوں کی طرح اس مثنوی میں کرداروں کی کشمکش اور مسائل کی بنیاد پر قصہ آگے بڑھتا جاتا ہے۔ آخر کار آہستہ آہستہ سارے مسائل طے ہو جاتے ہیں اور قصہ ختم ہو جاتا ہے۔ گویا ایک مستحکم و مربوط پلاٹ کے ذریعے مثنوی تکمیل کو پہنچتی ہے۔ گلزار نسیم میں کئی ایک کردار ہیں اور ان کے اپنے اپنے انداز۔ حتیٰ کہ کہانی میں تئیر اور دلچسپی پیدا کرنے کی غرض سے چھوٹے چھوٹے جانوروں سے بھی کام لیا گیا ہے۔ ظاہر ہے جب کردار ہوں گے تو ان کے جذبات بھی ہوں گے۔ مثنوی میں جذبات نگاری کے لیے نسیم نے دانستہ اور شعوری طور سے اہتمام کیا ہے چنانچہ ان چھوٹے بڑے کرداروں میں خصوصیت سے دو کردار مرکزی حیثیت رکھتے ہیں یعنی قصے کا ہیرو تاج الملوک اور بکاوی۔ جن کے اطراف سارے واقعات گھومتے ہیں۔ تاج الملوک کے جذبات بیان کرنے میں شاعر نے جگہ جگہ ان کیفیات کو اختصار لیکن جامعیت کے ساتھ پیش کیا ہے اور ہر صورت میں انسانی فطرت کی عکاسی کی ہے۔ جیسے یہ فریس اور خور و شہزادہ محض دو جوار یوں کی گفتگو سے اپنے بھائیوں کی کیفیت سے آگاہ ہو گیا اور اپنے بھائیوں کو آزاد کروا لیا۔ جب بھائیوں سے ملاقات ہوتی ہے تو وہ جذبات میں بے قابو ہو جاتا ہے۔ بھائیوں کی جھوٹی اس اطلاع پر کہ وہ پھول لائے ہیں جس سے اندھے کی بینائی واپس آ جاتی ہے شہزادے کو غصہ آتا ہے اور اپنا لایا ہوا اصل پھول نکال کر دکھلاتا ہے۔

ڈینگ آپ کی سب فضول ہے یہ وہ گل نہیں یہ وہ پھول ہے یہ

اس مرحلہ پر جب بھائیوں نے پھول اچک لیا تو شہزادہ خاموش نہیں رہا اور حمالہ دیونی کی مدد سے جنگل کو گلشن بنا دیا۔ بادشاہ تک اس گلشن اور محل کی تعریف پہنچی تو بادشاہ آیا اور تاج الملوک سے ملا تاج الملوک نے تمام قصہ سنایا اور بھائیوں کی حقیقت بتلائی۔ اس طرح مثنوی میں تاج الملوک کی بہادری اور جانفشانی کے کئی واقعات ملتے ہیں۔ تاج الملوک اور بکاوی کی محبت کا معاملہ بھی جذبات نگاری کا اچھا موقع پیش کرتا ہے۔ شہزادہ نے بکاوی کو صرف ایک بار دیکھا اور اس پر دیوانہ وار عاشق ہو گیا۔ ادھر بکاوی نے بھی خط لکھ کر تاج الملوک کی محبت میں اپنے اضطراب کا حال بیان کیا۔ اس کے جو اب میں شہزادہ نے بھی اپنا حال زار لکھ بھیجا۔ نسیم نے محض ایک شعر میں اس پوری حالت کو بیان کر دیا ہے۔

دھڑکا ہے یہی تو جان دوں گا  
مر جاؤں کا اب نہ میں جیوں گا

بکاوی پری تھی اس نے ایک آدم زاد کو چاہا۔ اپنی وفاداری دکھائی جب کہ پریوں کا کوئی بھروسہ نہیں ہوتا۔ بکاوی کی محبت کا حال جب اس کی ماں کو

معلوم ہوا تو اس نے بکاوی کو بند کر دیا اور تاج الملوک کو دریائے طلسم میں پھینک دیا۔ بکاوی راجا اندر کے دربار کی رقاصہ ہے اس کا قصہ اندر کو بہت پسند ہے۔ ایک موقع پر وہ اندر سے تاج الملوک کو مانگ بیٹھی مگر جب چتراوت سے تاج الملوک کی شادی ہو گئی اور مہندی رچے ہاتھوں سے وہ مٹھ میں آیا تو بکاوی خاموش نہ رہ سکی۔ اس موقع پر بکاوی کے جذبات کی فراوانی کو نسیم نے ایک عام ہندوستانی عورت کے جذبات کا رنگ دیا ہے۔ اس طرح مختلف جگہوں پر انسانی جذبات و احساسات کی عکاسی کی ہے۔ جذبات کے اظہار کے لیے نسیم نے مکالماتی طرز بھی اختیار کیا اور بڑی عمدگی و کشمکش سے پیش کیا ہے یہ صحیح ہے کہ مثنوی میں راز و نیاز کی اخلاق سوز باتیں ملتی ہیں۔ یہ دراصل لکھنؤ کے اس دور کی تصویر ہے، جہاں زندگی کے ہر شعبے میں عورتیں ذخیل تھیں، نسائیت کا دور دورہ تھا۔ ناز و نخرے اور دل بھانے کے نت نئے طریقے عام تھے۔ پریوں کی داستانوں کے پس پردہ اپنی عیش پرستی کی باتیں بیان کی جاتی تھیں۔ چنانچہ نسیم کی اس مثنوی میں عورتوں کی بہ نسبت مردوں کی تعداد برائے نام ہے جیسے دایہ اور دلبر بیسوا، تاج الملوک کی مددگار جمالہ دیوینی، اس کی منہ بولی بیٹی محمودہ اور بکاوی، اس کی سہیلی سمن پری، جمیلہ پری، روح افزا پری، رانی چتراوت، دہقان زادی اور دیگر کئی پریاں۔ یہاں یہ بات بھی واضح کر دی جائے کہ بکاوی کہنے کو پرستان کی پری ہے لیکن لکھنوی معاشرے کی پروردہ انسانی جذبات و احساسات کا پیکر معلوم ہوتی ہے۔

کرنی تھی جو بھوک پیاس بس میں      آنسو پتی تھی کھا کے قسمیں  
جائے سے جو زندگی کے تھی تنگ      کپڑوں کے عوض بدلتی تھی رنگ

بکاوی کی ماں شہزادہ اور بکاوی پر غصے کا اظہار کرتی ہے۔ ذیل کے دو شعر واقعہ نگاری اور جذبات نگاری کی بہترین مثال ہیں:

وہ شعلہ آتشیں لپک کے      بجلی سی گری چمک دمک کے  
دونوں کی رہی نہ جان تن میں      کاٹو تو لہو نہ تھا بدن میں

غرض مثنوی گلزار نسیم میں جذبات کی فراوانی پڑھنے والوں کو متاثر کرتی ہے:

## اپنی معلومات کی جانچ

1. مثنوی گلزار نسیم میں انسانی جذبات کی عکاسی کی گئی ہے، تبصرہ کیجیے۔
2. نسیم نے نسوانیت کی تمام تر کیفیات کو ایجاز و اختصار سے پیش کیا ہے؟ وضاحت کیجیے۔

## 6.5.2 کردار نگاری

اردو ادب میں خصوصاً مثنویوں میں جو کردار پیش کیے جاتے ہیں ان کا تعلق زیادہ تر تخیلی و تصوراتی ہوتا ہے۔ بلکہ تمام کردار یکساں نظر آتے ہیں۔ عام طور پر مثنویوں میں بادشاہوں، شہزادوں، شہزادیوں، دیو پری اور جادوگر وغیرہ کے کردار ملتے ہیں۔ گلزار نسیم میں بھی ایسے ہی کردار ہیں اور ایک سی کیفیات سے گزرتے ہیں:

گلزار نسیم کے کرداروں پر نظر ڈالیں تو اندازہ ہوگا کہ بکاوی کا کردار ابتدا میں المیہ حالات سے دور چارہ ہو جاتا ہے یعنی بکاوی پر اس لیے مصیبت نازل ہوتی ہے کہ وہ راجہ اندر سے تاج الملوک کو مانگتی ہے۔ زین الملوک اس لیے اندھا ہو جاتا ہے کہ اتفاق سے اس کی نظر فرزند کے چہرے پر پڑتی ہے۔ طربیہ کردار کا رول چاہے کچھ ہو وہ بطور دلچسپی، کسی نہ کسی انداز سے موجود ہیں گے جب کہ کام کاج کے لیے بھی چند ایک کردار مہیا کر دیے جاتے ہیں جیسے جمالہ دیوینی سمن پری وغیرہ۔ ساتھ ہی ایسے کردار ہیں جو قصے میں اہمیت رکھتے ہیں اور کبھی کبھی مرکزی کردار بھی نبھاتے ہیں جیسے بکاوی پری ہے لیکن انسانی جذبات و احساسات کی پیکر ہے۔ اصل بات یہ ہے کہ مثنویوں میں جن فوق فطرت عناصر کا ذکر آتا ہے ان کا منشا انسانی سماج کو متاثر کرنا اور توجہ دلانا ہے۔ نسیم نے اپنی مثنوی میں تاج الملوک اور بکاوی کے کرداروں کے ذریعے اس دور کی معاشرتی زندگی انسانی جذبوں اور فہم و فکر پر روشنی ڈالی ہے۔ ان مرکزی کرداروں کے علاوہ کئی ایک چھوٹے موٹے کردار بھی مثنوی کے قصے کو آگے بڑھانے میں مدد دیتے ہیں۔

## بکاولی کا کردار

اس کردار سے مثنوی میں پہلے پہل اس وقت ملاقات ہوتی ہے جب زین الملوک اندھا ہو جاتا ہے اور بینائی کے لیے گل بکاولی کا لانا درپیش ہوتا ہے۔ شہزادے اس پھول کی تلاش میں نکل جاتے ہیں۔ ان میں تنہا تاج الملوک بڑی دشواریوں سے باغ ارم پہنچ کر پھول لے آتا ہے۔ وہاں اس کی نظر بکاولی پر پڑتی ہے جس کے حسن سے وہ متاثر ہوئے بغیر نہیں رہتا اور اس کا عاشق ہو جاتا ہے۔ ادھر بکاولی بھی جب صبح پھول کو غائب پاتی ہے تو پریشان ہو جاتی ہے۔ وہ چاروں شہزادوں سے ملتی ہے اور تاج الملوک سے ملنے پر اسے پہچان لیتی ہے اور خود بھی اس پر عاشق ہو جاتی ہے۔ اس کے فراق میں مضرب و بے چین رہتی ہے۔ بکاولی خوبصورت دلیر، سمجھدار موقع شناس اور وفاداری کا پیکر ہے اس میں غم و غصہ کی کیفیت بھی ہے۔ اس کے کردار میں نسیم نے ایک ہندوستانی عورت کی ساری کیفیات کو سمو دیا بکاولی راجا اندر کے دربار کی رقصہ ہے۔ اس نے کسی موقع سے راجا اندر سے تاج الملوک کو مانگ لیا بکاولی اور تاج الملوک کے کرداروں کو نسیم نے انسانی کرداروں کی پوری آب و تاب سے پیش کیا ہے۔ ان کرداروں کے درمیان مختلف مراحل کی اونچ نیچ بھی ہوتی ہے جنہیں شاعر نے بڑی چابکدستی اور ہنرمندی سے پیش کیا ہے۔ عشق و محبت کے مواقع پر مثنوی میں کچھ مکالماتی طرز کے ذریعے کردار سازی کی گئی ہے۔ مثلاً

بولتا وہ کہ خواب دیکھتا تھا	آتش پہ کباب دیکھتا تھا
بولی وہ کہ ہم بتائیں تعبیر	دل سوزی کرے گا دلگیر
بولتا وہ کہ رات کو افق میں	خورشید تھا آتش شفق میں
بولی وہ کہ مہر سے شب و روز	عالم میں رہو گے رونق افروز
بولتا وہ کہ دیکھی اک شبستان	شعلہ ہوا انجمن میں رقصاں

نسیم نے بکاولی کا کردار اس انداز میں پیش کیا ہے کہ پوری مثنوی میں وہ ہماری توجہ کا مرکز بن جاتی ہے۔ بکاولی کبھی محبوبہ، کبھی عاشق، کبھی بیٹی، کبھی گھر کی ملکہ، کبھی بیوی کی سہیلی اور کبھی رقصہ بن کر سامنے آتی ہے۔ وہ بگڑے ہوئے معاشرے کی نوخیز دوشیزہ کی طرح لغزشوں کا شکار ہوتی ہے۔ غرض بکاولی کا کردار متنوع دلچسپ اور عام انسانی فطرت کے مطابق ہے۔

مثنوی کے ان کرداروں کے علاوہ کئی ایک چھوٹے موٹے کردار ملتے ہیں جو حسب ضرورت اپنا اپنا کردار نبھاتے ہیں۔ مثنویوں میں یہ کردار عموماً واقعات کو بڑھانے کی غرض سے لائے جاتے ہیں۔ یہاں کردار نگاری کا کوئی اصول کوئی ضابطہ نہیں ہوتا مگر گلزار نسیم میں ان کرداروں کی آمد اور ان کا عمل مربوط اور مضبوط ہے۔ عورتوں کی بہ نسبت مردوں کو فعال نہیں بتلایا گیا۔ سوائے تاج الملوک کے بقیہ کوئی اور کردار متوجہ نہیں کرتا۔ پھر ان کرداروں میں فوق فطری ہستیاں بھی نظر آتی ہیں۔ خود بکاولی کو دیکھ لیجیے وہ پرستان کی پری ہے۔ لیکن انسانی مزاج کی حامل ہے۔ کمال تو یہ ہے کہ یہ سارے کردار مثنوی کی مناسبت سے اس دور کی تہذیب، شائستگی، آداب، اخلاق سے واقف اور باخبر، لکھنؤ اور دہلی کی رہنے والے معلوم ہوتے ہیں۔ پریوں دیویوں کا تذکرہ اردو کی مثنویوں کا خاصہ معلوم ہوتا ہے۔

## اپنی معلومات کی جانچ

1. گلزار نسیم کے مرکزی کرداروں کی نشاندہی کیجیے۔
2. بکاولی کے کردار کی وضاحت کیجیے۔

## 6.5.3 منظر نگاری

مثنوی گلزار نسیم میں جہاں جذبات نگاری اور کردار نگاری کی واضح مثالیں ملتی ہیں وہیں نسیم نے منظر نگاری کے جوہر بھی چمکائے ہیں۔ یوں بھی مثنویوں میں منظر نگاری کا ایک خاص ڈھنگ نظر آتا ہے۔ اس کی وجہ شاید یہ ہوگی کہ واقعات کے تسلسل اور کرداروں کے میل جول یا ان کی کیفیات کے اظہار میں منظر نگاری راست مدد کرتی ہے۔ مثنویوں میں محاکات کی بڑی اہمیت ہوتی ہے۔ محاکات دراصل شاعرانہ مصوری ہے جس میں انسان کے

جذبات و اردات قلبی اطراف و اکناف کے حالات کی تصویریں پیش کی جاتی ہیں جسے نیچرل شاعری کا نام بھی دیا جاسکتا ہے۔ اس کے تحت فطرت کی کیف سامانیاں اور رنگینیاں بیان کی جاتی ہیں۔ خاص طور سے قسیدوں اور مثنویوں میں یہ مناظر اپنی بہار دکھاتے ہیں۔ اردو مثنویوں میں ابتدا ہی سے اس طرح کی شاعری کے نمونے مل جاتے ہیں۔ خصوصیت کے ساتھ سحرالبیان کی منظر نگاری خوب ہے۔ اس کے علاوہ گلزار نسیم میں باغات کی منظر کشی دیدنی ہے۔ ہر منظر تکلف، مبالغے اور رعایت لفظی و معنوی سے مرکب ہے۔ رعایت لفظی کو اس خوبی سے استعمال کیا ہے کہ پیر پودے پھل پھول جاندار معلوم ہونے لگتے ہیں۔

تھی سبزے سے راست مو براندام	لرزاں تھی زمیں یہ دیکھ کہرام
جو برگ تھا ہاتھ مل رہا تھا	جو نخل تھا سوچ میں کھڑا تھا
تھا دم بخود اس کی سن کے فریاد	انگلی لب پہ رکھ کے شمشاد
سوں نے زبان درازیاں کیں	زرگس نے نگاہ بازیاں کیں
کہنے لگیں کیا ہوا خدایا	پتہ بھی پتے کو جب نہ پایا

نسیم نے اس مثنوی میں اکثر مقامات پر تشبیہات سے بھی نیچر کی منظر نگاری کی ہے۔ منظر نگاری ایسے کہ تمام منظر نگاہوں میں گھوم جاتا ہے۔ جیسے تاج الملوک ایک صحرائے لُقِ دق میں داخل ہوتا ہے، جہاں کہیں نہ کوئی درخت ہے نہ کوئی سرسبزی و شادابی و ایرانی وحشت کا عالم سناٹا ہے، بگولے اٹھ رہے ہیں، اسے نسیم نے اپنے مخصوص طرز میں اس طرح پیش کیا ہے۔

اک جنگلے میں جا پڑا جہاں گرد	صحرائے عدم بھی تھا جہاں گرد
سایہ کو پتہ نہ تھا شجر کا	عنقا تھا نام جانور کا
مرغان ہوا تھے ہوش راہی	نقش کف پا تھے ریگ ماہی

نسیم نے منظر نگاری کی مناسبت سے اس دور کی مناسبت سے عیش کوشی کی بے جابانہ کیفیات کے اظہار میں اکثر جگہوں پر تفصیل سے کام لیا ہے۔ جیسے گل کی خاطر تاج الملوک جب باغ میں آتا ہے گل حاصل کر کے بکاولی کے خواب گاہ تک جاتا ہے اور اسے سوتا دیکھ کر ہوس اور عیش کی سوچتا ہے۔ نسیم نے ایسے موقعوں پر انہی پہلوؤں یا زوایوں پر زور دیا جس میں رنگ رلیوں کے ماحول کی ترجمانی ہو۔ اسی طرح تاج الملوک اور بکاولی کی بے جابانہ ملاقات کے واقعہ کو بڑے لطف سے بیان کیا ہے۔ تاج الملوک جب مٹھ کی تلاش میں نکل پڑتا ہے تو راستے میں ایک چشمے پر چند پریاں نہا رہی تھیں۔ اس منظر کو بھی نسیم نے بڑی ہوشیاری، چابکدستی اور ہنرمندی کے ساتھ پیش کیا ہے، جس میں تلذذ و عیش کوشی، کھل کھیلنے کی طرف اشارے ملتے ہیں۔ مثنوی میں اختصار کو مد نظر رکھا گیا ہے اس لیے ایجاز اور رمز و کنایے سے کام لے کر یہ منظر تحریر کیا ہے۔

یہ کہہ کے اتاری سب پوشاک	باہر ہویں جامے سے وہ بے باک
پردے کا جو کچھ خیال آیا	تن چادر آب سے چھپایا
بے تنک وہ سب نہا رہی تھیں	موجیں باہم اڑا رہی تھیں
سوچا وہ کہ ان کو دیتھیے جل	خس پوش کیے وہ جامہ گل
جب خوب وہ شعلہ رو نہائیں	باہر بہ صد آب و تاب آئیں
پوشاک دھری ہوئی نہ پائی	جانا کہ حریف نے اڑائی
جھک جھک کے بدن چراتی آئیں	رک رک کے قدم بڑھاتی آئیں
دکھلائی کسی نے چشم جادو	چمکائی کسی نے تیغ ابرو

جھنجھلا کے کہا ' لاؤ مانو  
 بولا وہ چہ خوش تم ایسی کیا ہو  
 پوٹاک جو لینی ہو تو پہنچاؤ  
 عریانی کے تنک سے لپائیں  
 شہزادے نے کر کے پاس ان کا  
 ہم کو بھی بکاوی نہ جانو  
 ڈرنے کا نہیں میں کیا بلا ہو  
 بولیں وہ چلو کہا قسم کھاؤ  
 ستار کی قسمیں سب نے کھائیں  
 خلعت سا دیا لباس ان کا

نسیم نے جہاں ایسے مناظر لکھے وہیں موقع بہ موقع ماحول کی تصویر کشی کی ہے گوئیچرل مناظر مثنوی میں کم ہیں تاہم ایک شعر میں جنگل میں رات کے وقت سانپوں کے اوس چاننے کا منظر اس ایجاز سے پیش کرتے ہیں۔

لہرا لہرا کے اوس چانی  
 بن میں کالوں نے رات کاٹی

### اپنی معلومات کی جانچ:

1. محاکات سے کیا مراد ہے؟
2. منظر نگاری اردو مثنویوں کا خاصہ ہے تبصرہ کیجیے۔
3. گلزار نسیم میں محاکاتی تصویر کشی قابل داد ہے صراحت کیجیے۔
4. عیش و عشرت کی منظر نگاری سے اس دور کی عکاسی ہوتی ہے وضاحت کیجیے۔

### 6.5.4 فوق فطری عناصر

اردو مثنویوں میں ابتدا ہی سے فوق فطری عناصر کی چھاپ نظر آتی ہے یہ ایک روایتی انداز ہے جو داستانوں کے تحت ہمیں ادب خصوصاً مثنویوں میں ملتا ہے۔ دراصل انسانی خیالات، لاشعوری طور پر فوق فطری عناصر سے وابستہ ہوتے ہیں۔ مادی طاقتوں کے برعکس ہماری فہم و فراست غیبی قوتوں پر انحصار کرتی ہے اور ایسے واقعات رونما ہوتے ہیں جن کے ذریعے ہمارے درمیان انہونے واقعات ظہور پذیر ہوتے ہیں۔ مزید اس طرح کی قوتوں اور ان کے ذریعے ہونے والے کاموں سے انسانی فکر و نظر ایک طرح کا سکون پاتے ہیں یا پھر ان کی خواہشات کی پذیرائی ہوتی ہے۔ اس لیے مختلف موقعوں پر مختلف طریقوں سے فوق فطری ہستیوں کا تذکرہ مثنویوں میں ہوتا ہے۔ یہ فوق فطری عناصر انسانی تمناؤں پر کندیں ڈالتے ہیں۔

گلزار نسیم میں فوق فطری عناصر کی کمی نہیں۔ پریوں کی پروازیں، دیوؤں کی کرامتیں، صورتیں بدلنا، انسانوں کے کام آنا، انسانوں سے بدلا لینا، عشق و رقابت سبھی کچھ گلزار نسیم میں موجود ہے۔

چند ایک مثالیں دیکھیے، پریوں کا سیر سپائے کرتے پھرنا، ہر مثنوی میں ملتا ہے۔ گلزار نسیم میں بھی پریوں کا باغ میں پھرنے کے مناظر کی متعدد مقامات پر عکس کی گئی ہے لیکن بکاوی کے باغ کا منظر وہ بھی جادو کے باغ کا منظر جہاں ہر کس و ناکس کا گزر مشکل ہے۔ وہاں تاج الملوک حمالہ دیونی کی مدد سے پہنچ جاتا ہے اور اس کی سحر انگیزی سے متاثر ہوتا ہے۔

دکھلاتا تھا وہ مکان جادو  
 محراب سے در سے چشم و آبرو

اسی طرح بکاوی (پری) کی گل کے غائب ہو جانے پر بے قراری دیدنی ہے۔ تلاش گل میں وہ زین الملوک کے شہر پہنچ جاتی ہے جہاں وہ اپنی شکل بدل کر قیام کرتی ہے۔ اصل میں وہ تاج الملوک سے عشق کرنے کی وجہ سے مجبور ہو جاتی ہے۔ انسان سے عشق کرنا، اپنے ماں باپ سے اس بات کا چھپانا، باغ میں تاج الملوک کو رکھ کر داد عیش دینا، پھر راجا اندر کو ان تمام حرکتوں کا پتہ چل جانا وغیرہ وہ مشکل مرحلے ہیں جن سے وہ اپنے معاشقہ کی وجہ سے دوچار ہوتی ہے۔ راجا اندر دیوتاؤں کا راجہ ہے۔ ہندوستانی مزاج میں راجا اندر کی خاص ہستی ہے۔ اس کا اکھاڑا پریوں، دیوؤں سے بھرا ہوتا ہے۔ اس کا

ماحول راگ راگنیوں سے معمور ہے۔ لال پری، نیلم پری اور سبز پری یہاں رقص کرتی ہیں:

خالق نے دیا ہے فوق اس کو نغمے سے ہے ذوق شوق اس کو  
انسان کا سرود و رقص کیا ہے پریوں کا ناچ دیکھتا ہے  
باری باری سے جو پری ہے رجبہ اندر کی بھرتی ہے

بکاولی کا رقص پھر اس کا انسان سے عشق کرنا رجبہ اندر کے عتاب کا باعث بنتا ہے اور وہ نصف پتھر کی ہوجاتی ہے۔ رجبہ اندر کی مہربان شخصیت دیومالائی طاقت کا اظہار اور اس کے دربار کی ساری کیفیات کو انسانی بادشاہت کے رنگ و آہنگ میں دکھلایا گیا ہے۔ مثنوی میں دیوؤں کا جنوں کا بیت ناک حلیہ اور ان کا عمل بھی صاف دیکھا جاسکتا ہے۔ جیسے ارم کے پاسان کی شکل و صورت دیکھیے۔

دانت اس کے تھے گورکن قضا کے دو نتھنے رہ عدم کے ناکے  
بھوکا کئی دن کا تھا وہ ناپاک فاقوں سے رہا تھا پھانک کر خاک  
بولا چکھوں گا میں یہ انسان اللہ اللہ شکر احسان

ایک مقام پر تاج الملوک کا دیو سے مقابلہ ہوتا ہے۔ اس جنگ میں تاج الملوک دیو کو شکست دیتا ہے۔

وہ دیو کہ تھا پری کا لپکا حیرت زدہ آدمی پہ لپکا  
شہزادہ کی لٹھ سے برق دم تھا بادل سا ہوا کا ہدم تھا

اور جب وہ پتھر لٹھ سے چور چور ہو گیا تو

غل کر کے زمین پر گرا دیو موجود ہوے ہزار ہا دیو  
بادل کی طرح جو اندھے دشمن لاٹھی سے ہوا وہ برق خرمن  
سرمہ کیا کوہ پیکروں کا جی چھوٹ گیا دلاورں کا  
ٹوپی کو اتار کر پری نے چوے قدم بشر پری نے

ان دیو پر یوں کو انسان پر اپنی برتری کا احساس ہے مگر انسان کی عظمت اپنا ایک الگ مقام رکھتی ہے چنانچہ بکاولی کی ماں انسان یعنی تاج الملوک سے بکاولی کے تعلقات پر خفا ہوتی ہے۔ اسے قید کر دیتی ہے لیکن جب حسن آرا اسے سمجھاتی ہے تو وہ بھی انسانی عظمت کی قائل ہوجاتی ہے۔

جب دل ہی پری کا آ گیا ہے انسان ہے تو کیا مضائقہ ہے  
انسان ہی تھے حضرت سلیمان انسان ہی تھے مسیح دوران  
یہ قطرہ بحر کبریائی دریا ہے جو ہوئے آشنائی

اپنی معلومات کی جانچ:

1. مثنویوں میں فوق فطری عناصر کیوں شامل کیے جاتے ہیں؟
2. گلزار نسیم کے چند فوق فطری کرداروں کے نام بتائیے۔



گلزار نسیم کے اسلوب کے بارے میں جہاں تہاں ذکر آتا رہا ہے لیکن یہاں خاص طور سے اس پر گفتگو اس لیے کی جا رہی ہے کہ گلزار نسیم کا اسلوب منفرد خصوصیات کا حامل ہے۔ گلزار نسیم کے اسلوب کی ایک بڑی خصوصیت یہ ہے کہ اس میں رعایت لفظی کی کثرت ہے۔ نسیم کے زمانے میں یہ صنعت بڑی مقبول تھی۔ رعایت لفظی کا جو دراصل الفاظ کی جاوگری ہے، لوازم شعر میں شمار ہوتا تھا۔ سچ پوچھے تو رعایت لفظی شعر کا حسن ہے عیب نہیں لیکن جہاں صرف الفاظ کی رعایت ہو اور معنی و مفہوم معدوم ہوں تو وہاں یہ صنعت عیب بن جاتی ہے۔ نسیم نے اس صنعت کو بڑے مناسب طریقے سے برتا ہے۔ نسیم کو اس رنگ میں ید طولیٰ حاصل ہے۔ رعایت لفظی کیا ہے الفاظ کی جاوگری ہے۔

سودا ہے مری بکاولی کو	ہے چاہ بشر کی باولی کو
بالا ہے مفارقت سے انجام	دانا ہے تو مجھ سے لے دام
گل چیں کا جو ہائے ہاتھ ٹوٹا	غنچے کے بھی منہ سے کچھ نہ پھوٹا
دی آنکھ جو شہ نے رونمائی	چشمک سے نہ بھائیوں کو بھائی

کلام کی سادگی اور صفائی قابل دید ہے۔ معنی آفرینی اور رنگین بیانی جاو جگاتی ہے۔ ایجاز و اختصار کا فن جس خوبی سے گلزار نسیم میں برتا گیا ہے اردو شاعری میں اس کی مثال نہیں ملتی۔ ایجاز کے لیے استعارات، کنایات، تمسیحات اور صنائع کا استعمال ناگزیر ہے۔ ان کے بغیر کلام کو بلیغ اور مختصر بنانا مشکل ہے۔ نسیم میں چونکہ تشبیہات و استعارات، کنایات و تمثیلات اور صنائع بدائع کے استعمال کا خاص سلیقہ ہے اس لیے ان کا کلام ایجاز و اختصار کا حامل ہو گیا ہے۔ چند ایک صنعتیں دیکھیے۔

**مراعاة النظیر:** اس صنعت میں کئی چیزیں یکجا کر دی جاتی ہیں جن میں مناسبت ہوتی ہیں۔ مثلاً

خالق نے دیے تھے چار فرزند      دانا ، عاقل ، زکی ، خردمند

**ایہام تناسب:** یعنی دو معنی ایسے دو لفظوں میں بیان کریں جن میں کوئی مناسبت نہ ہو لیکن ایک لفظ کی دوسرے غیر مقصود معنی سے مناسبت ہو جیسے

بلبل ہوئے سب ہزار جی سے      گل کا نہ پتا لگا کسی سے

**سیاق الاعداد:** یہ صنعت بہت کم استعمال ہوتی ہے اس میں اعداد ترتیب سے گنائے جاتے ہیں:

دو ہاتھ میں چاروں اس نے لوٹے      بچے میں پھنے تو چھکے چھوٹے

**تضاد:** یہ بڑی آسان سیدھی سادی صنعت ہے جس میں متضاد الفاظ لائے جاتے ہیں جیسے:

ہنس ہنس کے حریف نے رلایا      مانند چراغ اسے جلایا

اک ٹیکرے پر گیا ، بلایا      وہ مثل صدائے کوہ آیا

تشبیہ اور استعاروں کے استعمال کی اکثر مثالیں سطور ماسبق میں آچکی ہیں اس لیے یہاں ان سے صرف نظر کیا جا رہا ہے۔ بہر حال صنعتوں تشبیہوں، استعاروں اور محاوروں کے برجستہ استعمال سے مثنوی گلزار نسیم طلسم بیان بن گئی ہے۔

**اپنی معلومات کی جانچ:**

1. گلزار نسیم کے اسلوب کی کوئی ایک اہم خصوصیت بتائیے۔
2. مراعاة النظیر سے کیا مراد ہے؟ شعر کے حوالے سے لکھیے۔

روداد زبان پاستانی  
 یوں نقل ہے خامے کی زبانی  
 پورب میں یک تھا شہنشاہ  
 سلطان زین الملوک ذی جاہ  
 لشکر کش و تاج دار تھا وہ  
 دشمن کش و شہریار تھا وہ  
 خالق نے دیے تھے چار فرزند  
 دانا ، عاقل ، زکی ، خرد مند  
 نقشا ایک اور نے جمایا  
 امید کے نقل نے دیا بار  
 وہ نور کہ صدقے مہر انور  
 خورشید حمل ہوا نمودار  
 نور آنکھ کا کہتے ہیں پسر کو  
 وہ رخ کہ نہ ٹھرے آنکھ جس پر  
 خوش ہوتے ہی طفل مہ جبین سے  
 چشمک تھی نصیب اس پدر کو  
 پیارا یہ وہ ہے کہ دیکھ اسی کو  
 ثابت یہ ہوا ستارہ ہیں سے  
 نظروں سے گرا وہ طفل ابتر  
 پیرا یہ وہ ہے کہ دیکھ اسی کو  
 پھر دیکھ نہ سکے گا کسی کو  
 مانند سرشک دیدہ تر  
 پردے سے نہ دایہ نے نکالا  
 تپتی سا نگاہ رکھ کے پالا  
 تھا افسر خسرواں وہ گل قام  
 پالا تاج الملوک رکھ نام  
 جب نام خدا جواں ہوا وہ  
 مانند نظر رواں ہوا وہ  
 آتا تھا شکار گاہ سے شاہ  
 نظارہ کیا پدر نے ناگاہ  
 صاد آنکھوں کے دیکھ کر پسر کی  
 مہر لب شہہ ہوئی خموشی  
 دی آنکھ جو شہہ نے رونمائی  
 ہر چند کہ بادشہہ نے نالا  
 گھر گھر یہی ذکر تھا یہی شور  
 آیا کوئی لے کے نسخہ نور  
 تقدیر سے چل سکا نہ کچھ زور  
 ہوتا ہے وہی ' خدا جو چاہے  
 مختار ہے ' جس طرح نبا ہے

یورپ میں ایک شہنشاہ تھا جس کا نام زین الملوک تھا۔ وہ ذی جاہ صاحب کرم اور دولت و حشمت کا مالک تھا۔ اس کے چار لڑکے تھے۔ جو نہم و فراست اور حکمت میں یکتا زمانہ تھے۔ ان میں سے جو سب سے چھوٹا بیٹا تھا اس کے متعلق نجومیوں نے کہا تھا کہ اگر بادشاہ کی نظر اس پر پڑ جائے تو بادشاہ اندھا ہو سکتا ہے۔ اس شہزادہ کا نام تاج الملوک تھا۔ حسن اتفاق سے ایک دن بادشاہ شکار گاہ میں آیا اور اچانک ہی اس کی نظریں اس حسین نوجوان پر پڑ گئیں اس کے ساتھ ہی بادشاہ کی بینائی جاتی رہی۔ اس واقعہ پر بھائیوں نے اس شہزادہ کو شہر بدر کروا دیا۔ گو بادشاہ اس مصیبت و آزار کے باوجود بانٹا لانا چاہتا تھا مگر خدا جو چاہتا ہے وہی ہوتا ہے۔ تقدیر کے آگے کسی کا زور نہیں چلتا۔ جیسے ہی یہ خبر عام ہوئی کہ بادشاہ کی بینائی جاتی رہی لوگوں نے اپنی سی کوشش کی۔ کوئی نسخہ نور لایا کوئی سرمہ بطور۔ مگر ان آنکھوں کو تو بکاؤنی کا پھول چاہیے تھا۔

## 6.7 خلاصہ

اس اکائی میں نسیم لکھنوی کے عہد سے متعلق گفتگو کی گئی۔ اس باب میں بتلایا گیا کہ لکھنؤ کا سیاسی، سماجی اور ادبی منظر نامہ دہلی کے دبستان سے یکسر جدا تھا۔ جہاں دہلی میں دگرگوں حالات رونما ہو چکے تھے وہیں لکھنؤ میں عیش و عشرت کا ماحول روز افزوں ترقی پذیر تھا۔ دولت کی فراوانی نے عوام اور خواص کو رنگ رلیوں میں مبتلا کر دیا تھا۔ ایسے ماحول میں شاعر اور ادیب بھی بچ نہیں سکے۔ انہوں نے اپنی تخلیقات میں اسی ماحول کی بھرپور ترجمانی کی ہے۔ لکھنؤ میں ایسے وقتوں میں دو طرح کے طبقات پیدا ہوئے۔ ایک مذہب پرستی کا پابند اور دوسرا عیش کوشی پر مائل، نسیم ایسے ہی ماحول کے پروردہ تھے۔ انہوں نے میر حسن کی مثنوی سحر البیان کی شہرت سے متاثر ہو کر اپنی مثنوی گلزار نسیم لکھی۔ ابتدا میں یہ مثنوی بہت ضخیم تھی جسے نسیم نے اپنے استاد خواجہ حیدر علی آتش کے مشورے پر مختصر کر دیا۔

نسیم لکھنوی کی پیدائش لکھنؤ میں 1811ء میں ہوئی۔ وہیں تعلیم و تربیت حاصل کی۔ مثنوی کی صنف سے ہمیشہ دلچسپی رہی۔ مثنوی گلزار نسیم کو صنائع بدائع رعایت لفظی، تشبیہات اور فوق فطری عناصر کی بہتات نے منفرد بنا دیا ہے۔ کہا جاتا ہے کہ میر حسن، سخن آفرین اور نسیم معنی آفرین ہیں۔ نسیم کی مثنوی اپنے رنگ میں لا جواب ہے۔ میر حسن محاورے اور روزمرہ کے بادشاہ ہیں تو تشبیہ نسیم کا حصہ ہے۔ ان کے اشعار نزاکت، چستی، نازک خیالی اور تراکیب کے لحاظ سے پرتا شیر ہیں۔ اختصار اور ایجاز اس مثنوی کی خصوصیت ہے۔ اس مثنوی کا قصہ یہ ہے کہ بادشاہ اگر لڑکے کو دیکھ لے تو اس کی بینائی جاتی رہے گی اور اس کی بینائی کو واپس لانے کے لیے گل بکاؤلی کی ضرورت ہوگی۔ شہزاد تاج الملوک اس پھول کی تلاش میں نکلتا ہے اور پھول تلاش کرنے کے ساتھ بکاؤلی کے عشق کا شکار ہو جاتا ہے۔ دونوں میں باہمی ملاقاتیں ہوتی ہیں، شادی بھی ہو جاتی ہے درمیان میں پرستان کے دیووں سے لڑائی ہوتی ہے، آخر کار مسائل حل ہو جاتے ہیں۔ مثنوی میں جذبات نگاری، کردار نگاری، منظر نگاری کے نادر نمونے پیش کیے گئے ہیں، اردو مثنویوں، خصوصاً شمالی ہند کی مثنویوں میں سحر البیان اور گلزار نسیم کے مقام تک دیگر مثنویاں نہیں پہنچ سکتیں۔

## 6.8 نمونہ امتحانی سوالات

ذیل کے سوالوں کے جواب تیس تیس سطروں میں دیجیے:

1. مثنوی گلزار نسیم کی کردار نگاری پر روشنی ڈالیے۔
2. مثنوی گلزار نسیم کی منظر نگاری کے بارے میں تفصیلات لکھیے۔
3. مثنوی گلزار نسیم میں فوق فطری عناصر کی موجودگی پر اپنی رائے کا اظہار کیجیے۔

ذیل کے سوالوں کے جواب پندرہ پندرہ سطروں میں دیجیے:

1. مثنوی گلزار نسیم طبع زاد مثنوی ہے یا ترجمہ؟ وضاحت کیجیے۔
2. مثنوی گلزار نسیم لکھنوی تہذیب کی عکاسی کرتی ہے، وضاحت کیجیے۔
3. مثنوی گلزار نسیم کے شاعر کے حالات زندگی لکھیے۔

## 6.9 فرہنگ

الفاظ = معنی	الفاظ = معنی	الفاظ = معنی
زمانہ، ساعت، وقت	زماں =	خامہ = لکھنا، قلم
درخت	نخل =	شہر یار = بادشاہ
شکار	صيد =	دیدہ گور = اندھا
		کیفیت، کارروائی = تفصیلات
		مرتبے والا افسر = ذی جاہ
		پھول کا سے رنگ والا = گل فام

خواہر	=	بہن	شتابی	=	اضطراب	بطون	=	راز بھید
تلاش	=	غریب کنگال	شحنہ	=	کوٹوال	خردمند	=	عقل مند ہوشیار
چشمک	=	رنجش	ناگاہ	=	اچانک	بیسوا	=	بدچلن عورت
ریگ	=	ریت بالو سراب	ایاغ	=	پیالہ جام ساغر	گل چیں	=	پھول چننے والا
صناع	=	کاری گر	ساعد	=	کلائی بازو			

### 6.10 سفارش کردہ کتابیں

1.	گلزار نسیم	مرتبہ رشید حسن خاں
2.	اردو مثنوی کا ارتقا	پروفیسر عبدالقادر سروری
3.	اردو مثنوی شمالی ہند میں	پروفیسر گیان چند جین
4.	اردو مثنوی کا ارتقا	پروفیسر عقیل رضوی
5.	ہندوستانی قصوں سے ماخوذ اردو مثنویاں	پروفیسر گوپی چند نارنگ

### 8.8

1.		
2.		
3.		
4.		
5.		
6.		
7.		
8.		

1.		
2.		
3.		
4.		
5.		
6.		
7.		
8.		

## اکائی : 7 شوق، حیات و کارنامے اور مثنوی زہر عشق کا جائزہ

ساخت	
تمہید	7.1
عہد	7.2
حیات	7.3
شوق کا سرمایہ سخن	7.3.1
شوق کی غزل	7.3.2
واسوخت	7.3.3
مثنویاتِ شوق	7.4
فریبِ عشق	7.4.1
بہارِ عشق	7.4.2
مثنوی زہرِ عشق (نصاب میں شامل متن)	7.5
زہرِ عشق اور اسٹیج	7.5.1
مثنوی زہرِ عشق کا قصہ	7.5.2
مثنوی کی ترتیب	7.5.3
کردار	7.5.4
جذبات نگاری	7.5.5
مثنوی کی دیگر خصوصیات	7.5.6
زہرِ عشق کی کچھ خامیاں	7.5.7
خلاصہ	7.6
نمونہ امتحانی سوالات	7.7
فرہنگ	7.8
سفارش کردہ کتابیں	7.9

### 7.1 تمہید

اردو مثنوی کی تاریخ بہت طویل ہے لیکن اس طویل تاریخ میں صرف چند مثنویاں ایسی ہیں جن کی آب و تاب پر ماہ و سال کا کوئی اثر نہ پڑ سکا۔ کئی مثنویوں سے صرف نظر کرتے ہوئے ہم یہ کہہ سکتے ہیں کہ میر کی مثنویاں، میر حسن کی 'سحر البیاض'، دیا شنکر نسیم کی 'گلزار نسیم' اور نواب مرزا شوق کی مثنوی 'زہر عشق' کو آج بھی حیرت انگیز مقبولیت حاصل ہے۔

مرزا شوق، آتش کے شاگرد تھے۔ اس زمانے میں پیدا ہوئے جب اودھ کی تہذیب اپنے عروج پر تھی۔ طویل عمر پائی۔ آٹھ والیان اودھ کا زمانہ دیکھا۔ رنگین مزاج تھے۔ والد نے انہیں عرصے تک درباروں سے محفوظ رکھا، واجد علی شاہ کے دربار سے وابستہ ہوئے تو ان کے

شاعرانہ مزاج میں نکھار آ گیا۔ لکھنؤ کی تہذیب کو آنکھوں دیکھا تھا۔ مزاج میں شوخی اور رنگینی تھی، زبان پر قدرت حاصل تھی۔ اسی سے اپنے کلام کو زیب و زینت عطا کی۔ یہاں ہم شوق کے عہد، شعری کارناموں اور خصوصاً مثنوی زہر عشق کا مطالعہ کریں گے۔

## 7.2 عہد

اورنگ زیب کی وفات 1707ء کے بعد مرہٹوں اور انگریزوں کی بڑھتی ہوئی بغاوت اور خود مختاری نے دہلی کی مرکزی حکومت کو کمزور کر دیا۔ ہر طرف بد نظمی، بد امنی اور بے اطمینانی پھیلی ہوئی تھی۔ نادر شاہ اور احمد شاہ ابدالی کے حملے کے بعد دہلی کی تباہی اور معاشی بد حالی کا یہ حال ہو گیا کہ وہ امرا جن کے گھر، محلات تھے وہ اب سر پر چھت کے لیے ترسنے لگے تھے۔ جن کے دسترخوان پر کئی لوگ کھانا کھاتے تھے وہ خود دو وقت کی روٹی کے لیے محتاج ہو گئے۔ وہ ایسے افلاس اور پریشانی میں مبتلا ہو گئے کہ انہیں آخر دہلی چھوڑنا پڑا۔ دہلی کی شاعرانہ بساط بھی ان حالات میں الٹ گئی۔ شعرا، دہلی چھوڑ کر عظیم آباد، فرخ آباد، اودھ اور حیدرآباد چلے گئے۔ جو شعرا ہجرت کر کے لکھنؤ چلے گئے، ان کی ایک طویل فہرست بن سکتی ہے۔ یہاں صرف چند نام بتائیں گے جن کا دبستان لکھنؤ کی تعمیر میں بڑا حصہ رہا ہے۔ سراج الدین علی خان آرزو، مرزا رفیع سودا، میر تقی میر، سید محمد میر سوز، قیام الدین قائم، میر غلام حسین ضاحک، میر مستحسن خلیق، میر غلام حسن حسن، شیخ قلندر بخش جرات، انشاء اللہ خان انشاء، سعادت یار خان رنگیں، شیخ غلام ہمدانی مصحفی۔

اس دور میں لکھنؤ میں عیش و عشرت کا سامان گرم تھا۔ یہاں کی زندگی پرسکون اور اطمینان بخش تھی۔ نواب آصف الدولہ (1775-1797) اودھ کے چوتھے حکمران تھے۔ اہل علم و کمال کی سرپرستی میں جواب نہیں رکھتے تھے۔ انہیں کے زمانے میں اودھ کا پایہ تخت فیض آباد سے لکھنؤ منتقل ہو گیا۔ آصف الدولہ کے بعد سلطنت اودھ کے سات اور حکمران ہوئے۔ آخری حکمران نواب واجد علی شاہ تھے جنہوں نے 1847 تک حکومت کی۔ ابتدا میں واجد علی شاہ نے انتہائی جوش و خروش کے ساتھ ملکی انتظامات میں اصلاح لانے کی کوشش کی مگر بعد میں رقص و سرور میں ایسے گم ہو گئے کہ انہیں ملکی فلاح و بہبود کا کوئی خیال نہ رہا۔ خود شعر کہتے تھے اور شعرا کی قدر بھی کرتے تھے۔ 1856 کا سال واجد علی شاہ کے لیے بڑا منحوس ثابت ہوا۔ انگریزوں نے انہیں معطل کر دیا اور شیارج منتقل کر دیا، جہاں انہوں نے اپنی زندگی کے بقیہ دن گزار کر 1887 میں انتقال کیا۔

واجد علی شاہ کے دور میں جہاں ایک طرف عیش و عشرت کا چرچا تھا تو دوسری طرف شعر و شاعری اور علم و ادب کو بھی ترقی ہو رہی تھی۔ واجد علی شاہ خود بھی شاعر تھے۔ رہس کا انہیں کے زمانے میں رواج ہوا۔ امانت کی اندر سمجھا اور خود واجد علی شاہ کی مثنوی ”دریائے عشق“ ڈرامے کی شکل میں منظر عام پر آئی۔ طوائف پسندی کے باعث معاشرے میں نازک مزاجی اور تکلفات داخل ہوئے، آداب مجلس، طرز گفتگو، انداز بیان، غرض زندگی کے ہر شعبے پر نازک مزاجی، شائستگی، نرم کلامی داخل ہو گئی۔ لکھنؤ کے بدلنے ہوئے تہذیبی مزاج نے زبان کو بھی متاثر کیا۔ فقہی الفاظ دھیرے دھیرے متروک ہونے لگے۔ باقاعدہ زبان کی اصلاح کی طرف توجہ دی گئی جس کا سہرا ناخ کے سر جاتا ہے۔ اس دور کے شعرا کلام کے معنوی حسن کے بجائے ظاہری حسن پر توجہ کرتے تھے۔ دہلی سے آئے ہوئے شاعروں نے بھی اپنے معاشرے سے متاثر ہو کر اردو شاعری اور زبان کے نئے رجحانات کا ساتھ دیا اور پھر لکھنؤ کی شاعری اور زبان، دہلی سے اس قدر مختلف ہو گئی کہ اردو شاعری کے دو الگ الگ دبستان بن گئے جو دہلوی دبستان اور لکھنوی دبستان کہلانے لگے۔ شعرا نے لکھنؤ نے جہاں زبان کی اصلاح کی وہیں اصناف سخن میں گراں قدر اضافے کیے۔ حکیم تصدق حسین خان یعنی نواب مرزا شوق، آصف الدولہ کے زمانے میں پیدا ہوئے اور واجد علی شاہ تک یعنی آٹھ حکمرانوں کو آنکھوں دیکھا۔ لکھنؤ کی زندگی کے لطف اٹھائے اور یہیں انتقال کیا۔

## اپنی معلومات کی جانچ

1. کن حالات میں دہلی کے شاعروں نے لکھنؤ کا رخ کیا؟
2. اودھ کے آخری حکمران کا نام بتائیے۔

3. لکھنؤ کے تہذیبی حالات پر روشنی ڈالیے۔  
4. سامان عیش و عشرت کی فراوانی کی وجہ سے لکھنؤ کی معاشرت میں کیا تبدیلیاں آئیں؟

### 7.3 حیات

حکیم تصدق حسین خاں نام تھا، نواب مرزا عرفیت اور شوق تخلص تھا۔ حکیم نواب مرزا کے نام سے مشہور تھے۔ شوق کے والد کا نام آغا علی خان تھا۔ شوق کا پورا خاندان حکمت و طبابت میں مشہور تھا لیکن ان کے چچا مرزا علی خان لکھنؤ کے مشہور حکیموں میں سے تھے وہ شاہان اودھ کے دربار میں بڑے عہدے پر فائز تھے۔ بادشاہ کی طرف سے حکیم الملک کا خطاب بھی ملا تھا۔

شوق 1783ء میں لکھنؤ میں پیدا ہوئے۔ ابتدائی تعلیم گھر ہی پر مکمل کی۔ اس کے بعد اپنے عہد کے مشہور اساتذہ کے فیض صحبت سے مختلف علوم میں مہارت حاصل کی۔ خاندانی پیشہ طب اور حکمت پر بھی انہیں عبور حاصل تھا۔ شاہی طبیب تھے۔

جب شوق نے ہوش سنبھالا تو ہر طرف شعر و سخن کا چرچا تھا۔ شوق بھی اسی معاشرے کے فرد تھے۔ ماحول سے متاثر ہو کر شعر گوئی کی طرف راغب ہوئے۔ اپنے دور کے اساتذہ میں خواجہ آتش کا رنگ پسند آیا، انہیں کے شاگرد ہو گئے۔ ابتدا میں تقریباً ہر شاعر نے غزل ہی کو تختہ مشق بنایا۔ شوق نے بھی اپنی شاعری کے آغاز میں غزل ہی سے شوق کیا پھر مثنوی کی طرف متوجہ ہو گئے۔

شوق وجیہ شخص تھے، کہتے ہیں جوانی میں شہر کے خوب صورت لوگوں میں ان کا شمار ہوتا تھا۔ 88 سال کی عمر پائی۔ ٹھٹھا باٹ کی زندگی گزاری۔ عیش پسند اور رنگین مزاج تھے اسی لیے ایک عرصہ تک ان کے بزرگوں نے انہیں دربار سے الگ ہی رکھا۔ واجد علی شاہ کے زمانے میں دربار سے وابستہ ہوئے۔ واجد علی شاہ شوق کو بہت عزیز رکھتے تھے۔ پانچ سو روپے تنخواہ مقرر کی تھی۔ انعامات و اکرام وہ الگ تھے۔ شوق ذی علم اور طبیب حاذق تھے۔ فنون لطیفہ کا بڑا شوق تھا۔

تذکرہ شوق کے مصنف عطا اللہ پالوی نے لکھا ہے کہ شوق نے 30 جون 1871ء کو اٹھاسی سال کی عمر میں انتقال کیا۔ لکھنؤ کے ریلوے لائن کے نیچے قبرستان میں دفن ہیں، جہاں میر تقی میر، انشاء، مصحفی وغیرہ کے بھی مدفن ہیں۔

#### 7.3.1 شوق کا سرمایہ سخن

شوق نے اپنی شاعری کا آغاز غزل سے کیا۔ آتش کے شاگرد تھے۔ آتش خود بھی غزل کے شاعر تھے مگر شوق کو غزل سے زیادہ دلچسپی نہیں رہی۔ ان کی لکھی تین مثنویاں ہی ان کا سرمایہ حیات ہیں۔ مثنویوں کے علاوہ انہوں نے اور کن کن اصناف میں طبع آزمائی کی اس کا صحیح علم نہ ہو سکا۔ تذکرہ شوق سے چند غزلوں، متفرق اشعار اور ایک واسوخت کا پتہ چلتا ہے۔

#### 7.3.2 شوق کی غزل

شوق نے زیادہ غزلیں نہیں کہیں، نہ ان کا کوئی مطبوعہ اور غیر مطبوعہ دیوان ملتا ہے۔ شوق کے ایک محقق عطا اللہ پالوی نے مختلف تذکروں سے اکٹھا کر کے غزلوں کے کچھ اشعار اپنی کتاب ”تذکرہ شوق“ میں شامل کیے ہیں۔ دبستان آتش کے مصنف شاہ عبدالسلام نے ان کی مثنویوں سے بھی غزل کے اشعار لے کر ان کی تعداد میں اضافہ کیا ہے۔ اس طرح شوق کا سرمایہ غزل صرف 61 اشعار پر مشتمل ہو جاتا ہے۔ ان اشعار کے مطالعہ سے پتہ چلتا ہے کہ شوق کی غزلوں میں مضامین کی کوئی ندرت ہے اور نہ تخیل کی بلندی، نہ عشق و محبت کا سوز ہے، نہ وارفتگی۔ ان کے اشعار میں زبان و بیان کی خوبصورتی ہے، محاوروں کا استعمال ہے، انداز بیان میں شوخی اور سلاست ہے۔ ان کی غزلوں کے اکثر اشعار کسی مثنوی کے اشعار معلوم ہوتے ہیں جو غزل کے فارم میں لکھے گئے ہیں مثلاً

جلوے نہیں دیکھے جو تمہارے کئی دن سے      اندھیر ہے نزدیک ہمارے کئی دن سے  
ہم جان گئے آنکھ ملاؤ نہ ملاؤ      بگڑے ہوئے تیور ہیں تمہارے کئی دن سے

شوق کے غزلیہ اشعار اپنے عہد کے مزاج سخن کی ترجمانی کرتے ہیں۔ وہی معاملہ بندی، عشوہ و ناز، محبوب سے چھیڑ چھاڑ، شرارت و شوخی ان کے دریافت شدہ اشعار کے موضوعات ہیں۔ کوئی خوبی اگر ہے تو وہ سلاست بیان ہے جیسے

خیر سے موسم شباب کٹا چلو اچھا ہوا عذاب کٹا  
چمن میں شب کو گھرا ابرو بہار رہا حضور آپ کا کیا کیا نہ انتظار رہا  
حال دل اس لیے تحریر کیا ہے میں نے کہ مبادا کہیں قاصد سے بیاں ہو کہ نہ ہو  
میں تو بدنام ہوں، وہ بھی کہیں بدنام نہ ہوں قاصد اس واسطے لکھا نہیں ہے سرنامہ  
وہ بھی ہے کوئی حسن جسے صورت تصویر حیراں نہ رہے دیکھ کے دوچار گھڑی آنکھ

### 7.3.3 واسوخت

اردو شاعری میں غزل، قصیدہ، مثنوی اور مرثیہ کے اصناف سب سے زیادہ مقبول رہے ہیں۔ ان کے بعد قطعات اور رباعیاں بھی شاعروں کی جولانگاہ رہی ہیں۔ ان کے علاوہ چند اور اصناف بھی اردو شاعری میں خاصی اہم ہیں جن کی اپنی ایک مخصوص روایت رہی ہے۔ انہیں میں سے ایک صنف ”واسوخت“ بھی ہے۔

واسوخت کا لفظ واسوختن سے مشتق ہے جس کے معنی جلن کے ہیں۔ اسی لحاظ سے واسوخت کے اصطلاحی معنی یہ ہیں کہ عاشق اپنے معشوق کی بے وفائی اور ہرجائی پن سے جل کر اسے جلی کٹی سائے، برا بھلا کہے اور غم و غصے کا اظہار کرے۔ اور دھمکی دے کہ ہم بھی اب کسی اور سے دل لگائیں گے جیسے مومن کہتے ہیں:

اب اور سے لو لگائیں گے ہم جوں شمع تجھے جلائیں گے ہم  
بت خانہ، جیسے ہوگر تیرا گھر مومن ہیں تو پھر نہ آئیں گے ہم

کبھی کبھار ایسا بھی ہوتا ہے عاشق کی اس دھمکی سے ڈر کر معشوق تجدید وفا کرتا ہے اور صلح و صفائی ہو جاتی ہے۔

واسوخت کے لیے کوئی شعری ہیئت مخصوص نہیں ہے۔ ابتدا میں واسوخت مثنیٰ یعنی آٹھ مصرعوں میں لکھی جاتی تھی۔ ہر بند کے ابتدائی چھ مصرعے ہم ردیف و قافیہ ہوتے تھے اور ٹیپ کا شعر کسی اور ردیف و قافیہ میں ہوتا تھا۔ میر تقی میر نے واسوخت کے لیے مسدس کی ہیئت استعمال کی ہے جس کے چھ مصرعے ہوتے ہیں جس کے ابتدائی چار مصرعے ہم ردیف و ہم قافیہ ہوتے ہیں۔ ٹیپ کے بند کا شعر کسی اور ردیف و قافیہ میں ہوتا ہے۔ مومن نے غزل کے فارم میں واسوخت لکھی ہے جس کی مثال اوپر دی گئی ہے۔

شوق نے صرف ایک واسوخت کہی ہے۔ یہ واسوخت ”مجموعہ واسوخت“ مرتبہ فدا علی عیش میں شامل ہے۔ اس کے اکتالیس بند ہیں۔ یہ مسدس کے فارم میں لکھی گئی ہے۔ اس کا موضوع بھی وہی ہے جو واسوخت کا ہوا کرتا ہے۔ یہاں شوق نے پہلے پہلے اپنے محبوب کی تعریف کی ہے کہ وہ تو ابتدا میں بڑا معصوم تھا، پھلے ہی شوخ تھا، مزاج میں گرمی تھی مگر جفا کار، خونخوار، دل آزار اور طرار نہیں تھا۔ بات بات پر شرم آ جاتی تھی۔ آرائش و زیبائش کا اتنا خیال بھی نہ تھا اور اب یہ حال ہے:

اب تو ہے اور ہی کچھ چہرہ زیبا کی بہار دن میں آرائش تن ہونے لگی سو سو بار  
جنبش ابرو پہ چل جاتی ہے دم میں تلوار گرتے ہیں پھول سے رخسار پہ عشاق ہزار

ذاک کی طرح سے رخسار جو وضو دیتے ہیں  
عکس پڑ پڑ کے گہر کان میں لو دیتے ہیں



شوق کی غزلوں میں وہ جولانی خیال نہیں جو اس واسوخت میں ہے۔ یہاں شوق کا رنگ کچھ زیادہ ہی نکھرا ہوا ہے۔ بندش کی چستی اور طبیعت کی روانی نمایاں ہے۔ زبان میں وہی سلاست ہے جو ان کی غزلوں میں ہے۔

### اپنی معلومات کی جانچ

1. شوق لکھنوی کہاں اور کب پیدا ہوئے؟
2. شوق، اودھ کے کس بادشاہ کے دربار سے وابستہ تھے؟
3. شوق کے سرمایہ سخن میں کون کون سی اصناف شامل ہیں؟
4. شوق کی عزل گوئی کی صرف دو خصوصیات بتائے۔
5. واسوخت سے کیا مراد ہے؟

## 7.4 مثنویاتِ شوق

نواب مرزا شوق کی مثنویوں کی تعداد کے بارے میں مختلف آرا ملتی ہیں۔ امداد امام اثر نے کاشف الحقائق میں حالی نے مقدمہ شعر و شاعری میں، لالہ سری رام نے خم خانہ جاوید میں، شوق کی چار مثنویاں زہر عشق، فریب عشق، بہار عشق اور لذت عشق کا ذکر کیا ہے۔ دبستان لکھنؤ میں ڈاکٹر ابواللیت صدیقی نے بھی شوق سے یہی چار مثنویاں منسوب کی ہیں۔ تذکرہ شوق میں البتہ عطا اللہ پالوی نے شوق کی تین مثنویوں کا ذکر کیا ہے اور ثابت کیا ہے کہ شوق سے منسوب چوتھی مثنوی ”لذت عشق“ شوق کے بھانجے آغا حسن نظم کی مثنوی ہے۔ دور حاضر کی تحقیق سے یہ بات ثابت ہو گئی ہے کہ انہوں نے صرف فریب عشق، بہار عشق اور زہر عشق تین ہی مثنویاں لکھی ہیں۔

### 7.4.1 فریب عشق

یہ شوق کی سب سے پہلی مثنوی ہے گلزار نسیم (1838) کی تکمیل کے ٹھیک آٹھ سال بعد (1846) میں مکمل ہوئی۔ اس مثنوی میں چار سواٹھائیس اشعار ہیں۔ فریب عشق واقعاتی اور ادبی دونوں لحاظ سے ایک خاص مرتبہ رکھتی ہے۔ اس مثنوی میں شوق نے اپنے عہد کی بعض شاہی بیگمات کے مشاغل اور ان مشاغل کے پیچھے کھیلے جانے والے اخلاق سوز واقعات کو نظم کیا ہے۔ تذکرہ شوق میں عطا اللہ لکھتے ہیں:

”اس مثنوی کے ذریعے علی الاعلان اہل لکھنؤ کو اس سے آگاہ کیا کہ اس وقت کر بلا، درگاہ اور وہ سارے مقامات مقدسہ جہاں جہاں مذہبی آڑ لے کر اجتماع مرد و زن ہوا کرتا ہے شبستان عیش و آوارگی کا اڈا بنے ہوئے ہیں اور ہماری عورتیں وہاں ہرگز تزکیہ نفس کے لیے نہیں بلکہ تسکین نفس کے لیے جایا کرتی ہیں۔“

اس مثنوی میں لکھنؤ کی روزمرہ زندگی کا ایک تاریک پہلو بڑے رنگین انداز میں پیش کیا گیا ہے۔ شوق نے اس مثنوی میں عورت اور مرد کی فطرت اور نفسیات کو بڑی چابکدستی اور حقائق پر مبنی پیش کیا ہے۔ موضوع بڑا نازک ہونے کے باوجود کہیں رکاکت یا ابندال نہیں۔ لکھنؤ کی بیگماتی زبان اور محاوروں کو نہایت ہی صحت اور صفائی سے استعمال کیا ہے۔ انداز بیان سادہ ہے۔

### 7.4.2 بہارِ عشق

نواب مرزا شوق کی دوسری مثنوی بہارِ عشق (1847ء) میں منظر عام پر آئی۔ اس مثنوی میں آٹھ سو بیالیس اشعار ہیں۔ اس کے کئی ایڈیشن اب تک شائع ہو چکے ہیں۔ شوق کی یہ مثنوی بھی واجد علی شاہ کے عہد کی تہذیب و معاشرت کی تصویر کشی کرتی ہے۔ ذوق جستجو میں پروفیسر خواجہ احمد فاروقی لکھتے ہیں ”بہارِ عشق“ پلاٹ یا کردار نگاری کے اعتبار سے کوئی بلند پایہ مثنوی نہیں ہے۔ اس کی عظمت کا راز صرف اس کی زبان محاورے اور روزمرہ کی چاشنی میں ہے۔ شوق نے اس مثنوی میں سادگی اور سلاست پر بہت زور دیا۔ فریب عشق میں جو عریانیت نہیں ہے

وہ یہاں بے محابہ اور غیر مہذب ہے۔ عطا اللہ کا خیال ہے کہ اردو زبان میں اس رنگ کی یہ واحد مثنوی ہے جو نہ صرف زبان و بیان کے لحاظ سے بلکہ کئی اور حیثیت سے بھی اردو زبان کی عجیب و غریب مثنوی ہے۔ سراپا نگاری میں شوق نے بڑا کمال دکھایا ہے۔ شوق کو بیگماتی زبان پر بڑی قدرت حاصل ہے جس کے بہترین نمونے ہمیں ان کی مثنویوں میں ملتے ہیں۔ اسی کا عکس ہمیں اس مثنوی میں بھی صاف نظر آتا ہے۔

اپنی معلومات کی جانچ:

1. شوق نے کتنی مثنویاں لکھیں؟
2. ان کی سب سے پہلی مثنوی کون سی ہے؟
3. فریب عشق کا موضوع کیا ہے؟
4. بہار عشق کی عظمت کا راز کیا ہے؟

## 7.5 مثنوی زہر عشق (نصاب میں شامل متن)

زہر عشق، نواب مرزا شوق کی تیسری اور آخری مثنوی ہے اس کی تاریخ تصنیف میں اختلاف ہے۔ رشید حسن خان کے خیال میں یہ مثنوی (1861ء) کے قریبی زمانہ میں لکھی گئی۔ شاہ عبدالسلام کا خیال ہے کہ یہ مثنوی 1860ء اور 1882ء کے درمیان مکمل ہوئی۔ نظامی بدایونی نے سال تصنیف 1277ھ م 1860ء قرار دیا ہے۔ رشید حسن خاں ایک ذمہ دار محقق ہیں اس لیے ان کے دے ہوئے سنہ تصنیف یعنی 1861ء ہی کو مستند مانا جاسکتا ہے۔ اس مثنوی کا پہلا ایڈیشن شوق کی حیات میں 1862ء میں شائع ہوا۔ مطبع نول کشور نے اس کے دو ایڈیشن شائع کیے۔ ایک شوق کے انتقال سے دو سال قبل یعنی 1869ء میں اور دوسرا اسی سال جس سال شوق کا انتقال ہوا، یعنی 1971ء میں شائع کیا۔ اس کے بعد اس مختصر مثنوی کو بڑی مقبولیت حاصل ہوئی اور پچاسوں ایڈیشن اس کے اب تک شائع ہو چکے ہیں۔

### آغاز داستان

ایک قصہ عجیب لکھتا ہوں	داستان غریب لکھتا ہوں
تازہ اس طرح کی حکایت ہے	سننے والوں کو جس سے حیرت ہے
جس محلے میں تھا ہمارا گھر	وہیں رہتا تھا ایک سوداگر

ایک دختر تھی اس کی ماہ جبین	شادی اس کی نہیں ہوئی تھی کہیں
ثانی رکھتی نہ تھی وہ صورت میں	غیرت حور تھی حقیقت میں

اس سن و سال پر کمالی خلیق	چال ڈھال انتہا کی نستعلیق
---------------------------	---------------------------

تھی زمانے میں بے عدیل و نظیر	خوش گلو، خوش جمال، خوش
------------------------------	------------------------

ایک دن چرخ پر جو ابر آیا	کچھ اندھیرا سا ہر طرف چھایا
کھل گیا جب برس کے وہ بادل	قوس تپ آسمان پر آئی نکل
دل مرا بیٹھے بیٹھے گھبرایا	سیر کرنے کو بام پر آیا

دیکھا اک سمت جو اٹھا کے نظر سامنے تھی وہ ذہن سوداگر

ہوئی میری جو اس کی چار نگاہ منہ سے بے ساختہ نکل گئی آہ

سامنے وہ کھڑی تھی ماہ منیر چپ کھڑا تھا میں صورت تصویر

اسی صورت سے ہو گئی جب شام لائی پاس ان کے اک کبیر پیام

بیلٹی تاحق بھی ہو لیں کھاتی ہیں اماں جان آپ کو بلاتی ہیں

گیسو ' رُخ پر ہوا سے بٹتے ہیں چلیے اب دونوں وقت ملتے ہیں

سن کے لوٹری کے منہ سے یہ پیغام گئی کوٹھے کے نیچے وہ گل قام

گزرے کچھ دن جو رنج کے مارے زرد رخسار ہو گئے سارے

ہو گئی پھر تو ایسی حالت زار جیسے برسوں کا ہو کوئی بیمار

دیکھے ماں باپ نے جو یہ انداز روح ' قالب سے کر گئی پرواز

پوچھا مجھ سے یہ کیا ہے حال ترا کس طرف ہے بندھا خیال ترا

رنج کس شلعہ رو کا کھاتے ہو شمع کی طرح پگھلتے جاتے ہو

کھاتے ہو ' پیتے ہو ' نہ سوتے ہو روز اٹھ اٹھ کے شب کو روتے ہو

میرے بچے کو جو کڑھائے جان سات بار اس کو میں کروں قربان

اللہ آمیں سے ہم تو یوں پالیں آپ آفت میں دل کو یوں ڈالیں

تیرے بیچھے کی تلخ سب اوقات دن کو دن سمجھی اور نہ رات کو رات

پالا کس کس طرح تمہیں جانی کون منت تھی جو نہیں مانی

روشنی مسجدوں میں کرتی تھی جا کے درگاہ چوکی بھرتی تھی

اب جو نام خدا جوان ہوئے ایسے مختار میری جان ہوئے

ہاں میاں سچ ہے یہ خدا کی شان تم کرو جان بوجھ کر ہلکان

ہم تو یوں پھونک پھونک رکھیں قدم آپ دیتے پھریں ہر ایک پہ دم

ہم یہاں رنج و غم میں روتے ہیں آپ غیروں پہ جان کھوتے ہیں

یوں ستاؤ گے جان کر ہم کو تھی نہ اس روز کی خبر ہم کو

دیکھتی ہوں جو تیرا حال زبوں خشک ہوتا ہے میرے جسم کا خون

یوں تو برباد تو شتاب نہ کر  
کچھ تو کہہ ہم سے اپنے قلب کا حال  
دل ہوا تیرا شیفہ کس کا  
کیسا دو دن میں جی ٹھہرا ہوا  
آئینہ تو امٹا کے دیکھ ذرا  
سدھ نہ کھانے کی ہے نہ پینے کی  
کس کی الفت میں ہے یہ حال کیا  
دل پہ کیا گزری ہے ملال تو کہہ  
یوں اگر ہو گیا تو سو دائی

کر دیا کس نے ایسا آوارہ  
کہ نہیں بنتا اب کوئی چارہ

میرے تو دیکھ کر گئے اوسان  
لیلیٰ مجنوں کے تو نے کانٹے کان

باتیں یہ والدین کی سن کر  
اور اک قلب پر لگا نشتر

میں تو کھائے ہوئے تھا عشق کا تیر  
چھلکے آنکھوں کے دونوں پیانے  
پر ہوئی ان کے دل پہ بھی تاثیر  
دل لگا آپ آپ گھبرانے

ہوئی جب کمال حالت زار  
لکھنے پڑھنے سے تھا جو اس کو ذوق  
جی میں باقی رہا نہ صبر و قرار  
سوچ کر دل میں لکھا اک خط شوق

بھیجا مجھ کو وہ بے خطر نامہ  
ایک ماما نے آکے چپکے سے  
ڈر سے لکھا مگر نہ سر نامہ  
خط دیا ان کا ہاتھ میں میرے

### نامہ عشق

پڑھ کے میں نے لکھا یہ ان کو جواب  
کیا لکھوں تم کو اپنا حال خراب

پہنچا جس وقت سے ترا مکتوب  
زندگی کا بندھا ہے کچھ اسلوب

دل پہ آفت عجیب آئی ہے  
جان بچ جائے تو خدائی ہے

اب جو پہنچی یہ آپ کی تحریر  
ہے یہ لازم کہ وہ کرو تدبیر

سختیاں بھر کی بدل جائیں      دل کی سب حسرتیں نکل جائیں  
 دے کے خط میں نے یہ کہا اس سے      ” جلد اس کا جواب لا اس سے “  
 پہنچا جب ان تلک مرا مکتوب      ہنس کے بولی کہ ” واہ وا کیا خوب “

### جواب نامہ عشق

پھر کیا یہ جواب میں تحریر      کچھ قضا تو نہیں ہے دامن گیر

ایسی باتیں تھیں کب یہاں منظور      تھا فقط تیرا امتحاں منظور  
 یہ تو لکھے تھے سب ہنسی کے کلام      ورنہ ان باتوں سے مجھے کیا کام

تم پہ میں مرتی ! کیا قیامت تھی      کیا مرے دشمنوں کی شامت تھی

کالا دانہ ذرا اتر والو      رائی لون اس سمجھ پہ کر ڈالو  
 تجھ پر مرتے بھی گر مرے بدخواہ      یوں نے لکھتی کبھی معاذ اللہ  
 جان پاپوش سے نکل جاتی      پر طبیعت نہ یوں بدل جاتی

جی میں ٹھانی ہے کیا بتاؤ تو      خانگی ، کسی کوئی سمجھے ہو

دیکھ تحریر نفل لائے آپ      خوب جلدی مزے میں آئے آپ  
 طالب وصل جو ہوئے ہم سے      ہیگا سادہ مزاج جم جم سے

رسی کچھ روز تو یہی تحریر      پھر موافق ہوئی مری تقدیر  
 ہوئے اس گل سے وصل کے اقرار      اٹھ گئی درمیاں سے سب سکرار  
 جو کہا تھا ادا کیا اس نے      وعدہ اک دن وفا کیا اُس نے  
 رات بھر میرے گھر میں رہ کے گئی      صبح کے وقت پھر یہ کہہ کے گئی  
 لو مری جان ! جاتی ہوں اب تو      یاد رکھیے گا میری صحبت کو

پیار کرتی تھی جو وہ غیرت حور      رکھا ملنے کا اس نے یہ دستور  
 بیخ شبنے کو جاتی تھی درگاہ      واں سے آتی تھی میرے گھر وہ ماہ  
 عیش ہونے لگے مرے اُن کے      غیر جلنے لگے یہ سُن سُن کے

اتفاق ایسا پھر ہوا ناگاہ      دو مہینے تلک نہ آئی وہ ماہ  
 قطع سب ہو گئے پیام و سلام      نہ رہی شکل راحت و آرام

دل کو تشویش تھی یہ حد سے زیادہ  
دفعۃً پڑ گئی یہ کیا افتاد

نہیں معلوم کیا پڑی افتاد  
جو فراموش کی ہماری یاد

### دو مہینے کے بعد معشوقہ کا پھر آنا

آئی نو چندی اتنے میں ناگاہ  
اس بہانے سے آئی وہ درگاہ  
بسکہ مرقی تھی نام پر میرے  
چھپ کے آئی وہاں سے گھر میرے  
تھی جو فرصت نہ اشک باری سے  
اتری روتی ہوئی سواری سے  
پھر پلٹ کر مرے گلے اک بار  
حال کرنے لگی وہ یوں اظہار  
اقربا میرے ہو گئے آگاہ  
تم سے ملنے کی اب نہیں کوئی راہ  
مشورے ہو رہے ہیں آپس میں  
بھیجتے ہیں مجھے بنارس میں

جائے عبرت سرائے فانی ہے  
مورد مرگ نوجوانی ہے

### دنیا کی بے ثباتی اور آخری وصیت

اونچے اونچے مکان تھے جن کے  
کل جہاں پر شگوفہ و گل تھے  
جس چمن میں تھا بلبلوں کا ہجوم  
بات کل کی ہے نوجواں تھے جو  
آج خود ہیں ' نہ ہے مکان باقی  
غیرت حور مد جبیں نہ رہے  
جو کہ تھے بادشاہ ہفت اقلیم  
کوئی لیتا بھی اب نہیں ہے نام  
اب نہ رسم ' نہ سام باقی ہے  
تھے جو خود سر جہان میں مشہور  
عطر مٹی کا جو نہ ملتے تھے

آج وہ تنگ گور میں ہیں پڑے  
آج دیکھا تو خار بالکل تھے  
آج اس جاہے آشیانہ بوم  
صاحب نوبت و نشان تھے جو  
نام کو بھی نہیں نشان باقی  
ہیں مکاں گر تو وہ کہیں نہ رہے  
ہوئے جا جا کے زیر خاک مقیم  
کون سی گور میں گیا بہرام  
اک فقط نام ہی نام باقی ہے  
خاک میں مل گیا سب ان کا غرور  
نہ کبھی دھوپ میں نکلتے تھے

رہکے یوسف جو تھے جہاں میں حسین  
ہر گھڑی منقلب زمانہ ہے  
ہے نہ شیریں نہ کوہ کن کا پتا  
کھا گئے ان کو آسمان و زمیں  
یہی دنیا کا کارخانہ ہے  
نہ کسی جاہے تل دامن کا پتا

بویے الفت تمام پھیلی ہے  
صبح کو طازان خوش الحان  
موت سے کس کو رستگاری ہے  
باقی اب قیس ہے نہ لیلی ہے  
پڑھتے ہیں کل من علیہا فان  
آج وہ کل ہماری باری ہے

ہم بھی گرجان دپے دیں کھا کر سم  
دل کو ہم جولیوں میں بہلانا  
جا کے رہنا نہ اس مکان سے دور  
روح بھٹکے گی گر نہ پائے گی  
تم نہ رونا ہمارے سر کی قسم  
یا مرے قبر پر چلے آنا  
ہم جو مرجائیں تیری جان سے دور  
ڈھونڈھنے کس طرف کو جائے گی

میرے مرنے کی جب خبر پانا  
جمع ہوئیں سب اقربا جس دم  
کہے دیتی ہوں جی نہ کھوتا تم  
ہو گئے ' تم اگرچہ سودائی  
لاکھ تم کچھ کہو نہ مانیں گے  
طنہ زن ہوں گے سب غریب و امیر  
سامنا ہو ہزار آفت کا  
جب جنازہ مرا عزیز اٹھائیں  
میری منت پہ دھیان رکھئے گا  
تذکرہ کچھ نہ کیجئے گا مرا  
اشک آنکھوں سے مت بہائیے گا  
آپ کا ندھا نہ دیجئے گا مجھے  
رنگ دل کے بدل نہ جائیں کہیں  
ساتھ چلنا نہ سر کے بال کھلے  
ہوتے آفت کے ہیں یہ پرکالے  
ہو بیاں گر کسی جگہ مرا حال  
رنجِ فرقت مرا اٹھا لینا  
جی کسی اور جا لگا لینا

رنج کرنا مرا نہ میں قرباں  
دے نہ اس کو خدا کبھی کوئی درد  
سن لو گر اپنی جان ہے تو جہاں  
ہوتا نازک کمال ہے دل مرد

آکے رو لینا میری قبر کے پاس  
آنسو چپکے سے دو بہا لینا  
اگر آجائے کچھ طبیعت پر  
غنجیہ دل مرا کھلا جانا  
روکے کرنا نہ اپنا حال زبوں  
دیکھیے کس طرح پڑے گی کل

ہے یہ حاصل سب اتنی باتوں سے  
عمر بھر کون کس کو روتا ہے  
کبھی آجائے گر تمہارا دھیان

پھر ملاقات دیکھیں ہو کہ نہ ہو  
خوب سا آج دیکھ بھال لو تم  
آؤ اچھی طرح سے کرلو پیار  
دل میں باقی رہے نہ کچھ ارمان  
حشر تک ہوگی پھر یہ بات کہاں

دل کو اپنے کرو ملوں نہیں  
ہم کو گاڑھے جو اپنے دل کو کڑھائے  
باہیں دونوں گلے میں ڈال لو آج

کس کو کل بیٹھ کر کروگے پیار  
کل گلے سے کسے لگاؤگے  
حال کس کا سنائے گی آکر  
یاد اتنی تجھے دلاتے جائیں

دیکھ لو آج ہم کو جی بھر کے  
ختم ہوتی ہے زندگانی آج

سمجھو اس کو شب بارات کی رات

تا نکل جائے تیرے دل کی بھڑاس  
قبر میری گلے لگا لینا  
پڑھنا قرآن میری تربت پر  
پھول تربت پر دو چڑھا جانا  
یوں نہ ہو جائے دشمنوں کو جنوں  
سخت ہوتی ہے منزل اول

مٹی دینا تم اپنے ہاتھوں سے  
کون صاحب کسی کا ہوتا ہے  
جاننا ہم پہ ہوگئی قربان

آج دل کھول کے گلے مل لو  
دکھی سب حسرتیں نکال لو تم  
کہ نکل جائے کچھ تو دل کا بخار  
خوب مل لو گلے سے ' میں قربان  
ہم کہاں ' تم کہاں ' یہ رات کہاں

رونے دھونے سے کچھ حصول نہیں  
ہم کو بے ہے کرے جو اشک بہائے  
جو جو ارمان ہوں نکال لو آج

کس کی لوگے بلائیں تم ہر بار  
یوں کسے گود میں بٹھاؤگے  
کس کی ما ما بلائے گی آکر  
پان کل کے لئے لگاتے جائیں

کوئی آتا نہیں ہے پھر مر کے  
خاک میں ملتی ہے جوانی آج

ہم ہیں مہماں تمہارے رات کی رات



پہل اٹھایا نہ زندگانی کا      نہ ملا کچھ مزا جوانی کا  
دل میں لے کر تمہاری یاد چلے      باغ عالم سے نامراد چلے

جب تک چرخ بے مدار رہے      یہ فسانہ بھی یادگار رہے  
بولی گھبرا کے پھر : ٹھہر مری جان      کچھ سنا بھی کہ کیا بجا اس آن  
حسرت دل گلوڑی باقی ہے      اور یہاں رات تھوڑی باقی ہے  
گود میں اپنی پھر بٹھالو جان      پھر گلے سے ہمیں لگا لو جان  
ڈال دو پھر گلے میں ہاتھوں کو      پھر گلوڑی چپا کے منہ میں دو  
پھر کہاں ہم کہاں یہ صحبت یار      کر لو پھر ہم کو بھینچ بھینچ کے پیار  
پھر مرے سر پہ رکھ دو سر اپنا      گال پر گال رکھ دو پھر اپنا  
پھر اسی طرح منہ کو منہ سے ملو      پھر وہی باتیں پیار کی کرلو  
لہر پھر چڑھ رہی ہے کالوں کی      بو سٹکھا دو تم اپنے بالوں کی  
پھر ہم اٹھنے لگیں بٹھالو تم      پھر بگڑ جائیں ہم منالو تم  
پھر لبوں کو چپا کے بات کرو      پھر ذرا مسکرا کے بات کرو  
پھر بلائیں تمہاری یار لیں ہم      آؤ پھر سر سے سر اتار لیں ہم  
اور نہ اس طرح سے تو زار و قطار      دشمنوں کو کہیں چڑھے نہ بخار

اب تو کیوں ٹھنڈی سانسیں بھرتا ہے      کیوں مرے دل کے ٹکڑے کرتا ہے  
میں ابھی تو نہیں گئی ہوں مر      کیوں سُجائی ہیں آنکھیں رو رو کر

کر نہ رو رو کے اپنا حال زبوں      ارے ظالم ابھی تو جیتی ہوں

ایسے قصے ہزار ہوتے ہیں      یوں کہیں مرد وے بھی روتے ہیں  
تم تو اتنے میں ہو گئے رنجور      تھک گئے اور ابھی ہے منزل دور  
اسی غم نے تو مجھ کو مارا ہے      صدمہ تیرا نہیں گوارا ہے

جان ہم نے تو اس طرح کھوئی      کون تیری کرے گا دل جوئی ؟

کون روے گا اس طبیعت کو      کس سے کہہ جاؤں اس نصیحت کو

میں کہاں ہوں جو ساتھ دوں تیرا      ہاتھ میں کس کے ہاتھ دوں تیرا

پر میں اب اس کو کیا کرو کم بخت  
گو کہ عقبنی میں رو سیاہ چلی  
جی کو تم پر فدا کیا میں نے  
بولی پھر زانوؤں پہ مار کے ہاتھ  
جو جو گھڑیاں واں بجاتا ہے  
یوں تو کوئی نہ درد و غم میں گھرے  
گو تو بیضا ہوا ہے پاس مرے  
پر ٹھکانے نہیں حواس مرے

.....

خاک تسکین جان زار کریں  
اب وصیت کریں کہ پیار کریں

### عاشق کا جواب

سُن کے میں نے دیا یہ اس کو جواب  
میرے دل کو بس اب کرو نہ کہاب

.....

مجھ پہ یہ دن تو کبریا نہ کرے  
جان دے دوگی تم جو کھا کر سم  
جو یہ دیکھے گا خوب روئے گا  
آگے پیچھے جنازہ ہوئے گا

.....

دل ہی دل میں الم اٹھاتی ہو  
پہنچا ماں باپ سے جو تم کو الم  
جو کہ ہوتے ہیں قوم کے اشراف  
کچھ تمہیں پر نہیں ہے یہ افتاد  
صدمہ ہر اک پہ یہ گزرتا ہے  
شکوہ ماں باپ کا تو ناحق ہے  
ہوں جو ناراض یہ قیامت ہے  
تم تو نام خدا سے ہو دانا  
کیا بھروسہ حیات کا ان کی  
ہوش رہتے نہیں ہیں اس سن کے  
اتنی سی بات کا غبار ہے کیا  
غور سے کیجیے جو دل میں خیال

.....

جان دیتی ہو ' زہر کھاتی ہو  
اس کا کرنا نہ چاہیے کچھ غم  
وہ یوں ہی کرتے ہیں قصور معاف  
سب کے ماں باپ ہوتے ہیں جلاو  
زہر کھا کھا کے کوئی مرتا ہے  
ان کا اولاد پر برا حق ہے  
ان کے قدموں کے نیچے جنت ہے  
اس پہ رتبہ نہ ان کا پہچانا  
نہ برا مانو بات کا ان کی  
یہ تو مہمان ہیں کوئی دن کے  
ان کے کہنے کا اعتبار ہے کیا  
ان کا غصہ نہیں ہے جائے ملال

## جواب معشوق کی طرف سے

سُن کے اس نے دیا یہ مجھ کو جواب  
بے حیا ایسی زندگی کو سلام  
ٹھنکے سنتی ہوں دو مہینے سے  
خونِ دل کب تک پئے کوئی  
ہم نے دیکھی نہیں ہے چشمِ عتاب  
منہ پہ آئے نہ تھے کبھی یہ کلام  
موت بہتر ہے ایسے جینے سے  
بے حیا بن کے کیا جیے کوئی

پر مرے جیتے جی نہ بہرِ خدا  
اپنے مرنے کا ذکر منہ پر لا

تم نے جی دینے کیے جو کی تدبیر  
تو سلامت جہاں میں رہ مری جان  
واسطے میرے اپنا دل نہ کڑھا  
چاند سی بنو گھر میں بیاہ کے لا  
حشر کے روز ہوں گی دامن گیر  
ٹکے ماں باپ کا ترے ارمان  
چاند سی بنو گھر میں بیاہ کے لا

چار دن کے ہیں نالہ و فریاد  
لفظ دینا کے جب اٹھاؤ گے  
عمر بھر کون کس کو کرتا ہے یاد  
ہم کو دو دن میں بھول جاؤ گے

## رخصتی ملاقات

تھا یہی ذکر جو بجا گھڑیاں  
ہو گیا فرطِ غم سے چہرہ زرد  
مردنی رخ پہ چھا گئی اس کے  
دل میں وحشت سا گئی اس کے  
سنتے ہی اس کے ہو گئی بے حال  
دست و پا تھر تھرا کے ہو گئے سرد

اتنے میں صبح کی بجی وردی  
دوئی چہرے کی ہو گئی زردی

بید کی طرح جسم تھرایا  
باتیں کرتی جو تھی وہ بھول گئی  
بولی گھبرا کے: ”رہو اس کے گواہ  
اب فقط یہ ہے خون بہا میرا  
کہہ کے پھر یہ چٹ گئی اک بار  
سر سے لے کر بلائیں تا بہ قدم  
سر سے لے پاؤں تک عرق آیا  
دم لگا چڑھنے سانس بھول گئی  
اور کہا ”لا الہ الا اللہ“  
بخش دیجیے کہا سنا میرا  
اور کیا خوب بھیج بھیج کے پیار  
بولی: ”تم پر ثار ہوتے ہیں ہم“

پھر یہ بولی وہ پونچھ کر آنسو  
آزمائی تھی تھہ کو کستی تھی  
کہہ کے یہ بات ہو گئی وہ سوار  
”میرے سر کی قسم نہ کڑھیو تو“  
میں ترے چھیڑنے کو ہنستی تھی  
یاں بندھا آنسوؤں کا چشم سے تار

آتی تھی یاد جب وصیت یار وہم لاتا تھا دل ہزار ہزار

ہر گھڑی تھا جو اضطراب فزوں چپکا روتا تھا بیضا میں محروں

کہ اٹھا ایک سمت سے دو غل ہوش جس سے کہ اڑ گئے بالکل

ہو گیا دل کو اس طرح کا ہراس آئے سو سو طریق کے دواس

کہا اک دوست سے کہ تم جا کر جلد اس شور و غل کی لاء خبر

کیا اس طرح آ کے مجھ سے بیان کہ یہاں سے سے اک قریب مکاں

باغ کے پاس جو بنا ہے گھر واں فروکش تھا ایک سوداگر

یوں تو اک شور راہ بھر میں ہے پر یہ آفت انہیں کے گھر میں ہے

صاف کھلتا نہیں ہے یہ اسرار مر گیا کوئی یا کہ ہے بیمار

ہر بشر ہو رہا ہے دیوانہ کوئی مرتا ہے صاحب خانہ

تھمتا اک دم بھی واں خروش نہیں کس سے پوچھیں؟ کسی میں ہوش نہیں

روتے جس درد سے ہیں وہ اس دم دیکھا جاتا نہیں خدا کی قسم

کہہ گئی تھی جو وہ کہ کھاؤں گی زہر میں یہ سمجھا کہ ہو گیا وہی قبر

گو حیا سے نہ اس کا نام لیا دونوں ہاتھوں سے دل کو تھام لیا

دوستوں نے جو دیکھی یہ صورت بولے اس طرح از رو الفت

حال دل یوں تمہارا غیر تو ہے مگر اس وقت کیا ہے؟ خیر تو ہے

کون سی آفت آگئی اس دم مرونی منہ پہ چھاگئی اس دم

کیا ہے جو اتنے بے قرار ہو اب کوئی مرجائے اس سے کیا مطلب

شہر میں روز لوگ مرتے ہیں خفقان اس کا کوئی کرتے ہیں

سن کے ماں باپ کیا کہیں گے بتاؤ ہوش پکڑو ذرا حواس میں آؤ

تم کو کیا ہے جو جان کھوتے ہو بے سبب آپ ہی آپ روتے ہو

نہ دیا ان کو مارے غم کے جواب ڈھانپ کر منہ کیا بہانہ خواب

حال دل سینے میں ہوا جو تباہ بیضا کمرے میں آن کر سر راہ

دیکھا برپا ہے اک حشر کا غل  
اس طرف سے جو لوگ آتے ہیں  
حال ان کا بھی جائے رقت ہے  
نوج ڈالے ہیں سارے سر کے بال  
آفت تازہ سر پہ ہے آئی  
بھیز سے بند راہ ہے بالکل  
یہی آپس میں کہتے جاتے ہیں  
داغ ، اولاد کا قیامت ہے  
کیا پریشاں ہے والدین کا حال  
بک رہے ہیں مثال سوداگی

جو کہ تھے اس میں صاحب اولاد  
کہتے تھے کوٹ کر سر و سینہ  
مرگ اولاد کا وہ ماتم ہے  
کوئی کہتا تھا کیسی آفت ہے  
حال اتر تھا ان کا حد سے زیاد  
کیوں نہ دشوار ان کو ہو جینا  
رنج و غم جس قدر کریں کم ہے  
نوجواں مرنا بھی قیامت ہے

کوئی بولا کہ ہے سبھی کو ملال  
نہ کسی کو ہے صبر نے آرام  
دیکھا جاتا نہیں ہے باپ کا حال  
دیکھنے والے رو رہے ہیں تمام

### معشوقہ کا جنازہ

پھوڑ ڈالے ہیں سب نے سر اپنے  
بنے بتال جان کھوتے ہیں  
حال دیکھا جو میں نے یہ اٹھ کر  
سروپا کی نہیں خبر اپنے  
سارے دوکان دار روتے ہیں  
ہل گیا سپنے میں دل مضطر

عشق کی جو تھی دل کو بیماری  
دو گھڑی بعد پھر جو آیا ہوش  
آگے آگے ہے کچھ جلوس رواں  
سن رسیدہ ہیں عورتیں کچھ ساتھ  
کوئی ماما ہے ، کوئی دائی ہے  
جب وہ بھرتے ہیں غم سے آہیں سرو  
ہوتا فیروں کو ہے ملال ان کا  
کچھ بیاں ایسے ہوتے جاتے ہیں  
اس کے پیچھے پڑی پھر اس پہ نگاہ  
شامیانہ نیا زری کا ہے  
سہرا اس پر بندھا ہے اک زر تار  
شش کا عالم سا ہو گیا طاری  
دیکھا برپا عجب ہے جوش و خروش  
سر کھلے کچھ ہیں پیچھے پیر و جوان  
سینہ و سر پہ مارتی ہیں ہاتھ  
کوئی اما ، کوئی کھلائی ہے  
سننے والوں کے دل میں ہوتا درد  
دیکھا جاتا نہیں ہے حال ان کا  
راستے والے روتے جاتے ہیں  
کہ نہ دیکھے بشر معاذ اللہ  
نیچے تابوت اس پری کا ہے  
جیسے گمشدگی کی آخری ہو بہار

جس سے خوشبو وہ راہ تھی بالکل  
مرگے پر بھی لاکھ دہن تھے  
جیسے آئے کسی دہن کی برات  
بھینز تھی اس قدر کہ بند تھی راہ  
رو رہے تھے غریب بیچارے  
مو پریشاں ' اداس ' خاک بسر

دیکھ کر راہ گیر روتے تھے  
کہتی جاتی تھی اس طرح رو رو کر  
کم سخن ہائے میری غیرت دار  
کچھ وصیت بھی میری جان نہ کی  
کس کی یہ کھا گئی نظر تم کو  
بیٹا اس ماں کو کس پہ چھوڑ گئیں  
گھر مرا آج بے چراغ ہوا  
جی سنبھالے نہیں سنبھلتا ہے  
یا زمیں شق ہو میں سا جاؤں  
چاند سا کھڑا یاد آتا ہے  
دل کو غم ہے تری جوانی کا  
کوئی منت بڑھانے پائی نہ میں  
چلیں دنیا سے کیسی پُر ارماں  
اماں واری ذرا جواب تو دو  
اب جیوں گی میں کس سہارے سے  
آج گھر میرا بے چراغ کیا  
ہائے بیٹا نہ تم چڑھیں پروان  
لی نہ خدمت بھی پڑ کے کچھ بیمار  
دل تڑپتا ہے آنکھیں ڈھونڈتی ہیں  
کوکھ میری اجڑ گئی بیٹا  
ٹھوکریں تمہیں بدی بڑھاپے میں  
اور سینے میں دل ہوا بے چین  
سب کے پیچھے میں بولیا ناشاد

تھی پڑی اس پہ ایک چادر گل  
عود سوز آگے آگے روشن تھے  
بھینز تابوت کے تھی ایسی ساتھ  
سب وضع و شریف تھے ہمراہ  
ساتھ تھے خویش و اقربا سارے  
پیچھے پیچھے تھا سب کے سوداگر

سب امیر و فقیر روتے تھے  
سب کے پیچھے پنس میں تھی مادر  
تیری میت پہ ہوگئی میں نثار  
دل پہ جو گزری کچھ بیان نہ کی  
کچھ نہیں ماں کی اب خبر تم کو  
دل ضعیفی میں مرا توڑ گئیں  
تازہ پیدا جگر کا داغ ہوا  
دل کو ہاتھوں سے کوئی ملتا ہے  
زہر دے دے کوئی میں کھا جاؤں  
داغ تیرا جگر جاتا ہے  
مٹ گیا لطف زندگانی کا  
بیاد تیرا رچانے پائی نہ میں  
تیری صورت کے ہوگئی قرباں  
ہوئیں کس بات پر خفا بولو  
بولتیں تم نہیں پکارے سے  
کیا قضا نے جگر پہ داغ دیا  
لگا! ماں باپ کا نہ کچھ ارمان  
ایسی اس ماں سے ہوگئیں بیزار  
نہ جیوں گی ترے فراق میں میں  
کس مصیبت میں پڑ گئی بیٹا  
عمر کتنی تھی ایسے صدے میں  
سن کے اس طرح اس کی ماں کی بین  
تھی مصیبت جو اس پری کی یاد

”گہہ ترپتا تھا صورت بسمل بیٹھ جاتا تھا گاہ تمام کے دل

مرغ بسمل کی میری صورت تھی یاں گرا ، واں گرا ، یہ حالت تھی

الغرض پہنچا ساتھ ان کے وہاں دفن کا اس کے تھا مقام جہاں  
قبر کھدتی جو واں نظر آئی لاکھ روکا پہ چشم بھر آئی

طاقت ضبط گریہ جب نہ رہی دل سے میں نے یہ اپنے بات کہی  
کہہ کہ کیا مرگئی وہ جان تھے کچھ وصیت کا بھی ہے دھیان تھے  
ہو نہ للہ بے قرار اتنا ضبط کر غم کو ہو سکے بتنا  
دل کو سمجھا کے یہ گیا میں وہاں جمع سب ان کے اقربا تھے جہاں  
دل آفت زدہ کو بہلا کر چپکا بیٹھا میں اک طرف جا کر  
اشک آنکھوں سے گو نہ بہتے تھے لوگ پر دیکھ دیکھ کہتے تھے  
حال چہرے کا آج کیا ہے خیر تو ہے مزاج کیا ہے  
لال آنکھیں ہیں تہمتاے گال وجہ کیا ہے بیاں کیجئے احوال  
منہ پہ اک مردنی سی چھائی ہے چھٹ رہی ہوئی ہے

غل ہوا اتنے میں ”سب آتے جائیں“ فاتحہ پڑھتے جائیں جاتے جائیں  
سن کے یہ سب گئے وہاں احباب بخشا پڑھ پڑھ کے فاتحے کا ثواب  
جب کہ اس سے بھی ہوگی فرصت آئے جتنے تھے ہو گئے رخصت  
پائی تنہا جو میں نے یار کی قبر تھا جو اس شمع رو کا دیوانہ  
گر پڑا آ کے قبر پر اک بار اور رونے لگا میں زار و نزار  
نہ رہا تھا جو اختیار میں دل لوٹا تربت پہ صورت بسمل  
دل عجب کچھ مزا اٹھاتا تھا قبر اس کی گلے لگاتا تھا

دیکھا آنکھوں سے تھا جو ایسا قبر کھا گیا میں بھی گھر میں آ کر زہر  
دوپہر تک تو تے رہی جاری بعد پھر اس کے غش ہوا طاری  
تین دن تک رہی وہ بے ہوشی ہوگی جس سے خود فراموشی

## خواب

عین غفلت میں پھر یہ دیکھا خواب  
سن تو رے تو نے تو زہر کیوں کھلایا  
ہوئے خود رفتہ ایسے حد سے زیاد  
دل سے میرا بھلا دیا کہنا  
کہہ کے یہ جب وہ ہوگی روپوش  
زہر کا پھر نہ کچھ اثر پایا  
آشنا و دوست سب کا تھا یہ بیان  
ہو گیا والدین کا یہ سرور  
اقربا سن کے سب ہوئے دل شاد  
حاصل اتنا تھا کچھ کہانی سے  
کہ یہ کہتی ہے وہ بہ چشم عتاب  
کچھ وصیت کا بھی نہ پاس آیا  
دو ہی دن میں بھلا دی میری یاد  
ہاں یہی چاہیے تھا کیا کہنا  
کھل گئی آنکھ آگیا مجھے ہوش  
اک تعجب سا مجھ کو لے آیا  
مردے جی اٹختے ہیں خدا کی شان  
بڑھ گیا دل کا چین چشم کا نور  
آکے دینے لگے مبارک باد  
ہم رہے جتنے سخت جانی سے

عشق میں ہم نے یہ کمائی کی  
دل دیا غم سے آشنائی کی

## 7.5.1 زہر عشق اور اسٹیج

اس دور میں کئی تھیٹر ٹیکل کمپنیوں نے اس مثنوی کو اسٹیج پر پیش کیا۔ ایک بار ایک کمپنی نے اسے لکھنؤ میں اسٹیج کیا۔ کہا جاتا ہے کہ اس مثنوی اور اس کی پیش کشی سے متاثر ہو کر ایک لڑکی نے خودکشی کر لی۔ اس کے بعد حکومت ہند نے اس کو اسٹیج پر پیش کرنے کی ممانعت کر دی اور اسے عریاں قرار دے کر اس کی اشاعت پر بھی پابندی لگا دی۔ 1919ء میں اہل ذوق حضرات کی کوششوں سے پابندی اٹھائی گئی تو نظامی بدایونی نے ستمبر 1919ء میں اس مثنوی کا ایک شاندار ایڈیشن شائع کیا۔

## 7.5.2 مثنوی زہر عشق کا قصہ

ایک بہت دولت مند تاجر تھا۔ اس کی ایک خوبصورت بیٹی تھی۔ اُسے شعر گوئی کا ذوق تھا۔ لکھنے پڑھنے کا شوق تھا، ماں باپ کی بہت چہیتی تھی۔

سارا گھر اس پہ رہتا تھا قرباں  
روح گر ماں کی تھی تو باپ کی جاں  
نور آنکھوں کا دل کا چین تھی وہ  
راحت جان والدین تھی وہ

ایک دن وہ خوبصورت لڑکی اپنی سہیلیوں کے ساتھ بام پر گئی تو وہاں ایک پڑوسی لڑکے سے آنکھ لڑگئی دونوں ایک دوسرے کے عشق میں مبتلا ہو گئے۔ پڑوسی کی "آتش ہجر ہوگئی دل سوز" ماں باپ نے بیٹی کی جو یہ حالت دیکھی تو وہ تڑپ اٹھے۔ لاکھ سمجھایا کچھ اثر نہ ہوا۔ مارے شرم کے وہ ماں باپ سے حال دل بھی نہ کہہ سکا۔ سوداگر لڑکی نے ایک دن ایک خط شوق ماما کے ذریعہ لکھ بھیجا۔ ادھر سے بھی جواب خط گیا۔ اور یہ سلسلہ چلتا رہا۔ وعدے و وعید ہوتے رہے۔ ایک دن وعدہ وفا ہوا۔ چھپ کے ملاقاتیں ہوتی رہیں۔ دختر سوداگر کے گھر والوں کو اس کی خبر ہوگئی انہوں نے لڑکی کو بنارس بھیجنے کا فیصلہ کیا۔ یہ سن کر لڑکی نے سوچا کہ ہجر میں جینے سے موت اچھی ہے اور کہا کہ "اس جدائی سے موت بہتر ہے"۔ یہ ہماری آخری ملاقات ہے



زہر کھا کر سو رہوں گی زمانے کے دو مہینوں سے طعنے سن رہی ہوں

موت بہتر ہے ایسے جینے سے

عاشق زار نے سمجھایا کہ ماں باپ کی بات مان لو، ماں باپ کا اولاد پر بڑا حق ہے۔ کیوں خدا نخواستہ زہر کھانے کی بات کرتی ہو۔ معشوق نے ایک نہ سنی اور چلی گئی ادھر یہ خوف کہ جو کہا ہے وہی نہ کر بیٹھے۔ اتنے میں ایک سمت سے غل اٹھا دوست احباب نے آ کر خبر دی ایک سوداگر کے مکان سے یہ شور ماتم اٹھ رہا ہے۔ لڑکے کا دل بیٹھ گیا اس نے بھی زہر کھالیا۔

مرگئی تھی جو مجھ پہ وہ گلنام

زندگی ہوگئی مجھے بھی حرام

لڑکے پر تین دن تک غفلت طاری رہی۔ اس نے خواب میں دیکھا وہ اپنی وصیت یاد دلا رہی تھی کہہ رہی تھی:

سن تو اے تو نے زہر کیوں کھایا کچھ وصیت کا بھی نہ پاس آیا

ہوئے خود رفتہ ایسے حد سے زیادہ دو ہی دن میں بھلا دی میری بات

یہ کہہ کر رہ تو روپوش ہوگئی۔ عاشق کو ہوش آیا تو زہر کا کچھ اثر نہ رہا۔ لوگ مبارک باد دینے لگے۔

### 7.5.3 مثنوی کی ترتیب

مثنوی کا قصہ کوئی نادر یا منفرد قصہ نہیں ہے۔ یہ عشق کی وہ داستان ہے جس پر زمانے اور وقت کا کوئی اثر نہیں پڑتا۔ ہماری داستانیں اور مثنویاں عموماً ایسے قصوں سے بھری پڑی ہیں۔ اردو مثنویوں کی تاریخ میں عشقیہ مثنویوں کی روایت نظامی بیدری کی کدم راو پدم راو سے لے کر گلزار نسیم سے گزرتی ہوئی زہر عشق تک پہنچتی ہے۔ سبھی مثنویوں کا آغاز عموماً حمد، نعت اور منقبت سے ہوتا ہے۔ زہر عشق میں شوق نے تین شعر حمد یہ لکھے ہیں۔ دو نعت کے شعر ہیں اور دو شعر مدح حیدر میں ہیں۔

جس طرح وجہی نے سب رس میں عشق پر گیارہ انشایے لکھے ہیں اسی طرح ہمارے مثنوی نگار شاعروں بھی عشق کی شان میں رطب اللسان ہیں۔ خاص طور پر میر تقی میر نے عشق کے تیر کا کاری لگانا، درد و ہجر کا تڑپ و اضطراب میں بدلنا، یہاں تک منزل فنا تک پہنچنا، کبھی کبھی ڈوب کر لکھا ہے۔ میر صاحب کی اس روایت کو شوق نے آگے بڑھایا (455) اشعار کی اس مثنوی میں منقبت کے بعد 14 شعر انہوں نے عشق کی تعریف میں لکھے ہیں۔ اس کے بعد اس طرح قصہ شروع کرتے ہیں:

ایک قصہ عجیب لکھتا ہوں داستان غریب لکھتا ہوں

شوق نے اردو کی دیگر مثنویوں کی طرح اپنی مثنوی کے ابواب یا عنوان ابواب نہیں لکھے ہیں۔ اک دریا ہے کہ بہا جا رہا ہے۔ شاعر نے

اپنی مثنوی کی ہیروئن کا نام نہیں لکھا ہے۔ فراق گور کچھوری نے شوق کے اس شعر سے نام اخذ کر کے ”ماہ جبین“ بتلایا ہے:

ایک دختر تھی اس کی ماہ جبین شادی اس کی نہیں ہوئی تھی کہیں

بس یہیں سے یہ داستان عشق شروع ہوتی ہے۔ عطا اللہ کا کہنا ہے کہ یہ کوئی من گھڑت کہانی یا قصہ نہیں ہے۔ یہ داستان عشق خود مرزا خاں شوق کی داستان عشق ہے۔ اس قصے میں کوئی مانوق الفطرت عناصر نہیں اور نہ کوئی قصہ در قصہ مثنوی کو آگے بڑھانے والی تکنیک استعمال ہو۔ ایک سیدھی سادی مختصر سی داستان ہے جس میں کرداروں کی فوج ہے نہ مناظر کی بہتات۔ یہی وجہ ہے کہ مختصر سی نشست میں یہ مثنوی ختم ہو جاتی ہے اور ایک گہرا تاثر چھوڑ جاتی ہے مگر آج کی اس میکا کی دنیا میں جہاں آدمیوں کے جنگل میں آدمی خود نگر ہو گیا ہے، خود پرست اور خود غرض ہو گیا ہے، ایسے واقعات عشق صرف ایک جذباتی دیوانگی کے سوا کوئی حقیقت نہیں رکھتے۔

## 7.5.4 کردار

اس مختصر سے قصے میں ہیرو ہیروئن دونوں کے والدین اور ایک ماما کو پیش کیا گیا۔ آخر آخر میں ہیرو کے چند دوستوں کا صرف تذکرہ آجاتا ہے۔ ہیرو کا کردار اردو کی اکثر مثنویوں کی طرح بے عمل ہے۔ وہ عشق کر بیٹھتا ہے لیکن اظہار عشق کی جرأت نہیں کرتا۔ پہل لڑکی کی طرف سے ہی ہوتی ہے۔ بیمار ہو جاتا ہے۔ ماں کی ڈانٹ پھٹکار سن کر شرمندہ ہوتا ہے۔ لڑکی زہر کھا کے مرجانے کو ہجر میں جینے سے بہتر سمجھتی ہے اور وقت صبح بچھڑ کر گھر چلی جاتی ہے۔ اس عاشق زار سے اتنا نہ ہوا کہ اسے زہر کھانے سے روک لیتا۔ وہ گئی اور وہ دیکھتا رہا۔ یہاں تک کہ اس کے مرنے کی خبر آئی کہنے لگا:

کہہ گئی تھی جو وہ کہ کھاؤں گی زہر میں یہ سمجھا کہ ہو گیا وہی قبر  
گو حیا سے نہ اس کا نام لیا دونوں ہاتھوں سے دل کو تھام لیا

صرف اتنا کرتا ہے کہ جنازے کے ساتھ ساتھ جاتا ہے، قبر پر جا کر روتا ہے۔ زہر کھا کر خود کشی کرنا چاہتا ہے۔ اسے موت بھی نہیں آتی۔

کردار نگاری کے اعتبار سے اس مثنوی میں محبوبہ (مہ جبین) کو چھوڑ کر کوئی کردار ایسا نہیں جو ذہن پر دیر پا اثر چھوڑ جائے۔ لڑکی جرات مند ہے، پڑھی لکھی ہے، صاحب ذوق ہے۔ اس کے کردار میں مضبوطی ہے۔ قوت فیصلہ ہے۔ وہ کم سن اور حسین ہے ایک پُر درد اور محبت بھرا دل رکھتی ہے جو محبت نباہنا جانتی ہے۔ وہ اظہار عشق میں پہل کرتے ہوئے خط میں حال دل لکھ کر بھیجتی ہے وہ جس طرح سے اظہار عشق کرتی ہے بالکل فطری ہے۔ اظہار عشق کرتے ہوئے اسے یہ احساس بھی ہے کہ:

سارے الفت نے کھودئے اوسان ورنہ یہ لکھتی میں خدا کی شان  
اب کوئی اس میں کیا دلیل کرے جس کو چاہے خدا ذلیل کرے

وہ اپنے آہنی عزم کے ساتھ عاشق سے ملنے بار بار جاتی ہے۔ آخری بار جاتی ہے اور نصیحت و وصیت کرتی ہے تو یہ منظر دل کو چھو جاتا ہے۔ اس منظر کے بارے میں پروفیسر خولجہ احمد فاروقی لکھتے ہیں کہ

”یہ منظر نہایت دل دوز ہے اور اثر انگیزی کے لحاظ سے شاید ہی اس کی کوئی مثال اردو لٹریچر میں مل سکے“

ماں باپ کی اکلوتی لڑکی لاڈ پیار میں پرورش پائی ہوئی۔ ماں باپ کی سرزنش کو برداشت نہیں کر پاتی اور موت کا فیصلہ کر لیتی ہے۔ ان ملاقاتوں میں کہیں بھی لڑکی نے اپنے محبوب سے گلہ نہیں کیا ہے۔ اس کی محبت پر اسے یقین کامل ہے اس لیے مرنے سے پہلے موت اور زندگی کے فلسفے پر اظہار خیال کرتی ہے تو اس یقین کے ساتھ جیسے اس کے بعد وہ بھی نہ جی سکے گا۔ اسے بس یہی خیال ہے کہ اس کے رونے دھونے سے کہیں وہ (لڑکی) رسوا نہ ہو جائے جو رسوائی سے بچنے کے لیے جان عزیز سے ہاتھ دھو بیٹھتی ہے کہتی ہے:

ذکر سن کر مرا نہ رو دینا میری عزت نہ یوں ڈبو دینا

ہمارے ہندوستانی معاشرے میں عورت اپنا شریک کسی کو نہیں کر پاتی مگر اس لڑکی کا ظرف ملاحظہ ہو کہتی ہے:

رنج فرقت مرا اشھا لینا جی کسی اور سے لگا لینا

ہوگا کچھ مری یاد سے نہ حصول دل کو کر لینا اور سے مشغول

## 7.5.5 جذبات نگاری

اس مثنوی کی کردار نگاری کے بعد دوسری اہم خصوصیت جذبات نگاری ہے۔ اس کا اولین نمونہ ہمیں عاشق کے یہاں ملتا ہے جب وہ حسن کا تیر کھا کر بے حال ہوتا ہے۔ وہ لاکھ بے عمل سہی رو تو سکتا ہے۔ فرط غم سے تڑپ تو سکتا ہے۔ بیٹے کا یہ حال دیکھ کر والدین کا بے چین ہونا، یہ مکالمہ خاصا طویل ہے مگر جذبات نگاری کا اعلا نمونہ ہے۔ ایسا ہی اعلا نمونہ ہمیں اس وقت ملتا ہے جب لڑکی جدائی کی رات شدت

جذبات میں عاشق کو نصیحت وصیت کرتی ہے۔

دیکھ لو آج ہم کو جی بھر کے کوئی آتا نہیں ہے پھر مر کے  
ختم ہوتی ہے زندگانی آج خاک میں ملتی ہے جوانی آج  
دل میں لے کر تمہاری یاد چلے باغ عالم سے نامراد چلے  
کہتی ہے بار بار ہمت عشق ہے یہی مفتضائے عزت عشق  
چار پائی یہ کون پڑ کے مارے کون یوں ایڑیاں رگڑ کے مرے

شوق کے بعض ناقدین اور محققین کا خیال ہے کہ زہر عشق کی مقبولیت اس آخری ملاقات کے منظر کی وجہ سے ہے۔ گیان چند لکھتے ہیں: ”ہیروئن نے دنیا کے فانی ہونے پر جو عبرت انگیز تقریر کی ہے اردو مثنویوں میں اس کا جواب نہیں۔ ان اشعار میں وہ ساری کیفیات ہیں جس کی نظیر مشکل ہی سے کسی زبان کے ادب میں ملے گی۔ معصوم آنسوؤں کی بوندیں شعر کے قالب میں ڈھل گئی ہیں۔“

### 7.5.6 مثنوی کی دیگر خصوصیات

زبان و بیان کے اعتبار سے شوق کی یہ مثنوی بے مثال ہے۔ اختصار کے باوجود مکالموں میں بڑی جان ہے۔ مکالمے کچھ طویل ہیں لیکن حسن بیان اور لطف زبان طوالت کو بوجھ نہیں بننے دیتے۔ لکھنؤ کی بیگماتی زبان ان کے محاورے، ضرب الامثال پر شوق کو بڑی قدرت حاصل ہے۔ بیٹے کا حال زار دیکھ کر ماں کہتی ہے:

میرے بچے کی جو کڑھائے جان سات بار اس کو میں کروں قربان  
اللہ امیں سے ہم تو یوں پالیں آپ آفت میں جاں کو یوں ڈالیں  
تیرے پیچھے کی تلخ سب اوقات دن کو دن سمجھی اور نہ رات کو رات

شوق نے جہاں بیگماتی کی زبان کی ترجمانی کی ہے وہیں انہوں نے لکھنؤ کی معاشرت کی بھی ہلکی سی تصویر کشی کی ہے۔ خصوصاً خواتین کے ٹونے رسمیں، مان پان، لباس، وضع قطع کو کامیابی سے پیش کیا ہے مثلاً

مجدوں میں روشنی کرنا، درگا ہوں میں چوکی بھرنا، نظر بد سے بچنے کے لیے کالا دانہ اتارنا، رائی لون نکالنا، جمعرات کو درگا ہوں کو جانا، نوچندی کا میلہ، مارے غم کے بال کھلے رکھ کر میت کے ساتھ جانا، تربت پر جا کر قرآن پڑھنا، فاتحہ دینا، مٹی دینا، بن بیابھی لڑکی کے جنازے پر سہرا باندھنا، منت بڑھانا یہ اور ایسی کئی مثالیں مل جاتی ہیں۔

زہر عشق حیرت انگیز اختصار کا نمونہ ہے۔ اس پر بھی ادائے مطلب کا جلوہ دکھاتی ہے۔ خوبی نظم، اور عمدگی زبان لائق تحسین ہے۔ سوز و گداز کا مرتق ہے۔ روزمرہ محاورے کا لطف ہے۔ لکھنؤ کی لوچ دار اور مرصع زبان کے شوق نمائندہ شاعر ہیں۔ سلاست و گھلاوٹ ہے۔ سادگی اور سلاست کا یہ حال ہے کہ بعض مصرعے اور اشعار ضرب المثل کا درجہ رکھتے ہیں مثلاً:

فرط غم سے نکل پڑے آنسو

.....  
جس کو چاہے خدا ذلیل کرے

.....  
غم اٹھانے کی اب نہیں طاقت

.....  
تاڑ جاتے ہیں تاڑنے والے

جائے عبرت سرائے فانی ہے      مورد مرگ ناگہانی ہے  
 اب نہ رستم نہ سام باقی ہے      اک فقط نام ہی نام باقی ہے  
 تھے جو مشہور قیصر و مغفور      باقی ان کے نہیں نشان قبور  
 ہر گھڑی منقلب زمانہ ہے      یہی دنیا کا کارخانہ ہے  
 موت سے کس کو رستگاری ہے      آج وہ کل ہماری باری ہے  
 عمر بھر کون کس کو روتا ہے      کون صاحب کسی کا ہوتا ہے

### 7.5.7 زہر عشق کی کچھ خامیاں

زہر عشق صرف حسن بیان کا مرقع ہی نہیں انسان کا کلام ہے۔ اس میں کچھ کوتاہیاں اور کمزوریاں بھی ہیں۔ اس کے حسن کا نقش اتنا گہرا ہے کہ خامیوں کی طرف نظر نہیں جاتی۔ الفاظ میں ترنم اور بیان کے اثر نے ایسا جادو کر دیا ہے کہ خامیاں نظر ہی نہیں آتیں۔ مثلاً یہ کہ انہوں نے ایک دو جگہ قافیہ کا التزام نہیں کیا۔ مثلاً یہ شعر

خاک میں ملتی ہے یہ صورت عیش  
 پھر کہاں ہم کہاں یہ صورت عیش

یہ ”صورت عیش“ ردیف ہے تو قافیہ نہیں ملتا۔ جذبات نگاری میں ایک شریف لڑکی کو بازاری عورتوں کا مقام دے دیا۔ اشراف کی لڑکی کی زبان سے ایسے الفاظ کہلوادیے جو شرفا میں کم سن لڑکیوں کی زبان پر تو آ ہی نہیں سکتے۔ واقعہ نگاری میں صرف لڑکی کے جنازے کا منظر ہے۔ دو تین جگہ ہی مکالمے ہیں تو یہ بھی طویل۔ یہ وہ خامیاں ہیں جن کی طرف خاص طور پر انگلی نہ اٹھائی جائے تو بہت کم کسی کی نظر جاتی ہے۔ دراصل مثنوی کے حسن نے معائب کی پردہ داری کی ہے یہی اس مثنوی کا جادو ہے۔

### اپنی معلومات کی جانچ:

1. نواب مرزا شوق نے کتنی مثنویاں لکھیں؟
2. مثنوی فریب عشق اور بہار عشق کی تاریخ تصنیف لکھیے۔
3. مثنوی زہر عشق کب لکھی گئی؟
4. مثنوی زہر عشق کی اشاعت پر کیوں پابندی لگائی گئی تھی؟

### 7.6 خلاصہ

یہ ایک معنوی حقیقت ہے کہ ہر تخلیق کار اپنے حالات زمانہ اور ماحول کا پروردہ ہوتا ہے۔ ایک شاعر کے ساتھ بھی اس کی اپنی افتاد طبع شخصیت تجربات، محسوسات اور مشاہدات کی ایک دنیا ہوتی ہے۔ اسی سے وہ اپنا ایوان سخن تعمیر کرتا ہے۔

جس زمانے میں شوق نے آنکھ کھولی وہ زمانہ لکھنؤ میں سکون و آشتی کا زمانہ تھا۔ بادشاہ شاعروں کی سرپرستی کرتے تھے۔ انعام و اکرام سے نوازتے تھے۔ 1783 میں شوق آصف الدولہ کے زمانے میں پیدا ہوئے و اجد علی شاہ کولٹ لٹا کر میا بروج جاتے دیکھا۔ ان کی طبیعت میں بلا کی جولانی تھی۔ اپنے حسن مزاج سے ہم عصروں میں بہت مقبول تھے، شاعری کا ذوق تھا مگر دیر میں نام کمایا، آتش کے شاگرد تھے۔ کچھ غزلیں واسوخت اور تین مثنویاں فریب عشق، بہار عشق اور زہر عشق لکھیں۔ ان تینوں میں زہر عشق کو ادبی اعتبار سے اہم مقام حاصل ہے۔ شوق

کی غزلوں کے صرف 61 اشعار ملتے ہیں جن سے ان کے عہد اور مزاج سخن کی عکاسی ہوتی ہے۔ شوق نے صرف ایک واسوخت لکھی۔ شوق نے اپنی غزلوں میں محبوب کے اتنے ناز نہیں اٹھائے جتنی جلی کئی اپنے واسوخت میں اس کے لیے لکھی ہے۔ واسوخت میں شوق کا رنگ خاصا نکھرا ہوا ہے۔ فریب عشق شوق کی سب سے پہلی مثنوی ہے، جو گلزار نسیم کے ٹھیک آٹھ سال بعد لکھی گئی۔ اس مثنوی میں لکھنؤ کی روزمرہ زندگی کا ایک تاریک پہلو بڑے رنگین انداز میں پیش کیا ہے۔ مقصد اصلاحی ہے۔ 'بہار عشق' شوق کی دوسری مثنوی ہے 1847ء میں منظر عام پر آئی۔ شوق کے بعض نقادوں نے لکھا ہے کہ زبان محاورے اور روزمرہ کے حساب سے اس مثنوی کی بڑی اہمیت ہے۔ مثنوی زہر عشق شوق کی معرکتہ آرا مثنوی ہے جسے اردو کی چند اہم مثنویوں کے ساتھ رکھا جاسکتا ہے۔ اس کی تعریف اور تنقیص میں بہت کچھ لکھا جا چکا ہے۔ اس کے باوجود متفقہ رائے ہے کہ یہ اردو کی ایک اہم مثنوی ہے جسے سحر البیان اور گلزار نسیم کے ساتھ رکھا جاسکتا ہے۔

## 7.7 نمونہ امتحانی سوالات

ذیل کے سوالوں کے جواب تیس تیس سطروں میں دیجیے:

1. نواب مرزا شوق کے حالات زندگی بیان کیجیے اور بتائیے کہ شوق نے کن کن اصناف سخن میں طبع آزمائی کی؟
2. شوق کی واسوخت پر ایک تفصیلی نوٹ لکھیے۔
3. زہر عشق کے کرداروں پر تبصرہ کیجیے۔

ذیل کے سوالوں کے جواب پندرہ پندرہ سطروں میں دیجیے:

1. بہ حیثیت غزل گو شوق کا مقام متعین کیجیے۔
2. مثنوی فریب عشق پر اپنے خیالات کا اظہار کیجیے۔
3. مثنوی بہار عشق کا تعارف پیش کیجیے۔
4. مثنوی زہر عشق کی خصوصیات کا جائزہ لیجیے۔

## 7.8 فرہنگ

بساط =	شطرنج	جولانگاہ =	(گھوڑ دوڑ کا میدان) میدان عمل
ثقیل =	مشکل	طرار =	شوخی، مچلا
تختہ مشق =	بار بار استعمال کرنا	بے محابہ =	بے دھڑک، بلا تامل
وارفتگی =	بے خودی	مرقع =	الہم، تصویر

## 7.9 سفارش کردہ کتابیں

1. گیان چند جین
  2. عطا اللہ پالوی
  3. سید محمد عقیل
  4. سید محمد حیدر
  5. رشید حسن خان
- اردو مثنوی کا ارتقا شمالی ہند میں (جلد دوم)  
تذکرہ شوق  
شمالی ہند میں اردو مثنوی کا ارتقا  
حیات شوق  
مثنویات شوق

## اکائی: 8 اردو مرثیہ کا آغاز و ارتقا

ساخت	
تمہید	8.1
مرثیے کا آغاز	8.2
دکن میں مرثیے کی روایت	8.2.1
شمالی ہند میں مرثیے کی روایت	8.2.2
لکھنؤ میں مرثیہ نگاری	8.3
مرثیے کا دورِ تعمیر	8.3.1
مرزا دبیر	8.4
میر انیس	8.5
میر انیس کے بعد	8.6
جدید مرثیہ	8.7
خلاصہ	8.8
نمونہ امتحانی سوالات	8.9
فرہنگ	8.10
سفارش کردہ کتابیں	8.11

### 8.1 تمہید

اردو میں مرثیے کی صنف بہت مقبول صنف رہی۔ اردو میں مرثیہ دکن کے صوفیائے کرام کی سرپرستی میں پروان چڑھا۔ اشرف بیابانی کی نو سو بار (1503ء) کو مرثیہ کا لفظ آغاز سمجھا جاتا ہے۔ اس کے بعد شاہ برہان الدین جانم شاہ راجو نے بھی مرثیے لکھے۔ محمد قلی قطب شاہ، غواصی اور وجہی کے یہاں بھی مرثیے ملتے ہیں۔ شمالی ہند میں مرثیہ نگاری کا آغاز روشن علی کے ”عاشورنامے“ سے ہوتا ہے۔ اس کے بعد فضل علی کی ”کر بل کتھا“ کا نام آتا ہے جو نثر میں ہے۔ شمالی ہند کے مرثیہ نگاروں میں مسکین، محبت، پکرتنگ اور قائم وغیرہ نے بھی مرثیے لکھے۔ محمد رفیع سودا نے اردو مرثیہ کو مسدس کی ہیئت عطا کی۔ اٹھارویں صدی میں لکھے جانے والے مرثیے اپنے ارتقا کی ابتدائی مراحل کی نشاندہی کرتے ہیں۔ انیسویں صدی کا آغاز مرثیے کی ترقی کی نوید لاتا ہے اس زمانے میں جن لوگوں نے مرثیے لکھے ان میں دلگیر، فصیح، خلیق اور ضمیر کے نام اہمیت رکھتے ہیں۔ ضمیر کے شاگرد دبیر اور خلیق کے لڑکے انیس نے اردو مرثیے کو بام عروج پر پہنچایا۔ اس اکائی میں ہم اردو مرثیے کے ارتقا کا جائزہ لیں گے۔

### 8.2 مرثیے کا آغاز

رثاء عربی لفظ ہے۔ جس کے معنی میت پر رونے کے ہیں۔ اسی سے مرثیہ لفظ بنا ہے۔ چنانچہ مرثیہ کا اطلاق ایسی ہی نظموں پر ہوتا تھا جن میں رثائی وصف ہو، لیکن اب بالخصوص اردو میں مرثیہ اس نظم کو کہتے ہیں جس کا موضوع واقعات کر بلا ہوں۔ مرثیہ میں اگر کسی شخص خاص یا اشخاص کا تذکرہ ہو اور وہ واقعات کر بلا یا محمد یا آل محمد سے متعلق نہ ہو تو اسے تعزیتی نظم کہتے ہیں۔

واقعہ کر بلا 61ھ میں ہوا جس میں امام حسینؑ کی شہادت ہوئی۔ اس واقعہ کی ہر سال یاد منائی جاتی ہے۔ چنانچہ عربی میں بھی واقعہ کر بلا سے متعلق

رثائی نظمیں لکھی گئیں۔ یہ روایت بیان کی جاتی ہے کہ امام عالی مقام کی ہمشیرہ معظمہ نے سب سے پہلا مرثیہ لکھا تھا جس کا پہلا مصرع یہ تھا:

### مدینة جدنا لاتعتبنا

اس کے باوصف کہ بنو امیہ اور بنو عباس کے دور حکومت میں عزا داری کی حوصلہ افزائی نہیں ہوئی۔ پھر بھی عربی میں سدیف، کیت اسدی، سید حمیدی کے نام ملتے ہیں جنہوں نے ائمہ اہلبیت کے حضور میں ان کے جد کا مرثیہ پڑھا۔ ان میں دعبل خزاعی بہت معروف ہوئے۔ انہوں نے حضرت امام رضا کے سامنے کئی بار مرثیہ پڑھا۔

عربی سے مرثیے کا فارسی تک کا سفر بہت زیادہ وسعت نہیں رکھتا۔ فارسی کے پہلے مرثیہ نگار شیخ آذری کہے جاتے ہیں اور ان کا مندرجہ ذیل شعر نقل کیا جاتا ہے جو انہوں نے ہندوستان کے مقام بیدر میں لکھا تھا:

سوراخ می شود دل ماچوں گل حسین

ہر جا کہ ذکر و واقعہ کر بلا بود

شیخ آذری کے بعد فارسی میں جن شعرا کا نام آتا ہے ان میں قبل، محتشم، قآنی، حبیب کردستانی وغیرہ معروف ہیں۔ خاص طور سے شبلی نے محتشم کا ذکر کیا ہے اور مثال بھی دی ہے۔

### 8.2.1 دکن میں مرثیے کی روایت

مرثیہ نگاری کی روایت عربی اور فارسی میں بھی تھی۔ اردو میں مرثیہ دکن میں موجود صوفیائے کرام کی سرپرستی میں پروان چڑھا۔ اس کا نقطہ آغاز حضرت شاہ اشرف بیابانی ہیں۔ ان کی نو سو بارہ 909 م 1503ء میں لکھی گئی۔ وہ اپنی مجلسوں میں خود کے تصنیف کیے ہوئے مرثیے پڑھا کرتے تھے۔ ان کے بعد حضرت شاہ برہان الدین جانم کا مشہور مرثیہ ملتا ہے۔

حضرت شاہ برہان الدین جانم، حضرت شاہ راجو، غواصی، وجہی نے دکن میں مرثیے لکھے۔ ڈاکٹر چراغ علی نے حسینی اور سید شاہ ندیم اللہ ندیم اور سفارش حسین نے عزالت کا تذکرہ کیا ہے۔ دکن میں جن اہم مرثیہ نگاروں کے نام ملتے ہیں ان میں محمد قلی قطب شاہ، عبداللہ قطب شاہ، شاہی اور مرزا کے نام شامل ہیں۔ خاص طور سے مرزا کے سلسلہ میں مباحث بھی ہیں کہ گوکنڈ اور بیجا پور دونوں جگہوں پر اس کا نام ملتا ہے۔ البتہ یہ واضح نہیں ہے کہ وہ ایک ہی شخصیت ہے یا دو الگ شخصیتیں ہیں۔ دکن میں ابتدائی عہد کے تقریباً ہر قابل ذکر شاعر نے مرثیہ لکھا ہے۔

مغلوں کی آمد سے پہلے تک کے مرثیہ نگاروں کے یہاں نصیر الدین ہاشمی کے لفظوں میں مندرجہ ذیل خصوصیات پائی جاتی ہیں: ”ان کا اصل مقصد حضرت امام حسین اور اہلبیت رسالت کا غم و الم تازہ کرنا اور ان کی یاد میں آنسو بہانا تھا۔ فرضی روایات اور افسانوں کو مرثیوں کا جزو اعظم قرار نہیں دیا گیا۔ مرثیوں میں ادبی شان بھی پائی جاتی ہے اور واقعہ نگاری کا اور مرتع نگاری کا بھی اندازہ ہوتا ہے۔“

مغلوں کے بعد والے دور کے مرثیہ نگاروں میں ہاشم علی برہانپوری اور درگاہ قلی خاں کو ڈاکٹر مسیح الزماں نے خصوصیت سے قابل ذکر سمجھا ہے۔ سفارش حسین نے کاظم اور غلام علی خاں لطیف، محمد افضل، افضل، برہان، مظفر، قاضی محمود، بحری وغیرہ کے مرثیوں کی نشاندہی کی ہے۔ ان کے خیال میں محمد صدیق قیس حیدر آبادی اگر صرف مرثیہ میں ہی طبع آزمائی کرتے تو دکن میں بھی میر انیس پیدا ہو چکا ہوتا۔ انہوں نے بالا جی ترمیک جی ذرہ کا بھی ذکر کیا ہے۔ وہ لکھتے ہیں:

”دکنی مرثیوں کی ایک ایسا بحر زخار ہے جس کی ہر بوند گوہر آبدار ہے۔ اس لیے صرف نمائندہ اور اہم مرثیہ نگاروں کا ذکر کیا گیا ہے۔ دکنی مرثیہ کی بہت ساری ذیلی اصناف بھی ملتی ہیں جن میں ”زاری، سواری، اوایلا، ہائے، نوحہ، ماتم وغیرہ ہیں۔ مرثیہ خصوصاً دکنی مرثیوں پر تفصیلی مطالعہ کے لیے دکن میں اردو، تاریخ ادب اردو، جمیل جاہلی، اردو مرثیہ، سفارش حسین اور اردو مرثیہ کا ارتقا۔ ڈاکٹر مسیح الزماں کو دیکھا جاسکتا ہے۔ اکثر روایوں میں یہ بھی لکھا ہوا ملتا ہے کہ مرثیہ کے فروغ کا سبب کسی مخصوص مسلک کے افراد کی بادشاہت اور ان کا اقتدار میں رہنا تھا۔ یہ پورا تصور غیر منطقی ہے کہ اگر ایسا ہوتا تو اس مسلک کے شعرا کی اکثریت ہوتی اور جب اس مسلک کے لوگ اقتدار سے ہٹتے تو مرثیہ کی ترقی اور اس کے ارتقا میں رکاوٹ آ جاتی۔“

## 8.2.2 شمالی ہند میں مرثیے کی روایت

شمالی ہند میں مرثیہ نگاری کا آغاز روشن علی سے ہوتا ہے۔ اس کا عاشور نامہ ڈاکٹر مسعود حسین خاں نے شائع بھی کر دیا ہے۔ اس کا تذکرہ ڈاکٹر جمیل جالبی نے بھی تاریخ ادب اردو میں کیا ہے اور سفارش حسین نے بھی اپنی کتاب ”اردو میں مرثیہ“ میں کیا ہے۔

روشن علی کا عاشور نامہ 1688ء میں لکھا گیا۔ اس عہد کے مرثیہ نگاروں میں ڈاکٹر مسیح الزماں نے سب سے پہلے فضل علی فضل کی ”کر بل کتھا“ کا ذکر کیا ہے۔ کر بل کتھا میں فضلی نے مختلف شہدائے کربلا کی مجلسوں میں چہاں کرنے کے لیے اشعار لکھے تھے ورنہ کر بل کتھا کی حیثیت نثر میں ایسے کارنامے کی ہے جس سے شمال میں اردو نثر کے ارتقا پر روشنی پڑتی ہے۔ اس عہد کے ممتاز مرثیہ نگاروں میں مسکین، محبت، بیک رنگ، قائم وغیرہ ہیں۔

لیکن سب سے اہم نام مرزا محمد رفیع سودا کا ہے جنہوں نے اردو مرثیہ کو مسدس کی ہیئت میں لکھا۔ سودا نے اپنے مرثیوں میں ان تمام مراسم کا تذکرہ کیا ہے جو ہندوستان میں عموماً شادی بیاہ کے موقع پر انجام دی جاتی ہیں۔ ڈاکٹر مسیح الزماں لکھتے ہیں ”سودا کے کلیات میں ان کے مرثیوں کی تعداد 72 ہے جن میں چھ مفرود مسدس اور چھ مفرود ششکوں میں ہیں اور 48 مرثیے ان کے علاوہ 12 سلام ہیں۔ انہوں نے ہیئت اور مواد میں بہت سے تجربے کیے۔ سماج کے تانے بانے میں اس کی جڑیں تلاش کیں اور ایک ہوشیار صنایع کے مانند اسے طرح طرح کے سانچوں میں ڈھالا۔ موضوع کے اعتبار سے جناب قاسم کی شادی سب سے زیادہ ان کی توجہ کا مرکز بنی۔

ان کے چند مرثیوں کے مطلعے درج کیے جاتے ہیں:

(1) میں ایک نصاریٰ سے پوچھا زراہ ناداں

(2) یاروستم نویہ سنو چرخ کہن کا

(3) کہا اسڑھ نے یہ جیٹھ کے مہینے سے

(4) نئی یہ شادی بیاہ کی کس کے تو نے فلک اٹھائی ہے؟

(5) سن لو مہبان نس دن جگ کے خون مین سے جاری ہے۔

سودا کے ساتھ ہی میر تقی میر کا تذکرہ بھی ضروری ہے۔ ”میر نے اپنے مرثیوں میں اپنے عہد کے رسوم اور معاشرت کے عناصر بھی داخل کیے ہیں۔

محرم کا نکلا ہے پھر کر ہلال قیامت رہیں گے دلوں کو ملال

جن کو دیکھنے سے اس عہد کی عزاداری اور محرم میں لوگوں کے شغف کا بہت کچھ اندازہ ہو جاتا ہے۔

میر صاحب سے کچھ پہلے اور ان کے معاصرین میں میر عبداللہ مسکین، میر ضاحک، میر حسن، پھلواری شریف کے شاہ محمد ہدایت اللہ، مہربان خان رند، مرزا ظہور علی خلیق دہلوی، شاہ نور الحق تپاں، عظیم آبادی، قلندر بخش جرات، غلام ہمدانی، مصحفی، میر شیر علی افسوس اور عظیم آباد کے صوفیا سے متعلق مرثیہ نگاروں کی ایک طویل فہرست ملتی ہے۔

مرثیہ نگاری کے اس سرسری جائزے میں سب سے اہم نام میر اور سودا کے بعد میاں سکندر کا ہے جن کا مرثیہ:

ع ہے روایت شتر اسوار کسی کا تھار سول

آج بھی مجالس میں پڑھا جاتا ہے اور اکثر محققین کا یہ خیال ہے کہ انہوں نے ہی سب سے پہلے مسدس کی ہیئت میں مرثیے لکھے اور چوں کہ یہی زمانہ متین برہانپوری اور سودا کا ہے اس لیے یہ فیصلہ کرنا مشکل ہے کہ روایت کا تاج کس کے سر پر رکھا جائے۔

اس عہد کے مرثیہ نگاروں نے جہاں ہیئت کے تجربے کیے وہیں اس پر بھی زور دیا کہ مرثیہ کو ادبی حیثیت حاصل ہو۔

دکنی میں جو رثائیت تھی وہ شمال میں آ کر فارسی اثرات اور معاشرے اور تہذیبی اقدار و عناصر سے ہم آہنگی کی بنا پر تدریجاً تغیر پذیر رہی اور رثائیت کم ہوتی گئی۔ شعرا کو صنایع اور روایت نظم کرنے کا زیادہ شوق رہا۔ ان مرثیوں میں لمبی بحر بھی ہیں۔ انہیں منہر پر پڑھنے کا رواج بھی اس زمانہ کے کچھ



عرصہ بعد میں ہی ہوا۔ اب عموماً ایسے واقعات اور پہلو نظم کیے جانے لگے جن سے متاثر ہو کر سامعین گریہ کریں۔ بیٹے کی لاش پر ماں کی بین امام حسین کی بہن یا اہل حرم سے رخصت وغیرہ جناب فاطمہ کی روح کا جنت سے میدان کربلا میں آنا وہاں کے حالات کا جائزہ لے کر گریہ و بکا کرنا بہت سے مرثیوں میں ملتا ہے۔ ان مرثیوں میں سماجی زندگی کی جھلکیاں بھی نظر آتی ہیں اور واقعہ نگاری کے نمونے بھی ملتے ہیں۔

اپنی معلومات کی جانچ:

1. لفظ رثا کے معنی کیا ہیں؟ یہ لفظ کون سی زبان کا ہے؟
2. دکن میں سب سے پہلا مرثیہ نگار کون گزرا ہے؟
3. دکن کے چند مرثیہ نگاروں کے نام بتائیے۔
4. شمالی ہند میں ابتدائی دور کے مرثیہ نگاروں میں سے صرف دو نام بتائیے۔

### 8.3 لکھنؤ میں مرثیہ نگاری

اس سے پہلے کہ اودھ میں مرثیے کے عروج و ارتقا پر روشنی ڈالی جائے یہ وضاحت ضروری ہے کہ جب اودھ میں مرثیہ دور عروج کی طرف بڑھ رہا تھا تو اس وقت دہلی یا دکن میں مرثیہ کی روایت کی تابانی میں کس طرح کی کمی نہیں ہوئی۔ اودھ میں مرثیہ کی روایت کو ارتقا کی طرف لے جانے والوں پر ڈاکٹر مسیح الزماں نے تفصیلی بحث کی ہے اور بہت سے نام تحریر کیے ہیں۔ جن میں مرزا ظہور علی رجبہ کلیان سنگھ خلف رجبہ شتاب رائے، مولانا محمد حسین محزوں (جو الہ آباد آ کر دائرہ شاہ اجمل کے ایک کمرہ میں رہا کرتے تھے اور درس دیتے تھے) شامل ہیں۔ اسی طرح آیتہ اللہ جوہری (پھلواری شریف) کا تذکرہ ملتا ہے۔ ان لوگوں نے ان روایات کی پابندی کی جو انہیں ملی تھیں۔ کوئی روایت سازی نہیں کی، کوئی ایسا پہلو بھی نہیں ہے جس کی بنیاد پر انہیں منفرد سمجھا جائے۔ لکھنؤ سے پہلے مختلف جگہوں پر مرثیہ گوئی کی روایت فروغ پاری تھی۔ ان مرثیہ نگاروں میں اہم نام مرزا اپنا علی بیگ، افسردہ حیدر آبادی کا ہے۔ کریم الدین نے ان کی مرثیہ گوئی کے بارے میں لکھا ہے کہ افسردہ اپنے کمال فن کی وجہ سے اپنے ہم عصروں میں ممتاز مقام رکھتے تھے۔ انہوں نے مرثیہ میں رقت خیز مضامین شامل کیے۔ سفارش حسین نے افسردہ کو مقصد اور فن دونوں کے اعتبار سے کامیاب شاعر قرار دیا ہے۔

ڈاکٹر مسیح الزماں بھی افسردہ کے معترف ہیں اور لکھتے ہیں کہ بعض مرثیوں میں تمہید کا التزام کیا ہے۔ اس تمہید میں کنایوں اور اشاروں کی مدد سے شاعر انداز میں بیان کو جنت و ندرت دی ہے۔

لکھنؤ کے مرثیہ گوئی کے پہلے دور میں افسردہ، گدا احسان کے ساتھ حیدری کا بھی نام لیا جاتا ہے۔

گدا احسان کے مرثیوں میں بھی مقامی رسوم اور اودھ کی معاشرت ملتی ہے لیکن ان مرثیوں میں اعلیٰ اخلاقی تعلیمات اور مقصد شہادت کی طرف بھی اشارے ملتے ہیں لیکن مرثیہ گوئیوں کی خاص توجہ جذبات کی عکاسی کی طرف نظر آتی ہے۔

#### 8.3.1 مرثیے کا دور تعمیر

انیسویں صدی کا آغاز مرثیہ کا دور تعمیر ہے۔ یہ وہ زمانہ ہے جب فیض آباد اپنے شباب کے ساتھ لکھنؤ کو حیات نو دے رہا تھا۔ امام باڑے، عز خانے، سج رہے تھے اور اپنے دور آغاز سے ہی لکھنؤ کی فضا میں صدائے یا حسین کی گونج سنائی دینے لگی تھی۔ اس دور کو ڈاکٹر مسیح الزماں نے دور تعمیر سے تعبیر کیا ہے لیکن اس دور میں جو تجربے کیے گئے ہیں اور جس طرح زبان کی تراش و خراش پر زور دیا گیا وہ اپنی جگہ پر ممتاز حیثیت رکھتا ہے۔ ان مرثیہ نگاروں میں چھو بولل، دلگیر، مرزا جعفر علی فصیح، میر مستحسن خلیق، میر مظفر حسین ضمیر کے نام بہت اہم ہیں۔

ان میں دلگیر کے مرثیوں میں اس عہد کے معاشرت کی سماجی دستاویز ہیں۔ خاص طور پر اعلیٰ طبقے کی خواتین کی بول چال، مزاج اور رسوم کا تذکرہ غم انگیز کنائیوں کے ساتھ ان کے یہاں ملتا ہے۔

جعفر علی فصیح نے بھی ضمیر کے معاصر کی حیثیت سے مرثیہ گوئی میں نام پیدا کیا مگر اس عہد کے مایہ ناز مرثیہ نگار مظفر حسین ضمیر ہیں۔ وہ روایت ساز

بھی ہیں۔ اگر انہیں تاریخ مرثیہ گوئی کا مجتہد کہا جائے تو غلط نہ ہوگا۔ مصحفی نے ریاض الفصحاء میں انہیں نئی راہیں سنے رستے پیدا کرنے والا لکھا ہے۔ جعفر علی نے سب سے پہلے 'مرثیہ کانا کینڈا تیار کیا' جس میں چہرہ کو سب سے پہلے جگہ ملی۔ پھر سراپا آیا اس کے بعد گھوڑے اور ہتھیاروں کی تعریف ان کا سراپا بھی لکھا۔ رزمیہ انداز میں واقعہ نگاری کی۔ ان کے مرثیہ کا ایک مطلع ملاحظہ ہو۔ ع کس نور کی مجلس میں مری جلوہ گری ہے

یہ مرثیہ 1249 م 1833ء میں کہا گیا ہے۔ فنون جنگ سے واقفیت کو مرثیہ جیسی غم انگیز صنف میں داخل کر کے جوش و ولولے کے ساتھ اس صنف کو ایک نئی سمت عطا کی گئی ہے۔ انہوں نے مرثیے کو سراپا اور جنگ کے مناظر سے وسعت دی۔ جنگ کے بیانات کا جس طرح اضافہ کیا اس نے مرثیہ کی دنیا ہی بدل دی۔ اس طرح ضمیر ہی وہ پہلے مرثیے گو ہیں جنہوں نے اردو مرثیہ کو بنیت کے اعتبار سے ایک باضابطہ صنف بنایا۔ اگر ضمیر نہ ہوتے تو اردو مرثیہ انیس و دہرے سے محروم رہ جاتا۔

اپنی معلومات کی جانچ:

۱۔ افسردہ کو مرثیہ گوئی میں کیوں اہمیت حاصل ہے؟

۲۔ لکھنؤ کے مرثیہ گوئی کے پہلے دور میں کن مرثیہ نگاروں کے نام لیے جاسکتے ہیں؟

۳۔ انیسویں صدی کے آغاز کو مرثیہ کا دور تعمیر کیوں کیا جاتا ہے؟

۴۔ ضمیر نے مرثیہ کو کس طرح وسعت دی؟

## 8.4 مرزا دبیر

1803 میں مرزا سلامت علی دبیر دہلی کے مشہور محلہ بلہماران میں پیدا ہوئے۔ دہلی کے بگڑے ہوئے سیاسی حالات کی وجہ سے شرفا اور شعرا و ہنرمند دلی چھوڑ کر جا رہے تھے۔ دبیر بھی سعادت علی خان کے زمانے میں لکھنؤ پہنچے۔ اس زمانے میں لکھنؤ میں مرثیہ گوئی کا اچھا خاصا رواج تھا۔ مرزا دبیر نے لکھنؤ پہنچ کر تعلیمی مدارج طے کیے۔ اسی شہر کے نامور علما سے عربی اور فارسی کی تعلیم حاصل کی۔ صرف نحو، منطق، ادب و حکمت کی درسی کتابیں پڑھیں۔ حدیث، تفسیر قرآن و اصول حدیث و فقہ کا علم حاصل کیا۔ شاعری کا ذوق بچپن سے تھا گیارہ سال کی عمر میں ضمیر کی شاگردی اختیار کی۔ ضمیر نے خود انہیں دبیر تخلص عطا کیا۔ یہ 1814 کی بات ہے۔ اس وقت لکھنؤ میں ناسخ و آتش کے چرچے تھے۔ مرزا دبیر نے مرثیہ نگاری میں بلند مقام حاصل کیا۔ ابھی تک مرزا کے مرثیوں کی صحیح تعداد متعین نہیں ہو سکی ہے۔ پھر بھی دفتر ماتم کی تمام جلدوں کے مراٹھی اگر شمار کر لیے جائیں تو چار سو سے اوپر یہ تعداد پہنچتی ہے۔ ان کے بعض مرثیوں کے مطلعے درج کیے جاتے ہیں:

ع کس شیر کی آمد ہے کہ دن کانپ رہا ہے

ع قید خانہ میں تاملم ہے کہ ہند آتی ہے

ع جب حرم قلعہ شیریں کے برابر آئے

ع بانو کے شیر خوار کو ہشتم سے پیاس ہے

ع ذرہ ہے آفتاب دربو تراب کا

ع ہم ہیں سفر میں اور طبیعت وطن میں ہے

دبیر بڑے پرگوشا اور قادر الکلام شاعر تھے۔ جذبات نگاری اور شوکت الفاظ کو دبیر کا امتیازی وصف قرار دیا جاتا ہے۔ سراپا نگاری اور رزم نگاری کے اعلیٰ نمونے دبیر کے یہاں ملتے ہیں۔ دبیر کے مرثیوں میں صنائع و بدائع، لفظی و معنوی خوبیوں کا استعمال فیاضی سے ملتا ہے۔ بعض مرثیوں میں تو دبیر نے تمام صنعتیں ایک ساتھ نظم کر دی ہیں۔ دبیر کے یہاں مرثیوں میں علییت، فنی چنگلی اور زبان و بیان کا ایک سمندر ٹھٹھائیں مارتا نظر آتا ہے۔ ان کی تعلیم اور عالمانہ ژرف نگاہی کی وجہ سے مرثیوں میں وزن و قار آ گیا ہے۔ کبھی کبھی یہی محاسن کھٹکنے بھی لگتے ہیں۔

دبیر کے یہاں خیال آفرینی، مضمون سے مضمون نکالنا اور مذہب کلامی اپنے عروج پر نظر آتی ہے۔  
موازنہ انیس و دبیر میں شبلی نے خیال بندی اور وقت پسندی کو مرزا صاحب کے تاج کمال کا طرہ ثابت کیا ہے۔  
مرزا صاحب نے بے نقطہ مرثیہ بھی لکھا ہے اس میں اپنا تخلص دبیر کے بجائے عطار درکھا ہے۔ ان کی ایک کتاب ابواب المصائب بھی ہے۔  
یوں تو ان کے ہزاروں شعر مشال میں پیش کیے جاسکتے ہیں مگر میرا انیس کی وفات پر ان کا بے نظیر قطعہ تاریخ اور اس کا آخری شعر معجزہ فن کا نمونہ ہے

### اپنی معلومات کی جانچ:

- ۱- مرزا دبیر کا سنہ پیدائش بتائیے۔
- ۲- دبیر کہاں پیدا ہوئے؟
- ۳- دبیر لکھنؤ کب گئے؟
- ۴- دبیر کے مرثیوں کی چند خوبیاں بتائیے۔

آسمان بے ماہ کامل، سد رہ بے روح الامیں  
طور سینا بے کلیم اللہ منبر بے انیس

### 8.5 میرا انیس

میرا انیس 1803ء میں پیدا ہوئے اور مرزا دبیر سے صرف تین مہینے قبل ان کا انتقال ہوا۔ ان کی سوانح پروفیسر نیر مسعود نے لکھی ہے اور ان کی شاعری کو جوش ملیح آبادی نے اپنی نظم انیس اعظم میں خراج عقیدت پیش کیا ہے۔

انیس فیض آباد میں پیدا ہوئے۔ میر حسن کے پوتے، خلیق کے لڑکے تھے۔ انیس نے میر نجف علی اور حیدر علی سے ابتدائی تعلیم حاصل کی تھی۔ نیر مسعود لکھتے ہیں کہ ”ہندوستانی روایت اور اودھی بھاکا سے بھی باخبر تھے۔“

پہلے حزیں تخلص کرتے تھے اور غزلیں بھی لکھتے تھے۔ ناسخ نے انیس تخلص تجویز کیا۔ پہلا مرثیہ لکھنؤ میں علامہ تفضل حسین کے چچا زاد بھائی اکرام اللہ خاں کے امام باڑے میں پڑھا۔ مرثیے کا مطلع درج کیا جاتا ہے:

ع جب حرم، مقتل سروڑ سے وطن میں آئے

انیس نے بھی سینکڑوں مرثیے لکھے۔ انہوں نے عظیم آباد (پٹنہ) اور حیدرآباد کا سفر بھی کیا۔ 1871ء میں حیدرآباد آئے تھے اور یہاں انہوں نے اپنا معرکہ خیز مرثیہ۔ ع حسب خاتمہ بخیر ہو افوج شاہ کا

تہور جنگ کے عز خانے یعنی عنایت جنگ کی ڈیوڑھی میں پڑھا تھا۔ انیس کے کچھ مشہور مرثیوں کے مطلع درج کیے جاتے ہیں:

ع بخدا فارس میدان تہور تھا

ع جاتی ہے کس شکوہ سے رن میں خدا کی فوج

ع جب قطع کی مسافت شب آفتاب نے

ع جب غازیان فوج خدا نام کر گئے

ع طے کر چکے حسین جب راہ ثواب کو

ع جب نوجوان پسر شہدیں سے جدا ہوا

ع آج شبیر پہ کیا عالم تہائی ہے

میر انیس مرزا دبیر کے ہمعصر تھے۔ زبان کی سلاست و فصاحت کی وجہ سے انیس کے مرثیے عوام میں بہت مقبول ہوئے۔ محرم کے مجالس میں آج بھی ان کے مرثیے پڑھے جاتے ہیں۔ اپنی قادر الکلامی اور اثر آفرینی سے انیس نے مرثیہ کی زمین کو آسان بنا دیا۔ میر انیس زبان کی صفائی، بندش کی چستی اور مناظر قدرت کی عکاسی میں اپنی مثل آپ ہیں۔ انیس کو فن حرب میں بڑا درک تھا۔ اس لیے جب جنگ کا منظر کھینچتے ہیں تو بدن پر روگٹھے کھڑے ہو جاتے ہیں۔

انیس اپنے مرثیوں میں کردار نگاری میں بھی کمال دکھا جاتے ہیں۔ جذبات نگاری پر انہیں بے پناہ قدرت حاصل ہے۔ وہ جب چاہیں اپنے قاری کو رلا سکتے ہیں۔ میر انیس کی شاعری اور کمال فن کے سبھی قائل ہیں۔ انیس نے خود بھی شاعری کے تعارف میں کئی بند لکھے ہیں۔

قلم فکر سے کھینچوں جو کسی بزم کارنگ  
صاف حیرت زدہ مانی ہوتو بہراد ہو دنگ  
شمع تصویر پہ گرنے لگے آ آ کے پتنگ  
خوں برستا نظر آئے جو دکھاؤں میں جنگ  
رزم ایسی ہو کہ دل سب کے پھڑک جائیں ابھی  
بجلیاں خوں بھری تیغوں کی چمک جائیں ابھی

اپنی معلومات کی جانچ:

1. میر انیس کا سنہ پیدائش بتائیے۔
2. میر انیس کا اولین تخلص کیا تھا؟
3. انیس کے ایک ہمعصر مرثیہ گو کا نام بتائیے۔

## 8.6 میر انیس کے بعد

ضمیر کے دور سے ہی ایک طرح سے مرثیہ کی بہت مسدس طے پا گئی تھی اور اس کے اجزا میں چہرہ ماجرا، سراپا، رخصت، آمد، جز، جنگ، شہادت، بین اور دعا شامل ہو گئے تھے۔ چنانچہ انیس کے بعد ان کے خاندان کے میر خورشید علی، میر نفیس، میر مونس اور ایک واسطے سے میر انیس اور میر وحید انیس کی روایات کی پیروی کرتے رہے۔

میر عشق، عشق اور پیارے صاحب رشید، دبستان عشق کے ممتاز مرثیہ نگار تھے، جن کے کمال فن اور دبستان عشق کی مرثیہ گوئی پر جعفر رضانے خوبصورت انداز میں روشنی ڈالی ہے۔ انہوں نے بعض شاندار مرثیوں سے متعارف کرایا جن میں میر عشق کا

ع ”عروج اے میرے پروردگار دے مجھ کو“

عشق کا ع سچ ہے دنیا میں شب بھر بلا ہوتی ہے“ اور ع کھینچ اے قلم مرقع صحرائے کربلا شامل ہیں۔

انہوں نے کہا ہے کہ:

مرثیوں میں تغزل کی آمیزش اس خاندان کی سب سے بڑی خدمت ہے جو بعد میں بہار اور ساقی نامہ کے بیانات میں اور نمایاں ہوتی ہے۔ انیس کے خاندانوں نے مرثیہ کو اس بلندی تک پہنچا دیا کہ مرثیہ ”ادبی تاریخ“ کا سب سے زیادہ روشن اور تابناک باب ثابت ہو گیا۔ اس طرح مرثیہ گوئی ارتقائی منازل طے کرتے ہوئے بیسویں صدی کی دوسری دہائی تک پہنچی تو ملک جنگ آزادی میں برطانوی سامراج سے ٹکر لے رہا تھا۔ اس وقت شاد عظیم آبادی اصلاحی رنگ کا مرثیہ لکھ چکے تھے۔

1918ء میں جوش نے ”آواز حق“ کے عنوان سے جدید مرثیے کی داغ بیل ڈالی۔ حالانکہ حقیقت یہ ہے کہ اقبال اپنے مفرد اشعار میں ”حسین“ اور ”شیریں“ کے استعارے کے ذریعہ سے شہادت کے اثرات و رموز اور معنویت کی طرف متوجہ کر چکے تھے۔ فارسی میں رموز بخود ہی میں ان کی نظم

ع ”آں امام عاشقاں پور بتول“

کر بلا کو نئے انداز سے سوچنے پر مجبور کر چکی تھی۔ مگر جوش نے آواز حق کے بعد ”ذکر سے خطاب“ میں بھی ایک نیا رنگ دیا لیکن حقیقت یہ ہے کہ ان کے مرثیے ”حسین اور انقلاب“ سے جدید مرثیہ گوئی کا آغاز ہوتا ہے۔

اب مرثیے کے اجزائے ترکیبی اور رثائیت سے زیادہ پیغام حسینی کی معنویت پر زور دیا جانے لگا۔ جوش نے کل 9 مرثیے لکھے ہیں۔ ان کے ایک مرثیے سے ایک بند پیش کیا جاتا ہے جس سے ان کے انداز مرثیہ گوئی کا پتہ چل سکتا ہے:

یہ صبح انقلاب کی جو آج کل ہے ضو  
یہ جو پل رہی ہے صبا پھٹ رہی ہے پو  
یہ جو چراغ ظلم کی تھرا رہی ہے لو  
در پردہ یہ حسین کے انفاس کی ہے رو  
حق کے چھیڑے ہوئے ہیں جو یہ ساز دوستو  
یہ بھی اسی جری کی ہے آواز دوستو

جوش کی شاعری کے پورے مزاج کو ذہن میں رکھتے ہوئے ان کا مندرجہ ذیل شعر پڑھیں تو ان کے مرثیوں کے شعری آہنگ اور شعری مزاج کو سمجھنا

آسان ہوگا:

زندگی ہے سر بسر آتش فشانہ ! یا حسین !  
آگ دنیا میں لگی ہے، آگ ! پانی ! یا حسین

جوش کے بعد یا جوش کے لفظوں میں جدید مرثیے کے بانی کے طور پر آل رضا کا نام آتا ہے۔

اپنی معلومات کی جانچ :

1. دبستان عشق کے تین شاعروں کے نام لکھیے۔
2. جوش نے جملہ کتنے مرثیے لکھے؟
3. جوش کے کسی ایک مرثیے کا نام لکھیے۔

## 8.7 جدید مرثیہ

اردو مرثیہ جس کا نقطہ آغاز سولہویں صدی میں حضرت شاہ اشرف تھے ارتقائی منازل طے کرتے ہوئے جب بیسویں صدی میں داخل ہوا تو اسے جوش ملیح آبادی جیسے قدر آور شاعر کی تعمیر کردہ روایات ملی تھیں۔ انہیں روایات کی بنیاد پر دور حاضر میں بھی مرثیے لکھے جا رہے ہیں۔ اس عہد میں بھی (یعنی جوش کے فوراً بعد کے زمانے میں) سب سے اہم نام آل رضا کا ہے۔ جوش نے انہیں جدید مرثیے کا بانی قرار دیا ہے۔ انہوں نے تقریباً بیس مرثیے لکھے ہیں۔ ان کا پہلا مرثیہ ہے ع ”کلمہ حق کی ہے تحریر دل فطرت میں۔“ ان کے مجموعے میں آخری مرثیہ ع ”قافلہ آل محمد کا سوے شام چلا“ ہے۔

پہلے مرثیے سے ایک بند ملاحظہ ہو:

اب بے فصل نے اب کی یہ سماں دکھلایا  
آسماں سوگ میں تھا جب کہ محرم آیا

رندہ گئی جتنی نضا اتنا ہی غم بھی چھایا  
 بوندیں پڑنے جو لگیں یاد نے دل تڑپایا  
 کتنا پانی ہے جو بے وقت برس جاتا ہے  
 اور کبھی قافلہ پیاسوں کا ترس جاتا ہے  
 آل رضا کے ساتھ علامہ جمیل مظہری کا ذکر بھی ناگزیر ہے۔ ان کا شاہکار مرثیہ ”شام غریباں“ ہے۔ ایک بند دیکھیے:

تیرگی تجھ کو مبارک ہو یہ عاشور کی شام  
 عہدِ ظلمت کی سحر، خاتمہ انور کی شام  
 شفق افروز ہے خونِ دلِ مہجور کی شام  
 آج کی شام تو ہے زینتِ رنجور کی شام  
 آفریں اُس پہ بہتر (72) کی عزادار ہے جو  
 اک نئے قافلہ کی قافلہ سالار ہے جو

اس میں فی معجزہ بھی ملتا ہے کہ بند کے مرثیہ میں صرف ”شام“ کا بیان ہے ”شب“ نہیں ہو پاتی۔

دور حاضر کے مرثیہ نگاروں میں نجم آفندی اہم ہیں۔ حالانکہ ان کی اہمیت نوحد و سلام کی وجہ سے زیادہ ہے۔ پھر بھی ان کا ایک مرثیہ بہت مشہور ہوا جس کا آخری شعر درج کیا جاتا ہے۔

عباس نامور کا علم لے کے جائیں گے  
 ہم چاند پہ حسین کا غم لے کے جائیں گے

ڈاکٹر وحید اختر نے انقلابی انداز میں کئی مرثیے لکھے۔ ان کے مجموعہ کا نام ”کربلا تا کربلا“ ہے۔ ایک مرثیہ اسیران کربلا پر ہے اور ایک مرثیہ ”لفظِ قلم“ سے شروع ہوتا ہے۔

امید فاضلی کے دو مجموعے شائع ہو چکے ہیں۔ پہلا مجموعہ ”سرنیوا“ دوسرا مجموعہ ”تب و تاب جاودانہ“ ہے۔ دونوں مجموعوں میں کل بارہ مرثیے ہیں۔ سب سے اچھا مرثیہ علم و عمل ہے۔ جس کا ایک بند دیکھیے:

مرحبا صل علی علم کا در کھلتا ہے  
 مصحف نور سرِ رحلِ نظر کھلتا ہے  
 لب جو کھولوں تو یہاں عجز ہنر کھلتا ہے  
 منزل آتی ہے تو سامان سفر کھلتا ہے  
 علم کے در سے اگر میری سفارش ہو جائے  
 رکشیتِ تخیل پر الفاظ کی بارش ہو جائے

ایک اور بند پیش ہے:-

علمِ آیاتِ الہی کی حرا میں تنزیل  
 اس کی آواز ہے داؤد تو، لہجہ ہے خلیل  
 یہی قرآن کا دعویٰ یہی دعویٰ کی دلیل  
 یہ وہ اجمال ہے ممکن نہیں جس کی تفصیل

یہ رگِ حرف میں خون بن کے رواں ہوتا ہے  
اس کی آغوش میں وجدان جواں ہوتا ہے

اپنی معلومات کی جانچ:

- ۱۔ ڈاکٹر وحید اختر کے مرثیوں کے مجموعے کا نام کیا ہے؟
- ۲۔ جدید مرثیہ نگاروں میں سے کسی دو کے نام لکھیے۔

## 8.8 خلاصہ

اردو شاعری میں غزل کے بعد مرثیہ ہی کو عوام میں مقبولیت حاصل رہی ہے۔ یہی وہ صنف ہے جو اپنے آغاز سے آج تک زندہ ہے اور مسلسل ترقی کر رہی ہے۔ 1503ء میں اشرف بیابانی کے نو سو بارہ سے ادب میں ہمیں مرثیے کے ابتدائی نقوش ملتے ہیں۔ دکن میں برہان الدین جانم، محمد قلی قطب شاہ، غواصی، وجہی، شاہی اور مرزا کے نام لیے جاسکتے ہیں۔ شمالی ہند میں روشن علی، فضل علی، مسکین، محبت، کیرنگ کے نام قابل ذکر ہیں۔ مرزا رفیع سودا نے مرثیے کو سدس کی بعیت میں لکھا۔ سودا کے ہم عصروں میں مسکین، ضاحک، میر حسن، خلیق اور مصحفی جیسے شاعروں کے نام آتے ہیں۔ اردو میں جب بھی مرثیہ کا تذکرہ آتا ہے مرزا دبیر اور میر انیس کے نام صفحہ ذہن پر روشن ہو جاتے ہیں۔ یہ وہ شاعر ہیں جنہوں نے مرثیہ کو بام عروج پر پہنچا دیا۔ ان کے بعد میر انیس کے خانوادوں نے اس فن کی آبیاری کی۔ دور جدید میں جوش، آل رضا، جمیل مظہری، نجم آفندی اور ڈاکٹر وحید اختر نے مرثیہ کا مقام بلند کیا اور مرثیہ کو صرف رونے رلانے کی صنف سے آگے بڑھا کر فکر و آگہی کے زاویے عطا کیے۔

اس دور میں رثائیت پر اتنا زور نہیں ہے جتنا زور پیغامِ حسین کی عظمت کی وضاحت پر ہے۔ اب مرثیہ رونے رلانے کی چیز نہیں رہا بلکہ قلب و نظر اور فکر و عمل کو حوصلہ و عزت بخشنے اور جہاد زندگانی میں کربلا کی عطا کردہ شمشیر سے کام لینے کا نام ہے۔

## 8.9 نمونہ امتحانی سوالات

- ذیل کے سوالوں کے جواب تیس تیس سطروں میں دیجیے:
1. مرثیہ کے دکنی دور کے بارے میں اپنی معلومات کا اظہار کیجیے۔
  2. لکھنؤ میں مرثیہ نگاری کے ارتقا کا جائزہ لیجیے۔
  3. لکھنؤ میں انیسویں صدی کے آغاز کو مرثیہ کا دور تعمیر کیوں کہا جاتا ہے؟
  4. مرزا دبیر کے مرثیوں کی خصوصیات بیان کیجیے۔
- ذیل کے سوالوں کے جواب پندرہ پندرہ سطروں میں دیجیے:
5. میر انیس کا مختصر سا تعارف کرواتے ہوئے ان کے مرثیوں کی خصوصیات لکھیے۔
  6. میر انیس کے بعد مرثیے نے کس طرح ترقی کی؟
  7. جدید دور میں مرثیے کو کون کون سے شاعروں نے فروغ دیا اور اس میں کیا تبدیلیاں لائیں؟

## 8.10 فرہنگ

الفاظ = معنی	الفاظ = معنی	الفاظ = معنی
بحرِ ذخار = بہت ہی گہرا سمندر	جزو اعظم = سب سے بڑا	پر و ان چڑھنا = کامیاب ہونا، تکمیل پانا

شتر = اونٹ	ہم آہنگی = ہم آواز برابر کا شریک	تلاطم = موجوں کا جوش
رقت خیز = رقت پیدا کرنے والا رلانے والا	التزام = کسی بات کو لازم قرار دینا	شجاعت کا میدان = میدان تہور
قطع = کاٹنا، گزارنا	غازی = جنگ سے کامیاب آنے والا	صبح کی سفیدی، سویرا
رنجور = رنجیدہ	پور = بیٹا	مذہب = سنہرا

## 8.11 سفارش کردہ کتابیں

1. موازنہ انیس و دبیر	علامہ شبلی نعمانی
2. مقدمہ شعر و شاعری	مولانا الطاف حسین حالی
3. دکن میں اردو	نصیر الدین ہاشمی
4. اردو مرثیہ کا ارتقا	ڈاکٹر مریح الزماں
5. اردو مرثیہ	سفارش حسین
6. انیس (سوانح)	ڈاکٹر نصیر مسعود

تلاطم = موجوں کا جوش

01.8

01.8

01.8

01.8

01.8

01.8

01.8



## اکائی : 9 مرثیہ کافن، ادبی اور تہذیبی اہمیت، مقبولیت کے اسباب

ساخت	
تمہید	9.1
مرثیہ کافن	9.2
مرثیے کے اجزائے ترکیبی	9.2.1
چہرہ	9.2.2
سراپا	9.2.3
رخصت	9.2.4
آمد	9.2.5
رجز	9.2.6
رزم	9.2.7
شہادت	9.2.8
بین	9.2.9
مرثیے کی ادبی اہمیت	9.3
تہذیبی اہمیت	9.4
مرثیوں میں رشتوں کی تہذیبی اہمیت	9.4.1
جمالیاتی اقدار	9.5
اعلیٰ اخلاقی اقدار	9.6
پیکر تراشی	9.7
خلاصہ	9.8
نمونہ امتحانی سوالات	9.9
فرہنگ	9.10
سفارش کردہ کتابیں	9.11

### 9.1 تمہید

مرثیہ اردو کی ایک مقبول صنف سخن ہے جس کا شمار شاعری کی مقبول و معروف موضوعی اصناف میں ہوتا ہے۔ زمانہ قدیم میں دو بیٹی، مربع، مثلث اور منجس کے فارم میں بھی مرثیے رائج رہے۔ آج بھی غزل کے فارم کو شخصی مرثیوں کے لیے استعمال کیا جاتا ہے۔ مرثیہ کو مسدس کی معروف شکل میں سب سے پہلے سودا نے استعمال کیا۔ انیس اور دہر کے مرثیوں کی بے پناہ مقبولیت کے سبب مرثیوں کے ساتھ مسدس کی ہیئت مخصوص ہو گئی ہے۔

مرثیہ کے موجودہ اجزائے ترکیبی میر ضمیر نے متعین کیے جن کی پابندی کی جاتی ہے کبھی کبھی ان سے گریز بھی کیا گیا ہے۔ وہ اجزایہ ہیں (1) چہرہ (2) سراپا (3) رخصت (4) آمد (5) رجز (6) رزم (7) شہادت اور (8) بین

مرثیہ کی تہذیبی اور تمدنی اہمیت کے علاوہ اس کی ادبی اہمیت سے انکار نہیں کیا جاسکتا۔ مرثیہ کی مقبولیت کا راز جہاں مذہب سے وابستگی ہے وہیں تہذیبی اخلاقی اور ادبی محاسن میں بھی مضمر ہے۔ اس کی مقبولیت کے کئی اسباب ہیں جن میں سے زیادہ موثر اور مقبول عام سبب مرثیہ کی جذباتی اور مذہبی نوعیت ہے۔ مرثیہ گوہوں، خصوصاً انیس و دبیر نے اپنی بے پناہ تخلیقی قوت سے مرثیہ کو اعلیٰ و عظیم شاعری کی صف میں لاکھڑا کیا ہے۔ جس کی مثال عالمی ادب میں بھی نہیں مل سکتی۔ ان ہی مرثیہ نگاروں نے انسانی رشتوں، جذبات و احساسات کی آفاقیت، جمالی اقدار اور شعر کے جملہ محاسن کو پیش نظر رکھا، جس کی وجہ سے ادبی ذوق کی بھی تسکین ہوتی ہے۔

## 9.2 مرثیہ کا فن

مردس، مرثیے کی انتہائی ترقی یافتہ شکل ہے۔ ابتدا میں مرثیہ دو ہفتی، مثلث، مربع اور مخمس میں بھی لکھا گیا۔ سودا نے مرثیہ کو مردس کی شکل میں روشناس کروایا۔ سودا سے قبل بھی مردس کے فارم میں مرثیے لکھے گئے۔ میر تقی میر، سکندر پنجابی، احمد اور حیدر دکنی نے کچھ مرثیے مردس ہی میں لکھے تھے۔ سودا کے بعد بھی مرثیے کے لیے دیگر ہتھیار استعمال کی گئیں۔ مثلاً غالب نے عارف کے مرثیے میں غزل کا فارم اختیار کیا۔ حالی نے غالب کا مرثیہ لکھا تو ترکیب بند میں اور اقبال نے والدہ کا مرثیہ مثنوی کی شکل میں لکھا۔ محمد علی جوہر، سیاب اکبر آبادی اور حفیظ جاندھری نے مرثیے کے لیے غزل، قطعات اور مخمس کی ہتھیاریں اختیار کیں۔ ان مثالوں سے یہ ثابت ہوتا ہے کہ مرثیے کے لیے کوئی ہیئت مخصوص نہیں، لیکن انیس اور دبیر کے مرثیوں کی مقبولیت کی وجہ سے مردس کے فارم کو مرثیہ سے مخصوص سمجھا جانے لگا ہے۔

### 9.2.1 مرثیے کے اجزائے ترکیبی

مرثیہ چونکہ واقعات کر بلا پر مبنی ہے اس لیے اس میں واقعات کر بلا کی تفصیل بیان ہوتی ہے۔ مثلاً جاں نثاران حسین اور خانوادہ حسین کی سیرت و شخصیت، کردار، جذبات، احساسات، اعزہ سے رخصتی، میدان کارزار میں ان بے سروسامان فدائیاں حسین کی آمد، آلات حرب، جنگ کا منظر، گھوڑوں کی تیزی، تلواروں و نیزوں کی چمک دمک، فرات کے کناروں پر یزیدیوں کے پہرے، پیاسوں کی شہادت اور پھر ان کی زخم خوردہ لاشوں پر بین و بکا وغیرہ۔ ان واقعات و بیانات میں ایک منطقی ربط و تسلسل قائم رکھنے کی خاطر مرثیے کے لیے آٹھ اجزائے ترکیبی وضع کیے گئے:

- |          |           |           |         |
|----------|-----------|-----------|---------|
| (1) چہرہ | (2) سراپا | (3) رخصت  | (4) آمد |
| (5) رجز  | (6) رزم   | (7) شہادت | (8) بین |

مرثیے میں اجزائے ترکیبی کا یہ تعین استاد دبیر میر ضمیر نے کیا۔ لیکن اس کی پابندی پوری طرح نہیں ہو سکی۔ خود ضمیر اور بعد میں انیس و دبیر کے یہاں بھی اس کی پابندی نہیں ہو سکی۔ مثلاً مرزا سلامت علی دبیر کا ایک مشہور مرثیہ ہے ”کس شیر کی آمد ہے کہ رن کانپ رہا ہے“۔ یہ مرثیہ ’آمد‘ سے شروع ہوتا ہے۔

### 9.2.2 چہرہ

مرثیے میں چہرہ، قصیدہ کی تشبیہ کی طرح ہوتا ہے جس میں شاعر حمد، نعت، منقبت حضرت علی و امام حسین کے علاوہ مکہ سے سفر، سفر کے پُرخطر حالات، گرمی کا موسم، صبح کا موسم بیان کرتا یا پھر اپنی شاعرانہ عظمت، قادر الکلامی، ثنا خوان حسین ہونے پر فخر کا اظہار کرتا ہے۔ کبھی پیاس کی کیفیت بھی بیان کرتا ہے۔ عموماً موسم کے بیان میں گرمی کی شدت، صبح کا منظر، چڑیوں کی چچہاہٹ، شبنم کا پھولوں پر گہرا آبدار بن کر چمکنا وغیرہ قسم کے مناظر تشبیہ و استعارے اور صنائع بدائع کی زرتابی کے ساتھ قلم بند کرتے ہیں۔ انیس کے ایک مشہور مرثیے میں صبح کا منظر اس طرح بیان کیا گیا ہے:

وہ دشت، وہ نسیم کے جھونکے، وہ سبزہ زار  
 پھولوں پہ جا بہ جا وہ گمراہ ہائے آبدار  
 اٹھنا وہ جھوم جھوم کے شاخوں کا بار بار  
 بالائے فخل ایک جو بلبل تو گل ہزار  
 خواہاں تھے زیب گلشن زہرا جو آب کے  
 شبنم نے بھر دیے تھے کٹورے گلاب کے

### 9.2.3 سراپا

عموماً یہ ایک طرح سے انصارِ حسینی کا تعارف ہوتا ہے۔ کبھی کبھی لشکرِ یزید کے ساتھیوں کا بھی سراپا لکھا گیا ہے۔ سراپا لکھنے میں شاعر اپنا زور قلم صرف کر دیتا ہے، جس سے شاعر کی اپنی محبت و عقیدت کا بھرپور اظہار ہوتا ہے تو دوسری طرف باطل یعنی یزیدیوں سے تنفر کا احساس ہوتا ہے۔ سراپا بیان کرتے وقت تشبیہات و استعارات سے مدد لی جاتی ہے۔ صنائع بدائع کے خزانے لٹا دیے جاتے ہیں۔ دیر نے ایک مرثیے میں بالکلیہ ہی علاحدہ انداز میں تصویر کشی کی ہے۔ ان کا کہنا ہے کہ وہ تشبیہ کہاں سے لاوں جو حسنِ حسینی کی تابش کو سہا رکھے۔ کہتے ہیں کہ رُخ کو آئینہ کہوں تو سمجھو کہ میں نے کچھ بھی ثنا نہیں کی، آنکھ کو زنگس کہوں تو ان آنکھوں کے لیے کسر شان ہے کیونکہ زنگس میں نہ پلکیں ہیں نہ پتلی نہ بصارت۔

آئینہ کہا رُخ کو تو، کچھ بھی نہ ثنا کی  
 صنعت وہ سکندر کی، یہ صنعت ہے خدا کی  
 زنگس میں نہ پلکیں ہیں، نہ پتلی نہ بصارت  
 گر آنکھ کو زنگس کہوں، ہے عینِ حقارت

### 9.2.4 رُخصت

میدانِ جنگ میں جانے کے لیے خیمہٴ حسین سے ایک بعد دیگرے جانناز، سر پر کفن باندھ کر نکلتے ہیں تو خیمے میں مکیں، متعلقین اور مستورات انہیں بہ دل بریاں، بہ چشمِ گریاں، بہ لبِ لرزاں مگر بھرپور قوتِ ایمانی کے ساتھ رُخصت کرتے ہیں۔ اہل خیمہ کو یقین ہے کہ یہ اب زندہ واپس نہیں آئیں گے۔ اس موقع پر وداع کرنے والے عزیزوں اور پیاروں کے جذباتِ محبت اور قوتِ ایمانی کے جو مرتعے مرثیوں میں کھینچے گئے ہیں وہ پڑھنے کے لائق ہیں۔

### 9.2.5 آمد

میدانِ جنگ میں آمد کا منظر زیادہ طویل نہیں ہوتا۔ یہ بند رُخصت اور رجز سے جڑا ہوا ہوتا ہے۔ کبھی کبھی آمد کے موقع پر گھوڑے کی تعریف بھی کی جاتی ہے۔

### 9.2.6 رجز

عربوں میں رواج تھا کہ دو حریف جب میدانِ جنگ میں آمنے سامنے ہوتے تو جنگ شروع ہونے سے قبل ایک دوسرے کو لاکارتے، اپنی اور اپنے آبا و اجداد کی شجاعت، طاقت اور خاندانی عظمت، دین داری و قوتِ ایمانی وغیرہ کا ذکر کرتے تھے، جس میں جوش، غضب اور ولولہ ہوتا تھا۔ اس اظہار کو جو فصاحت و بلاغت کا مرتع ہوتا ہے اصطلاحاً ”رجز“ کہتے ہیں۔ کبھی مرثیہ نگاروں نے اس حصے میں بلاغت و فصاحت کے دریا بہا دیے ہیں۔ انہیں کے ایک مرثیے سے رجز کا ایک بند ملاحظہ ہو۔ یہ رجز حضرت امام حسینؑ کی زبانی ہے۔

دنیا ہو اک طرف تو لڑائی کو سر کروں  
 آئے غضبِ خدا کا ادھر، رخ جدھر کروں  
 بے جبرئیل کارِ قضا و قدر کروں  
 انگلی کے اک اشارے میں شقِ القمر کروں

طاقت اگر دکھاؤں، رسالت مآبؐ کی

رکھ دوں زمین پہ چیر کے ڈھالِ آفتاب کی

## 9.2.7 رزم

یہ مرثیے کا نہایت ہی اہم حصہ ہوتا ہے جس میں شاعر میدان جنگ کی تیاری، فوجوں کے ساز و سامان، گھوڑوں کی تعریف، ان کا غیض و غضب، براق کی سی تیز رفتاری، تلواروں کی چمک، نیزوں کی کڑک، سپاہیوں کی بھرتی، بے جگری سے لڑائی، جاں توڑ مقابلہ وغیرہ، ان تمام حالتوں اور کیفیتوں کو بڑی خوبی سے بیان کرتا ہے، جس سے اُس کی بلندی، خیال اور قوتِ اظہار کا پتہ چلتا ہے۔ یہ اشعار دیکھیے جن میں میدان جنگ کی تصویر ہو ہو سامنے آ جاتی ہے۔

نیزے ہلے، وہ چل گئیں چوٹیں کہ الاماں      ہر طعن قہر کی تھی، قیامت کی ہر نکال  
چنگاریاں، اڑیں جو سناں سے لڑیں سناں      دو اژدہ گتھے تھے، نکالے ہوئے زباں

پھیلے شرر پرندوں کی جانیں ہوا ہویں  
شمعوں کی تھیں لویں کہ ملیں اور جدا ہویں

## 9.2.8 شہادت

مرثیوں میں یہ حصہ بھی بڑا جاندار ہوتا ہے کیوں کہ اسی بیان پر بین کی شدت کا انحصار ہوتا ہے۔ اس حصے میں فوجِ حسینی کے شہید کی میدان میں جرات، بہادری اور فنِ سپاہ گری کے کمالات بیان کرتے ہوئے زخموں سے چور چور نڈھال ہو کر گر جانے اور شہادت پانے کا ذکر آتا ہے۔ یہ مرثیہ کا بڑا دلدوز حصہ ہوتا ہے۔ حضرت علی اکبر کی شہادت پر امام حسینؑ کا حال زار اور کیفیت انیس اس طرح بیان کرتے ہیں:

حضرت یہ کہتے تھے کہ چلا خلق سے پسر      اتنی زباں بلی کہ خدا حافظ اے پسر  
پنکی جو آئی، تھام لیا ہاتھ سے جگر      انگڑائی لے کے رکھ دیا شہ کے قدم پہ سر

آباد گھر لٹا شہ والا کے سامنے  
بیٹے کا دم نکل گیا بابا کے سامنے

## 9.2.9 بین

مرثیہ کا آخری جزو بین ہوتا ہے، جس میں مجاہد کی شہادت اور لاش کو خیمے میں لانے، خواتین کے رنج و الم اور بین و بکا کے جذبات کی عکاسی کی جاتی ہے۔ یہی دراصل مرثیے کا مقصد و منشا ہوتا ہے۔ شاعر کا کمال یہ ہے کہ اس حصے کو اتنا پُر اثر اور جاندار بنا دے کہ مجلس بربا ہو جائے۔

اپنی معلومات کی جانچ

1. مرثیے کے اجزائے ترکیبیک تھے ہیں؟
2. رجز سے کیا مراد ہے؟
3. چہرہ قصیدہ کے کس جز کی طرح ہے؟

## 9.3 مرثیے کی ادبی اہمیت

کہنے کو مرثیہ شہدائے کربلا اور واقعات کربلا کے حالات بیان کرنے لکھا جاتا ہے، لیکن مرثیہ گو کی شانِ تخلیق اور قوتِ اظہار سے مرثیہ ایک ادبی شہکار بن جاتا ہے۔ اس ادبی شہکار میں وحدت میں کثرت کے جلوے نظر آتے ہیں۔ اس میں قصیدے کی شان و شکوہ، جلالت و بلاغت ہوتی ہے۔ مثنوی کی سادگی و سلاست اور قصہ پن، منظر نگاری، جذبات نگاری، واقعہ نگاری، کردار نگاری، سراپا نگاری، مکالمہ نگاری، محاکات کے جاندار وسیع و ہمہ گیر مرتفع نظر آتے ہیں۔ کردار نگاری میں عموماً انیس نے اس بات کا لحاظ رکھا ہے کہ مکالمے کردار سے مطابقت

رکھتے ہوں۔ صغریٰ، سکینہ، عون و محمد بچے ہیں تو وہ بچوں کی سی باتیں کرتے ہیں۔ حضرت عباس غصہ ور جوان ہیں تو وہ جوشیلی گفتگو کرتے ہیں، عورتیں اپنے لب و لہجے روزمرہ و محاوروں کا استعمال کرتی ہیں۔ مرثیوں سے تشبیہ و استعارے کے خزانے میں بیش بہا اضافہ ہوا ہے۔ زندگی میں بعض مواقع آتے ہیں کہ آدمی کی قوت گویائی ساتھ نہیں دیتی۔ مرثیہ گوئیوں نے ایسے نازک موقعوں پر الفاظ کے موتی لٹا دیے ہیں۔ حسن تغلیل کی ایک خوبصورت مثال دیکھیے:

پیا سی جو تھی سپاہ خدا تین رات کی  
ساحل سے سر چکیتی تھیں موجیں فرات کی

صنعت غیر منقوط کی ایک دلچسپ مثال یہ ہے:

خُر حملہ ور ہوا کہ اسد حملہ ور ہوا      وہ حملہ ور ادھر ادھر اسلام ور ہوا  
سرگرم معرکہ سرا اعدا اگر ہوا      وہ گل کھلا کہ لالہ کہسار سر ہوا  
اہل حسد کو درس ادھر آہ آہ کا  
حورو ملک کو درد ادھر واہ واہ کا

اپنی معلومات کی جانچ:

1. مرثیہ ادبی شہکار کس طرح بنتا ہے؟
2. صنعت غیر منقوط سے کیا مراد ہے؟ ایک چھوٹا سا غیر منقوط جملہ لکھیے۔

#### 9.4 تہذیبی اہمیت

آج بھی لکھنؤ دبستان کا ذکر آتا ہے تو وہاں کے عیش و عشرت، طوائف بازی، مرغ بازی، کبوتر بازی، کھیل کود میلے ٹھیلوں کا تذکرہ اس طرح آتا ہے جیسے لکھنؤ میں اور کچھ نہیں تھا سوائے بازار عیش کے۔ اسی اعتبار سے لکھنؤ کے شعری سرمایہ کو خارجیت سے مملو ہونے کا بہتان تراشا گیا ہے۔ پاکیزگی، درد مندی، دل سوزی جیسے وہاں کی شاعری میں عنقا ہو۔ لکھنؤ کا مذہبی ماحول مجلس عزاء کی کثرت اور اس کے ساتھ عوام و خواص کی قدر دانی بھی لکھنؤ کی تہذیب میں شامل ہے۔ مرثیہ نگاروں نے لکھنوی تہذیب کی بہترین عکاسی کی ہے۔ وہاں آداب، اخلاق، رہن سہن، طور طریق خواتین کے لباس، ان کی زبان، زیورات، لباس وغیرہ کی دلنشین اور دلچسپ تصویریں پیش کر دی ہیں، مثال کے طور پر دبیر کے مرثیے سے ایک بند پیش ہے جس میں بی بی کی سواری کا منظر کھینچا گیا ہے جس سے پتہ چلتا ہے کہ کیسی پوشاک تھی، کیسے زیور تھے، اور کیسی سواری تھی۔

مری بی بی کی امیرانہ سواری ہوگی      نائقے پر عرش کے مانند عماری ہوگی  
مسند نور پہ کسریٰ کی وہ پیاری ہوگی      گہنا سب تحفہ تو پوشاک بھی بھاری ہوگی

بیرقیں نور کی ہاتھوں میں کشادہ ہوں گی

فوجیں حوروں کی سواری میں پیادہ ہوں گی

تصویر کی اسی لطافت نے عملی صورت بھی اختیار کر لی۔ استقبال کسی عظیم ہستی کا کس طرح ہوتا ہے دیکھیے:

مسند آراستہ کی سبط پیہر کے لیے      کشتیاں لا کے رکھیں عزت حیدر کے لیے  
جھولا دالان میں ڈالا علی اصغر کے لیے      لا کے گلہستے برابر رکھے اکبر کے لیے

جام شربت کے بھرے ابن حسن کی خاطر

گہنا پھولوں کا منگا رکھا دلہن کی خاطر

اسی طرح اُس زمانے میں استعمال ہونے والے ساز، باجے، نوبت، نقارے، طبل، بوق، کوس، دف، قرنا، جلاجل وغیرہ کا ذکر آتا ہے جن میں سے آج کے نام بھی ہم نہیں جانتے مثلاً

قرنا میں نہ دم ہے نہ جلاجل میں صدا ہے      بوق و دہل و کوس کی بھی سانس ہوا ہے  
ہر دل کے دھڑکنے کا مگر شور بپا ہے      باجا جو سلامی کا اسے کہیے بجا ہے  
سکتے ہیں جو آواز ہے نقارہ و دف کی  
نوبت ہے درود خلف شاہ نجف کی

ان اشعار کے مطالعے سے اوزار و ہتھیار، آداب جنگ، فنون حرب سے ہم اچھی طرح متعارف ہوتے ہیں۔  
ان سب سے بڑھ کر مرثیوں میں رشتوں کی پاسداری کا احساس ہوتا ہے جس کی ہر زمانے میں بڑی اہمیت رہی ہے۔

#### 9.4.1 مرثیوں میں رشتوں کی تہذیبی اہمیت

مرثیہ انسانی رشتوں کی شاعری ہے۔ جب انسانی رشتے وجود میں آتے ہیں تو وہ کسی سماج، یا سوسائٹی کی ہیئت اجتماعی کا پتہ دیتے ہیں اور کسی بھی سماج میں جتنے زیادہ رشتے ہوں گے، ان رشتوں کے درمیان حفظ مراتب کا جتنا تصور رہے گا اتنا ہی وہ سماج مہذب اور ترقی یافتہ کہلائے گا۔ اس کی وضاحت کے لیے یہ پہلو قابل غور ہے کہ مغرب میں اتنے رشتے نہیں ہوتے جتنے مشرق میں ہوتے ہیں۔ مغرب میں خاندان کا تصور محدود ہے ان کے پاس رشتوں کے لیے الفاظ بھی نہیں ہیں۔ ایک لفظ انکل، چچا، ماموں، پھوپھا، خالو سب کے لیے استعمال ہوتا ہے لیکن اردو میں ایسا نہیں ہے۔ یہاں ہر رشتہ کا بیان بھی ہے اس کی الگ معنویت بھی ہے اور رشتے کے اعتبار سے اس کا مرتبہ اور اس کی قدر کا تعین بھی ہے۔

شعر و ادب میں صرف ایک رشتہ جو یقیناً بہت اہم ہے بار بار آتا ہے یا مرکزی حیثیت رکھتا ہے اور وہ رشتہ عورت اور مرد کے درمیان جذبات کی بنیادوں پر مادی خواہشات کا رشتہ ہوتا ہے۔ یہ رشتہ عشق ہے، عاشقی ہے، محبوب ہے، محبوبہ ہے لیکن اس سے قطع نظر دوسرے رشتے مشکل سے نظر آتے ہیں۔ عالمی ادب کے شاہکاروں میں بھی فردوسی اپنے شاہنامہ میں شجاعت و بہادری کے قصے بیان کر کے، صرف باپ بیٹے کے رشتے تک محدود رہ گیا۔ یہ فخر و امتیاز ہندوستان کی دو عظیم رزمیہ شاعری کے شاہکاروں ”رامائن“ اور ”مہابھارت“ کو حاصل ہوا۔ بھائی کی بھائی سے محبت (رام، لکشمن، بھرت) (یدو شتر، ارجن، بھیم) پھر ماں کی اطاعت، باپ کی اطاعت، سوتیلی ماں کے جذبات اور لڑکے کی فرمانبرداری کے واقعات ملتے ہیں۔

ان دونوں عظیم کارناموں میں بھی ہر سن و سال کے افراد نہیں ملتے۔ ان میں بچے نہیں ہیں، کوئی چھوٹی لڑکی نہیں ہے۔ اور اسی کے ساتھ بہت سارے رشتے جیسے پھوپھی، چچی، ان کا کوئی تصور ان عظیم کارناموں میں بھی نہیں ملتا۔ دوستی اور دوستی کی بنیاد پر رشتے کی استواری کا کوئی تصور تفصیل سے اور واقعات کی نزاکت کے ساتھ کم ملتا ہے۔ یہ درست ہے کہ کچھ کردار ہیں لیکن یہ اپنے رشتوں کی تمام تر عظمتوں عقیدتوں اور وابستگیوں کو سامنے نہیں لاتے۔

اردو مرثیوں میں یہ تمام رشتے موجود ہیں۔ ایک خاندان ہے جس میں بیمار بیٹی سے پچھڑنے کی کیفیت بھی ملتی ہے۔ تقاضائے بشریت کے مطابق اس کا ساتھ چلنے پر اصرار بھی اس طرح نظر آتا ہے کہ

میں یہ نہیں کہتی کہ عماری میں بٹھا دو      بابا مجھے فضہ کی سواری میں بٹھا دو

رشتوں کی نزاکت اور سن و سال کے اعتبار سے ان کا رابطہ وابستگی، تعلق خاطر اور ان کی باہمی محبتیں، ان کا انفرادی تشخص، انہیں ہی کے مرثیہ ”جب کربلا میں داخلہ شاہ دیں ہوا“ میں دیکھا جاسکتا ہے۔ رشتوں میں نازک مرحلہ اس وقت آتا ہے جب دو چاہنے والے برابر کی حیثیت رکھتے ہیں۔ ان میں تصادم بھی نہ ہو اور مراتب کا لحاظ بھی ہو۔ اس لیے کہ عام طور پر لوگ یہی کہتے اور سمجھتے ہیں کہ اس میں تصادم کیسے

نہیں ہوگا۔ لیکن مرثیوں کی دنیا کچھ اور کہتی ہے۔ حضرت علی اکبر کو ان کی پھوپھی نے پالا ہے اور پالنے والی کا مرتبہ ماں کے برابر ہوتا ہے۔ دوسری طرف ان کی والدہ گرامی کا حق ہے! لیکن پھوپھی اور ماں دونوں کے رشتوں کا توازن برقرار رکھا گیا ہے۔ ایک موقع اور ہے۔ ماں کم عمری میں بچوں کی نفسیات سے باخبر ہے۔ بچے جوش و ولولہ، حوصلہ اور عزم رکھتے ہیں وہ خاندانی شرف اور امتیاز کی بنا پر یہ چاہتے ہیں کہ ان کی شجاعت و بہادری کے اعتراف میں انہیں اپنے نانا اور دادا کا منصب ملے۔ لیکن بہادر ماں انہیں دل شکستہ بھی نہیں ہونے دینا چاہتی اور ساتھ ہی ساتھ بچوں کو سمجھاتی بھی ہے۔ بھائی کے استحقاق کا خیال بھی ہے۔ موقع وہ ہے کہ حضرت عباس کو منصبِ علمداری عطا ہو چکا ہے اور حضرت عون و محمد کو اس کا ملال ہے۔ ان کا خیال ہے کہ انہیں علم ملانا چاہیے۔ صرف ایک بند درج کیا جاتا ہے:

عمریں قلیل اور ہوس منصب جلیل      اچھا نکالو قد کے بھی بڑھنے کی کچھ سمیل

ماں صدقے جائے گرچہ یہ ہمت کی ہے دلیل      یاں اپنے ہمسوں میں تمہارا نہیں عدیل

لازم ہے سوچے، غور کرے، پیش و پس کرے

جو ہو سکے نا، کیوں بشر اس کی ہوس کرے

یہ جو مثالیں پیش کی گئیں اور جن انسانی رشتوں کا ذکر کیا گیا، وہ سارے رشتے عالمی ادب کی کسی صنف میں ایک جگہ نہیں ملتے۔ اردو میں بھی مرثیہ کے علاوہ رشتوں کی یہ تفصیلات اور کسی صنف میں نہیں ہیں۔ اس لیے کہ غزل کا عاشقانہ مزاج، قصیدہ کی دربارداری اور مثنوی کا داستانِ رنگ، سماجیات کے اس نازک پہلو کا متحمل نہیں ہو سکتا تھا۔ مگر مرثیے میں وہ سارے انسانی اقدار موجود ہیں جو کاروانِ تہذیب کو آگے بڑھاتے ہیں۔ کیا مجال کہ مرثیہ نگار کے قلم کو ہلکی سی لغزش بھی ہو جائے۔ مرثیے کی اہمیت اور انفرادیت کے اسباب میں سے یہ بھی ایک سبب ہے کہ مرثیہ نگار اپنے اوپر خوبصورت تہذیبی پابندیاں عائد کر لیتا ہے اور پھر ان کے حصار سے باہر قدم نہیں نکالتا۔

اپنی معلومات کی جانچ:

1. لکھنوی دبستان کی شاعری پر کس طرح کا بہتان لگایا جاتا ہے؟
2. مرثیے میں کون کون سی تہذیبی علاقیتیں ملتی ہیں؟
3. مرثیوں میں رشتوں کی اہمیت کس طرح سامنے آتی ہے؟
4. قصیدے میں..... پائی جاتی ہے۔ (1) دربارداری (2) داستانوی فضا (3) بازاری ماحول

## 9.5 جمالیاتی اقدار

عام طور سے مرثیوں کی مقدس المناک فضا میں ان جمالیاتی قدروں کی گنجائش نہیں ہوتی جو غزل یا عشقیہ مثنویوں میں دکھائی دیتی ہے۔ لیکن مرثیہ نگاروں نے جناب قاسم اور حضرت کبریٰ کی شادی کے واقعہ کا سہارا لیتے ہوئے اتنی صحت مند بالیدہ اور خوبصورت تصویریں پیش کی ہیں کہ جن سے تزکیہء نفس اور قلب کی منزلیں ملے ہوتی نظر آتی ہیں۔ اس سلسلے میں کئی مرثیے ہیں بالخصوص:

پھولاشفق سے چرخ پہ جب لالہ زار صبح

شہرت رکھتا ہے۔ اپنی بات کی وضاحت کے لیے ایک بند بھی درج کیا جاتا ہے۔ جناب قاسم میدانِ جنگ میں جانے کے لیے اپنی زوجہ فاطمہ کبریٰ کے پاس رخصت ہونے آتے ہیں۔ فرماتے ہیں:

گھونگٹ ہٹا کے ہم کو دکھا دو تو رخ کا نور پاس اب نہ آسکیں گے کہ ہوتے ہیں تم سے دور  
آنکھوں پہ ہیں ہتھیلیاں رقت کا ہے دوفر نرگس کے پھول ہاتھوں سے ملنا یہ کیا ضرور  
جینے کی اب خوشی چمن دل سے فوت ہے  
بلبل جو گل کی شکل نہ دیکھے تو موت ہے

اپنی معلومات کی جانچ:

1. حضرت قاسم اور حضرت کبریٰ کے واقعے سے کس انسانی جذبہ کا احساس ہوتا ہے؟
2. حضرت قاسم کی شادی کے سلسلے میں کون سا مرثیہ شہرت رکھتا ہے؟

## 9.6 اعلیٰ اخلاقی اقدار

مرثیوں کی دنیا میں ایک خاندان اور وسیع تر سماج کی تشکیل کرنے والے انسانی رشتوں کے ان تصورات سے یہ نکتہ سامنے آتا ہے کہ ایک تہذیب یافتہ اور مہذب سوسائٹی اس باہمی ارتباط اور رشتوں کی نزاکت کی بنیاد پر جن اعلیٰ اخلاقی اقدار کی حامل اور امین ہوتی ہے دراصل وہی اخلاقیات کا روشن ترین باب ہیں۔ ان رشتوں میں جو کردار سامنے آتے ہیں ان میں جناب حبیب ابن مظاہر، حضرت زبیر ابن عقیل اور وہ گمنام مسافر جو مرثیے

جب نوجواں پسر شدہ دیں سے جدا ہوا

میں نظر آتا ہے، رشتوں کی اخلاقی فضا کو بلندیاں عطا کرتا ہے۔

مرثیے کی اہمیت اور مقبولیت میں جہاں انسانی رشتہ اہم ترین حیثیت رکھتا ہے وہیں مرثیوں میں اخلاقی مضامین اور بلندیاں اس طرح سامنے آتی ہیں کہ رہتی دنیا تک وہ کسی بھی مہذب سماج کے لیے مشعل راہ ہو سکتی ہیں۔ یہ اخلاقیات ایک طرف تو شاعر کے بیان سے ظاہر ہوتی ہے مثلاً میر انیس لکھتے ہیں:

نیک و بد عالم میں تامل نہیں کرتے عارف کبھی اتنا بھی تجاہل نہیں کرتے  
خاروں کے لیے رخ طرف گل نہیں کرتے تعریف خوش الحانی بلبل نہیں کرتے

خاموش ہیں گو شیشہء دل چور ہوئے ہیں

اشکوں کے ٹپک پڑنے سے مجبور ہوئے ہیں

کہیں کہیں براہ راست اخلاقیات کا بیان ہے۔ اس سلسلہ میں مندرجہ ذیل مرثیے جن کے مطلع یہ ہیں:

ع ..... جب خاتمہ بخیر ہوا، فوج شاہ کا

ع ..... جب زلف کو کھولے ہوئے لیائے شب آئی

ع ..... جب قطع کی مسافت شب آفتاب نے

دیکھے جاسکتے ہیں۔ خصوصیت سے ایک بند امام عالی مقام کے رجز سے پیش کیا جاتا ہے:

خوشبو کا اپنی گل نے کیا ہے کبھی بیاں شیریں لبوں میں شکر کبھی ہوتی ہے عیاں

کھلتی ہے آپ مٹک کی بو وقت امتحان کتنا جھکا ہے اتنی بلندی سے آساں

سایہ بڑا ہے تجھ سے گولا دراز ہے

البتہ خاکسار جو ہے سرفراز ہے



اخلاقیات کے سلسلے میں اس نکتہ کی وضاحت ضروری ہے کہ انحراف پسندی یا آج کی سیاسی اصطلاح میں ”دل بدلو“ ہونا یا اپنی جماعت کو چھوڑ کر دوسرے کی جماعت میں شامل ہونا اچھا نہیں سمجھا جاتا۔ مرثیے نے بتایا کہ جب عرفان حق ہو جائے تو باطل سے منہ پھیر لینا اور حق کی طرف آنا ہی بڑا کارنامہ ہے۔

چنانچہ حضرت حرا کا کردار اور ان پر لکھے گئے مرثیے اس کے بہترین ترجمان ہیں۔ چنانچہ مولانا کا مرثیہ:  
”مجلس افروز ہے مذکور وفاداری حرا“

یا انیس کا مرثیہ:

”بخدا فارس میدان تہور تھا حرا“

دیکھے جاسکتے ہیں۔

عام طور سے مرثیوں کے بارے میں یہ خیال ہے کہ ان میں صرف رونے رلانے کا تصور ہے۔ حزن و ملال کی فضا ہے۔ آنسوؤں کے چراغ روشن ہیں۔ اس فضا میں نہ صلابت کا امکان ہے نہ مقاومت کا موقع ہے اور نہ لڑنے اور شکست دینے کی جرات ہے، لیکن یہ سارے خیالات غلط فہمی پر مبنی ہیں۔ بے شک اردو مرثیے کی پانچ سو برس کی تاریخ میں واقعات کربلا کی اثر پذیری اور اس کا اعلان کہ ہم اس معرکہ عشق و باطل میں حق کے طرفدار ہیں، مختلف انداز سے نواسہ رسول کی شہادت پر اظہار رنج و غم کرنا اور مقامی عناصر کے پس منظر میں یہ ہندوستانیات کے شعور کے ساتھ واقعات کربلا کو مذہبی اقدار کے ساتھ سامنے لانا، مرثیہ نگاروں کا طرہ امتیاز رہا ہے۔

لیکن اس کا ہرگز یہ مطلب نہیں ہے کہ مرثیہ میں صلابت، عزم و ہمت اور شجاعت کی وادی خاردار میں اپنی آبلہ پائی سے کانٹوں کو سرخرو کرنے کا جذبہ نہیں رہا ہے۔ انیسویں صدی تک کے مرثیہ نگاروں نے بالخصوص انیس و دہیر، مولانا وحید نے رجز، گھوڑے کی تعریف، تلوار کی تعریف، فنون جنگ کے اظہار، معرکہ آرائی کی تفصیلات پیش کر کے مرثیے کو صرف رونے رلانے کی حد تک محدود نہیں رکھا۔

لیکن دور حاضر میں جوش ملیح آبادی، آل رضا، جمیل مظہری، امید فاضلی، وحید اختر، یہ کچھ نام ہیں جنہوں نے مرثیہ کو باطل کے سر پر چمکتی ہوئی شمشیر بنا دیا۔ اب آج کا شاعر یہ لکھتا ہے کہ امام عالی مقام کے پیغام حق کو اس لیے کوئی نہیں روک سکتا کہ ایسی زنجیر ایجاد ہی نہیں ہوئی جو پھولوں کی خوشبو کو اسیر کر سکے اور ایسی کوئی شمشیر نہیں ہے جو بچکی کی تڑپ کو کاٹ سکے۔ جوش ملیح آبادی کے کچھ اور اشعار درج کیے جاتے ہیں:

تھیں بہتر خونچکاں تیغیں حسینی فوج کی	اور صرف اک سید سجاد کی زنجیر تھی
اتنی تیغوں کی رہی دل میں نہ تیرے یاد بھی	حافظے میں صرف ایک زنجیر باقی رہ گئی
ہے دنیا تیری نظیر شہادت لیے ہوئے	اب تک کھڑی ہے شمع ہدایت لیے ہوئے
نظیر اے زندگی! جلال شہ مشرقین دے	اس تازہ کربلا کو بھی عزم حسین دے

مولانا محمد علی جوہر کا بھی زبان زد خاص و عام ایک شعر ملاحظہ ہو:

قتل حسین اصل میں مرگ یزید ہے	اسلام زندہ ہوتا ہے ہر کربلا کے بعد
------------------------------	------------------------------------

دراصل یہ اقبال کا فیضان ہے جنہوں نے کربلا کے اس رخ کی طرف بہت پہلے اشارہ کیا تھا۔

صدق خلیل بھی ہے عشق صبر حسین بھی ہے عشق	معرکہ وجود میں بدرو حنین بھی ہے عشق
---	-------------------------------------

دور حاضر کے تمام مرثیہ لکھنے والے کربلا کو عزم و عمل اور جبر کے مقابلے میں صبر کا استعارہ سمجھتے ہیں اور حق و باطل کی آویزش میں راہ حق کی طرف بڑھنے کے لیے کربلا سے سبق حاصل کرتے ہیں۔

یہاں صرف دو نکات کی طرف توجہ دلانا ہے جن سے مرثیہ کی اہمیت اور مقبولیت روشن ہوتی ہے۔ ان میں سے پہلا نکتہ ہے عالمی ادب

میں فطرت کا تصور مغرب میں فطرت خدا ہے (Wordsworth) اور یا پھر فطرت بے رحم ہے۔ کچھ بھی ہوا کرے وہ بے نیاز ہے۔ Mathew Arnold لکھتا ہے:

"Men may come and men may go, but I go on forever"

لیکن مرثیوں کی دنیا میں فطرت ایسے انسانوں کی محکوم ہے جو اللہ کے منتخب بندے ہیں۔ صرف تین شعر ملاحظہ ہوں:

پیا سی جو تھی سپاہ خدا تین رات کی ..... ساحل سے سرچلتی تھیں موجیں فرات کی

دوریا جو دور، پیا سی میں تھا شہ کی فوج سے ..... منہ پر طمانچے مارتا تھا ضرب موج سے

خولہاں تھے نخل گلشن زہرا جو آب کے ..... شبنم نے بھر دیئے تھے کٹورے گلاب کے

یہاں فطرت بے رحم نہیں ہے وہ اعلیٰ ترین انسانوں کی عظمت کا اعلان کرتی نظر آتی ہے۔

اپنی معلومات کی جانچ:

1. دور حاضر کے کن شاعروں نے مرثیے کو باطل کے سر پر چمکتی ہوئی شمشیر بنا دیا ہے؟
2. محمد علی جوہر کے مرثیے کا مشہور شعر لکھیے۔

## 9.7 پیکر تراشی

مرثیوں کی دنیا میں جہاں پیکر تراشی بھی ہے صورت گری بھی ہے، بلندی، تخیل بھی ہے اور اس کا اعلان بھی ہے کہ لفظ کا جادو بے جان اشیا کو پیکر عطا کرتا ہے اور انہیں متحرک بنا دیتا ہے۔ صناعتی خیال کو حسن عطا کرتی ہے اور وہ مذہب کلامی، تشبیہ، استعارہ، کنایہ اور، جینس کے تمام اقسام اور مروجہ لفظی اور معنوی صنعتیں مراثی میں ملتی ہیں جو ان کی تخلیق و تزئین میں نمایاں کردار ادا کرتی ہیں۔

آخری پہلو یہ بھی قابل غور ہے کہ یہ عالمی ادب میں واحد صنف ہے جہاں موضوعات مذہب کا رنگ لیے ہوئے ہیں مگر دوسرے مذہب کے ماننے والے صنف مرثیہ سے نہ صرف یہ کہ دلچسپی رکھتے ہیں بلکہ اس صنف میں طبع آزمائی بھی کرتے ہیں۔

اور وہ لوگ جو مذہباً، عقیدتاً مسلمان نہ تھے انہوں نے بھی مرثیے لکھے اور بڑی شان سے لکھے۔ تقریباً پانچ سو مرثیہ نگاروں میں سو مرثیہ نگار غیر مسلم ہیں۔ ان میں سیوا، کشن پرشاد شاد، الفت رائے الفت، کنور سین، مضطر، مہاراجہ کلیان سنگھ، مکھن لال مکھن، راجہ بلوان سنگھ والی بنارس، روپ کماری، یامنی لال جو ان، چمنو لال دلگیر، اور ڈاکٹر بھونو لال وحشی مظفر پوری کے نام نامی اہم ہیں۔ صرف کچھ مثالیں اشارہ پیش کی جارہی ہیں۔ ان کے مرثیوں میں بھی وہ سارے اجزا موجود ہیں جنہوں نے مرثیہ کو انفرادیت عطا کی ہے مثلاً روپ کماری کہتی ہیں:

ملا ہے پوت کب ایسا جگت میں ماؤں کو ..... غلامی فخر کرے جن کی سو ماؤں کو

خوشی سے جھیلا زمانہ کی سب بلاؤں کو ..... پسند حق نے کیا آپ کی اداؤں کو

حضور راکب دوش بنی جھبی تو ہوئے

کئے کلام جو اعلیٰ علی جھبی تو ہوئے

منی لال جو ان کا ایک شعر ملاحظہ ہو:

نظر سے آگ برستی ہے لو نکلتی ہے

ہوا بھی ساتھ ہے لیکن ادب سے چلتی ہے

پس است حب حسین و حسن بسینہ من

ہمیں زمرہ و لعل است در خزینہ من

اس طرح بے شمار غیر مسلم شعرا نے مرثیے لکھے اور وہ مقبول بھی ہوئے۔ صنف مرثیہ نے جہاں فنی اعتبار سے اس پہلو کو نمایاں کیا کہ مرثیہ ناظرین بھی چاہتا تھا، سامعین بھی چاہتا تھا اور قارئین بھی چاہتا تھا۔ یہ واحد صنف تھی جسے لحن سے بھی پڑھتے تھے۔ جسے منبر سے اس طرح سے ادا کرتے تھے کہ نظروں کے سامنے نقشہ کشی جاتا تھا اور اسے یوں بھی پڑھا جاسکتا تھا۔ یہ اس کا فنی معجزہ تھا کہ اس عظیم مہم میں ہندوستان کے دانشور طبقہ کے ہر مذہب و ملت کے افراد شریک تھے۔

اپنی معلومات کی جانچ:

1. عالمی ادب میں مرثیے کی کیا اہمیت ہے؟
2. تین غیر مسلم مرثیہ نگاروں کے نام لکھیے۔

## 9.8 خلاصہ

مرثیے کا شمار نہ صرف ہماری شاعری کی مقبول اصناف میں ہوتا ہے بلکہ عالمی ادب میں بھی اس صنف کا جواب نہیں مل سکتا۔ ابتدا میں مرثیے کے لیے کوئی بیست مخصوص نہیں تھی، سودا نے اسے مسدس کی شکل عطا کی تو میر ضمیر نے اس کے اجزائے ترکیبی منطقی ترتیب متعین کی۔ میر سودا کے زمانے سے لے کر آج تک دیگر ہیئتوں میں بھی مرثیے لکھے گئے اور اجزائے ترکیبی کی بھی پابندی میں تھوڑی بہت چھوٹ اختیار کی۔ مرثیے کی مقبولیت کے اسباب میں سب سے زیادہ اہمیت مذہبی جذبات کو حاصل ہے۔ اسی جذبے کی تسکین کے لیے اعلیٰ و ارفع مرثیے لکھے گئے۔ ان مرثیوں میں مذہب کا سہارا لے کر تہذیبی، جمالیاتی، اخلاقی اور ادبی قدروں کو بھی مرثیہ میں شامل کر لیا گیا۔ مرثیوں میں رشتوں کی پاسداری میں تہذیب کے متنوع عوامل شعوری اور غیر شعوری طور پر شامل ہو گئے ہیں۔ مرثیے کو پراثر مقبول بنانے میں زبان و بیان کی جادوگری تشبیہ و استعارے، صنائع و بدائع کے خزانے لٹا دیے گئے ہیں۔ مرثیہ نگاروں کی فہرست میں ہزاروں شاعروں کے نام آتے ہیں لیکن جو مقبولیت میر انیس اور مرزا دیر کو حاصل ہے وہ کسی اور کو نہ مل سکی۔ ان شاعروں کا مشاہدہ تیز ہے، لفظوں کے انتخاب و ترتیب کا ان میں سلیقہ ہے، کلام میں فصاحت بھی ہے اور بلاغت بھی، کردار نگاری میں ان کا جواب نہیں، جذبات اور مناظر قدرت کی عکاسی میں وہ اپنے جوہر دکھاتے ہیں۔ مرثیوں کی مقبولیت کا اہم راز یہ بھی ہے کہ اس میں نفسیات انسانی کا لحاظ رکھا گیا ہے۔ کائنات کا مطالعہ مرثیہ کو وقعت عطا کرتا ہے۔ سیرت و پیکر تراشی سے مرثیوں میں جان پڑ گئی ہے۔ مرثیہ کہنے کو ایک صنف سخن ہے مگر اس میں دیگر اصناف کی بھی جھلکیاں نظر آتی ہیں گویا وحدت میں کثرت کے جلوے نظر آتے ہیں۔

## 9.9 نمونہ امتحانی سوالات

- ذیل کے سوالوں کے جواب تیس تیس سطروں میں دیجیے:
1. مرثیے کے اجزائے ترکیبی کی تفصیل بیان کیجیے۔
  2. مرثیے کی جمالیاتی اور اخلاقی اقدار پر روشنی ڈالیے۔
  3. مرثیے میں رشتوں کی پاسداری کا کس طرح لحاظ رکھا گیا ہے؟
- ذیل کے سوالوں کے جواب پندرہ پندرہ سطروں میں دیجیے:
1. مرثیے کی مقبولیت کے اسباب پر روشنی ڈالیے۔
  2. مرثیے کی مذہبی اہمیت کا جائزہ لیجیے۔
  3. مرثیے کی تہذیبی اہمیت پر تبصرہ کیجیے۔

## 9.10 فرہنگ

امام حسینؑ کے کمن بھانجے جنہوں نے کربلا کی جنگ میں شرکت کی اور شہید ہوئے۔ ان کی والدہ بی بی زینبؑ	=	عمون، محمد
اور والد حضرت عبداللہ بن جعفرؑ، حضرت امام حسینؑ کے چچا زاد بھائی	=	محر
محر بن یزید ریاحی شامی لشکر کے ساتھ کربلا آئے تھے لیکن امام حسینؑ سے آملے اور شہید ہوئے	=	علی اصغر
امام حسینؑ کے شیرخوار صاحبزادے جنہیں میدان کربلا میں محرنے اپنے تہ سے شہید کیا تھا۔	=	فصاحت
لفظ یا محاورے یا فقرے کو اس طرح بولا جائے جس طرح اہل زبان بولتے ہیں۔	=	حضرت امام حسینؑ
سروردو عالم کے نواسے، حضرت علی اور بی بی فاطمہ کے دوسرے صاحبزادے۔	=	سریا
جھڑپ، مختصر جنگ (جو باقاعدہ اعلان جنگ کے ساتھ نہیں کی جاتی)	=	سید سجاد
حضرت امام زین العابدین، حضرت امام حسین کے صاحبزادے۔	=	ابن حسن
امام حسنؑ کے صاحبزادے حضرت قاسم جو کربلا میں شہید ہوئے۔	=	حضرت علیؑ
حضور اکرمؐ کے چچا زاد بھائی، بی بی فاطمہ کے شوہر۔	=	حضرت علی اکبرؑ
امام حسینؑ کے صاحبزادے جو کربلا میں شہید ہوئے۔	=	صغریٰ
حضرت امام حسینؑ کی صاحبزادی فاطمہ صغریٰؑ۔	=	سناں
نیزے کی انی، تیر کی نوک، بھالا، برچھا، نیزہ	=	خونچکال
خون ٹپکتا ہوا، جس سے خون ٹپکتا ہو۔	=	قرنا
نفیری، سینگ سے بنا ہوا ایک بگل	=	تزکیہ نفس
نفس کو پاک کرنا، نفس کی پاکیزگی۔	=	رقت
گریہ، رونا، دل گدازی، دل بھر آنا۔	=	سکینہ
حضرت حسینؑ کی کمن صاحبزادی۔	=	اسد
شیر، اسد اللہ حضرت علیؑ کا لقب۔	=	یزید
حضرت معاویہ کا بیٹا۔ امیر شام۔	=	سبیل
آب درخانہ، راستہ، تدبیر۔	=	تامل
کسریٰ	=	رکنا، سوچ بچار کرنا، صبر کرنا
شاہان عجم کے ہر بادشاہ کا لقب	=	سبط = نواسہ، پیہمیر کا نواسہ
مراتب کا لحاظ پاس ادب	=	حفظ مراتب
بی بی فاطمہ زہرہ کی کنیز	=	فضہ
مخالفت کرنا، پھر جانا	=	انحراف
ہاتھی کا ہودا، ہودج	=	عماری
عراق کا ایک دریا	=	فُرات
	=	کلام کا مرتبہ، کمال کو پہنچنا
	=	نیزے کی ضرب (طنز)
	=	خوش آواز، خوش گلو
	=	فتح ہونا، کامیاب ہونا
	=	سرخ ہونا

لڑائی، جنگ	=	معرکہ	=	بیٹا	=	پسر
اوتھی	=	ناقہ	=	شہ سوار	=	فارس
جھانجھ، منبیرہ	=	جلاجل	=	پھریرا، علم	=	بیرقیں
خوف، ڈر	=	دہل	=	ہگل	=	بوق
حضرت علی لقب	=	شاہ نجف	=	وارث، نیک لڑکا	=	خلف
چمکدار موتی	=	گہر آبدار	=	نکراؤ	=	تصادم
آنکھ	=	عین	=	کھجور کا درخت	=	نخل
لڑائی، جنگ	=	حرب	=	رضخت	=	وداع

### 9.11 سفارش کردہ کتابیں

اردو مرثیہ	سفارش حسین
مرثیہ کی سماجیات	عقیل رضوی
تاریخ مرثیہ گوئی	حامد حسن قادری
اردو مرثیہ نگاری	ام ہانی اشرف
اردو مرثیہ کا ارتقا	مسح الزماں
اردو مرثیہ	علی عباس حسینی
معرکہ انیس و دہیر	شبلی نعمانی
دبستان عشق کی مرثیہ گوئی	جعفر رضا

## اکائی : 10 انیس : حیات، مرثیہ نگاری میں ان کا مقام، شامل نصاب مرثیے کا تجزیہ

	ساخت
تمہید	10.1
عہد	10.2
حیات	10.3
انیس کی مرثیہ خوانی	10.3.1
وفات	10.3.2
انیس کی مرثیہ نگاری کی خصوصیات	10.4
سراپا نگاری	10.4.1
کردار نگاری	10.4.2
جذبات نگاری	10.4.3
منظر نگاری	10.4.4
واقعہ نگاری	10.4.5
مکالمہ نگاری	10.4.6
رزم نگاری	10.4.7
اسلوبی خصوصیات	10.5
فصاحت و بلاغت	10.5.1
ایہام	10.5.2
مبالغہ	10.5.3
تعلیٰ	10.5.4
تضاد	10.5.5
تنسیق الصفات	10.5.6
تجنیس ناقص و زائد	10.5.7
حسن تعلیل	10.5.8
صنعتِ عکس و تبدیلیں	10.5.9
سیاق و سباق	10.5.10
تکرار	10.5.11
تشبیہ	10.5.12
استعارہ	10.5.13

10.6	مرثیہ انیس
10.7	مرثیے کا تجزیہ
10.8	ایک بند کی تشریح
10.9	خلاصہ
10.10	نمونہ امتحانی سوالات
10.11	فرہنگ
10.12	سفارش کردہ کتابیں

## 10.1 تمہید

اردو مرثیہ اپنی عظمت انسانی، اعلیٰ اخلاقی اقدار اور اس قربانی کی بدولت پہچانا جاتا ہے جس کی نظیر انسانی تاریخ، آج تک نہیں پیش کر سکی۔ ابتدا میں یہ واقعہ صرف تاریخ کا ایک سانحہ تھا لیکن جیسے جیسے وقت گزرتا گیا لوگوں کو اس واقعے کی عظمت اور اہمیت کا احساس ہونے لگا۔ خصوصاً اس لیے کہ یہ قربانی انسانیت کی فلاح اور اسلام کی بقا کے لیے دی گئی تھی۔ 'بنی امیہ' کے دور حکومت میں اس واقعے کو دبا دیا گیا تھا لیکن ایران میں ہر سال اس واقعے کی بازگشت سنائی دیتی رہی۔ دھیرے دھیرے اس واقعے کو تشہیر ملی اور مشرق وسطیٰ کے ممالک میں پھیلنے لگا۔ واقعہ کی ہمہ گیری اور آفاقیت نے اسے ملک کی سرحدوں سے نکال کر پوری دنیا کے انسانوں میں امن کے پیغام کی حیثیت سے پہنچایا۔ تاکہ لوگ ظلم اور استبداد کے خلاف متحد ہو کر مقابلہ کریں اور سماجی برابری اور انسانی مساوات کو دنیا میں عام کریں۔

مرثیے کی ابتدا ذاتی، شخصی اور تاثراتی نظموں سے ہوئی، جس میں مرنے والے کے اوصاف بیان کیے جاتے تھے۔ لیکن آج مرثیے سے مراد وہ خاص واقعہ ہے جو ڈیڑھ ہزار سال پہلے عرب میں پیش آیا۔ عرب سے یہ شاعری ایران پہنچی تو صفوی بادشاہوں کے زمانے میں مرثیہ گوئی کا آغاز ہوا۔ لیکن دلچسپ بات یہ ہے کہ مرثیے کا فن سب سے زیادہ اردو میں پھولا اور عزاداری کے رواج نے اس واقعہ کو تمام دنیا میں پھیلایا۔ تقریباً 100 سال سے کچھ زیادہ کا عرصہ مرثیے کا زرین دور ہے۔ لیکن انیس اور دہر جیسا مرثیہ گو نہ تو ان سے قبل پیدا ہوا تھا اور نہ ان کے بعد کوئی مثال دی جاسکتی ہے۔ یہ انہیں کی محنت اور ریاضت کا نتیجہ ہے کہ مرثیے آج بھی مقبول ہیں۔

## 10.2 عہد

میر انیس کا دور 1803ء سے 1872ء تک محیط ہے۔ 18ویں صدی عیسوی کی ابتدا میں برہان الملک سعادت خان اودھ کے صوبے دار مقرر ہوئے اور یہاں انہوں نے ہند ایرانی تہذیب کے وہ نمونے پیش کیے جن کی بنا پر لکھنؤ کی رواداری آج بھی ضرب المثل ہے۔ محرم کے ساتھ ساتھ ہولی، بسنت اور دیوالی بھی منائی جاتی تھی۔ وہ ائمہ اور معصومین سے بڑی محبت رکھتے تھے۔ اسی دور سے لکھنؤ میں امام باڑے بننا شروع ہو گئے تھے جہاں لوگ اجتماعی طور پر مراسم عزاجلاتے تھے۔ کسی کام کی بنا پڑ جائے تو اسے ترقی دینے میں زیادہ وقت نہیں لگتا۔ سعادت علی خاں کے بعد کے فرمانرواؤں نے اسے خوب ترقی دی۔ چونکہ نوابین اودھ شیعہ تھے اس لیے انہوں نے عزاداری کو بہت فروغ دیا۔ آصف الدولہ کے امام باڑے کو ساری دنیا میں فن تعمیر کی بے نظیر عمارت ہونے کا شرف حاصل ہے۔ لکھنؤ کے فرمانرواؤں نے عزاداری میں کئی طرح کی جدتیں پیدا کیں، جن کا تعلق ہندستانی تہذیب سے زیادہ ہے۔ امام باڑوں کی تعمیر، ان کی آرائش و زیبائش، نشان، تابوت، ضریح، تعزیے اور ان کے متعلقات پر خوب توجہ ہوئی۔

سلیقہ اور نفاست تو لکھنؤ والوں کے مزاج میں تھی ہی، اسی احساس حسن نے لکھنؤ میں اصلاح زبان کی پوری تحریک چلا دی۔ یہ آتش اور ناخ کے دور کا لکھنؤ تھا۔ زبان کے ایک ایک نکتے پر بحث مباحثے ہوتے تھے۔ رات رات بھر داستانیں پڑھی جاتی تھیں۔ کئی کئی دن مثنوی خوانی کا دور چلتا اور مرثیے تو یہاں کی تہذیب میں رچ بس گئے تھے۔ ادب اور فنون لطیفہ کے میدان سب کے لیے کھلے تھے۔ اس دور میں

لکھنؤ کے ادب و فنون نے جو ترقی کی۔ وہ نہ اس سے پہلے کبھی کی تھی اور نہ بعد میں ہو سکی۔ اصلاح زبان کی تحریک نے ادب کی تمام اصناف میں بہترین نمونے پیدا کیے۔ داستانوں میں طلسم ہوش ربا اور فسانہ عجائب کے مقام و مرتبے سے روپوشی نہیں کی جاسکتی۔ اردو کی تین بہترین مثنویاں سحر البیان، گلزار نسیم اور زہر عشق تقریباً ساٹھ برس کے عرصے میں اسی سرزمین پر لکھی گئیں۔ آتش اور ناسخ نے اردو شاعری کو حسن زبان اور حسن خیال دونوں سے نوازا۔ لیکن مرثیہ ان سب پر بازی مار لے گیا کیوں کہ اس کے ساتھ مذہبی عقائد اور ایک حقیقی واقعہ وابستہ تھا۔

مرثیے کی مقبولیت کا ایک اور سبب یہ تھا کہ اودھ کی حکومت دھیرے دھیرے انگریزوں کے ہاتھ میں جا رہی تھی۔ وہ آصف الدولہ کے دور سے ہی بہانے بنا کر دولت پر قبضہ جمار ہے تھے۔ انگریزوں کا باد، مرکزی حکومت کی بیخ کنی، چھوٹی ریاستوں کا خاتمہ، جنگ آزادی کی جدوجہد ایسے حالات تھے جن سے فرار کے دو ہی راستے تھے۔ یا تو حالات زمانہ کو بھول کر بادہ و ساغر اور تفرغ کے راستے تلاش کیے جائیں یا پھر وقت اور حالات سے لڑنے کے لیے روحانیت اور مذہب کے دامن میں پناہ لی جائے۔ مرثیوں کے ہیرو جو خود انہیں حالات سے نبرد آزما تھے ایسے حالات میں مثالی پیکر بن کر انہیں تقویت دیتے تھے اور یہ مرثیوں کی مقبولیت کا ایک بڑا سبب تھا۔

### اپنی معلومات کی جانچ

1. میر انیس کے عہد میں عزا داری کو فروغ ملنے کے کیا سبب تھے؟
2. میر انیس کے عہد میں کون کونسی مثنویاں لکھی گئیں؟

### 10.3 حیات

انیس کا تعلق ایک نہایت نستعلیق، مہذب اور تعلیم یافتہ گھرانے سے تھا۔ ان کے پڑاوا میر ضاحک دلی سے تعلق رکھتے تھے اور اچھے شاعر تھے۔ انہوں نے شاعری کی جملہ اصناف میں طبع آزمائی کی۔ ان کی بیٹی میر حسن اپنی معرکہ آرا مثنوی سحر البیان کے سبب مشہور ہوئے۔ ان کے بیٹے میر خلیق نے مرثیہ گوئی میں خصوصاً بڑا نام پیدا کیا۔ خلیق نے فیض آباد میں سکونت اختیار کی اور یہیں 1803ء میں وہ بچہ پیدا ہوا جس کا مرثیہ گوئی میں آج تک جواب نہ مل سکا۔ میر خلیق کے دو بیٹے اور تھے۔ میر مہر علی انس اور میر نواب مونس۔ یہ سبھی شاعر تھے لیکن میر انیس کے مقام و مرتبے تک کوئی نہیں پہنچ سکا۔ ان کی ابتدائی تعلیم و تربیت ماں کی آغوش میں ہوئی جو خود ایک تعلیم یافتہ خاتون تھیں۔ سترہ سال کی عمر میں وہ خلیق کے ساتھ لکھنؤ آگئے اور تعلیم کے اعلا مدارج طے کیے۔ فارسی اور عربی بہت اچھی جانتے تھے۔ قرآن و حدیث، منطق و فلسفہ، فنون سپہ گری وغیرہ پر غیر معمولی قدرت رکھتے تھے جس کا اظہار ان کے مرثیوں میں جا بجا ہوتا ہے۔ اس کے علاوہ علم نجوم، طب، زل، تاریخ اسلام اور جغرافیہ وغیرہ کا خاصہ علم تھا۔ زبان و بیان کے ساتھ ساتھ ان علوم نے بھی ان کے مرثیوں کو اعلیٰ تخلیقی ادب کا درجہ دیا۔ ظاہر ہے کہ ایسی باکمال شخصیت اعلیٰ اخلاقی قدروں کی مالک تھی۔ انیس حسن سیرت اور حسن صورت کا مجموعہ تھے۔

تعلیم و تربیت نے انہیں سخت کوش، مہذب اور وقت کا پابند بنا دیا تھا۔ مزاجاً وہ نہایت متین، سنجیدہ، خوددار اور مہذب انسان تھے۔ شخصیت کی ان خوبیوں کا اثر ان کے کردار پر بھی پڑا۔ وہ نہایت پاکیزہ خیال، متقی، پرہیزگار اور وضعدار انسان تھے۔

وہ اپنے اصول اور وضعداری کے پابند تھے اور حتی الامکان اُسے ناپہننے کی کوشش کرتے تھے۔ لکھنؤ سے باہر جا کر مجلس پڑھنا انہیں قطعی پسند نہ تھا۔ بہت سے امرا، رؤسا اور جاگیرداروں نے خواہش کی کہ انیس ان کے یہاں مجلس پڑھیں۔ لیکن انہوں نے صاف انکار کر دیا۔ لیکن انتزاع سلطنت کے بعد مجبوری حالات نے انہیں نہ صرف پٹنہ، اللہ آباد و لکھنؤ کے سفر کرائے بلکہ نواب تہور جنگ کے بے حد اصرار پر حیدرآباد کا سفر بھی کیا۔ لیکن جھک کر اور دب کر کہیں جانا منظور نہ کیا۔ یہ سفر انہوں نے 1858ء اور 1859ء میں کیے جب وہ پچپن سال کی ادھیڑ عمر کو پہنچ گئے تھے۔ قناعت اور توکل ان میں حد درجہ تھا۔ خدا کے سوا انہوں نے کبھی کسی کے سامنے دست سوال دراز نہیں کیا۔

انیس کی مرثیہ گوئی کا سب سے بڑا کمال یہ ہے کہ انہوں نے ہندوستانی اور سیکولر عناصر کو اپنے کلام میں جگہ دی اور اس نے عام انسانوں کو مرثیے کی طرف آنے کی دعوت دی۔ انہوں نے اس لکھنوی تہذیب کو اپنے مرثیوں میں محفوظ کر دیا۔ جس کا چرچا آج بھی لوگ فخریہ انداز میں کرتے ہیں۔ یہ مرثیے شرافت کے اعلیٰ ترین معیار کا نمونہ ہیں۔



## 10.3.1 انیس کی مرثیہ خوانی

لکھنؤ میں داستان گوئی، مثنوی خوانی اور مشاعروں کا رواج عام تھا۔ اس کے پڑھنے والے الفاظ کی ادائیگی، آواز کے اتار چڑھاؤ اور اپنے حرکات و سکنات سے ایسا سماں باندھتے ہیں کہ مجمع مسحور ہو جاتا تھا اور یہ سلسلہ رات بھر جاری رہتا۔ مرثیے کا شمار بھی ان اصناف میں ہوتا ہے جس میں ڈرامائی عناصر کی کثرت ہے۔ ایک طویل مرثیہ پڑھنے کے لیے زبان و بیان کے ساتھ ساتھ حرکات و سکنات سے کام لینا بھی ضروری ہے۔ انیس اپنے دور کے سب سے مقبول مرثیہ خواں تھے جو مرثیہ گوئی کے ساتھ ساتھ مجمع کی نفسیات سے بھی خوب واقفیت رکھتے تھے۔ ان کی مرثیہ خوانی کے بارے میں بڑے بڑے شعرا اور ادا اس باب میں ہم خیال ہیں کہ انہوں نے انیس جیسا ماہر فن مرثیہ خواں کبھی نہیں دیکھا۔ وہ لفظوں سے زمین، آسمان، صحرا، فرات، حملہ، دفاع وغیرہ کی ایسی تصویریں کھینچتے تھے کہ مجمع مسحور و مبہوت ہو جاتا تھا اور وہ ساری چیزیں اس کی نگاہوں کے سامنے تصویر بن کر کھڑی ہو جاتی تھیں۔ رزم خوانی پر غیر معمولی قدرت حاصل تھی۔ ایسا سماں باندھتے تھے کہ مجمع کھڑا ہو جاتا تھا۔

مرثیہ خواں کے لیے ضروری ہے کہ وہ مرثیہ خوانی میں آواز، لہجہ، ادائے الفاظ، چشم و ابرو کے اشارے اور آواز کے نشیب و فراز پر قابو رکھے اور انہیں برموقع بر محل استعمال کرے۔ میر انیس مرثیہ خوانی کے ان آداب سے خوب واقف تھے۔

## 10.3.2 وفات

19 شوال 1291ھ 10 دسمبر 1874ء کو لکھنؤ میں ان کا انتقال ہوا۔ تقریباً ایک ماہ بیمار رہے۔ اپنے باغ واقع چوہدری محلہ میں دفن ہوئے۔ انتقال کے وقت ان کی عمر قمری حساب سے 73 سال چند مہینے اور شمسی حساب سے 71 برس کی تھی۔ ان کی مجلس مرزا دبیر نے میر باقر کے امام باڑے میں پڑھی اور ایک بے مثل مسدس اور تاریخ وفات لکھی جس کا تیسرا شعر زباں زد ہر خاص و عام ہے:

آسماں بے ماہ کامل، سدرہ بے روح الا میں

طور سینا بے کلیم اللہ، و منبر بے انیس

لوگوں نے انیس و دبیر کو لڑانے اور ان میں غلط فہمیاں پھیلانے کی بڑی کوشش کی لیکن کبھی ان دونوں کے دلوں میں میل نہیں آیا۔ بلکہ یہ دونوں صاحبان علم و فن ایک دوسرے کے مداح تھے۔ انیس کی جدائی میں دبیر بستر سے لگ گئے اور تقریباً تین ماہ بعد دبیر نے بھی انتقال کیا۔

اپنی معلومات کی جانچ:

1. انیس کے خاندانی حالات بیان کیجیے۔
2. انیس کی علمی استطاعت کے بارے میں آپ کیا جانتے ہیں؟
3. انیس کی مرثیہ خوانی پر اظہار خیال کیجیے۔
4. کس سنہ میں انیس کا انتقال ہوا؟ (1) 1874 (2) 1757 (3) 1857

## 10.4 انیس کی مرثیہ نگاری کی خصوصیات

انیس کے مرثیوں میں زبان و بیان کے حیرت انگیز تجربے ملتے ہیں۔ ان میں ان کی قادر الکلامی، فنی تبحر، انسانی نفسیات، اخلاقی اقدار، رزم کے ہنگامے، بزم کی رعنائیاں، کردار نگاری، منظر نگاری، جذبات نگاری، سراپا نگاری، تاریخ، تہذیب، فصاحت و بلاغت کا ہر نقش نظر آتا ہے۔ ان کے مرثیوں میں تقریر و خطابت کی جھلک بھی ہے، مجلس کے ماحول کی پابندیاں بھی ہیں اور سامعین کو تڑپانے والی کیفیت بھی ہے۔ انہوں نے صنائع بدائع سے بھی اپنے کلام کو سنوارا ہے۔ ان کے یہاں موقع و محل کے لحاظ سے مکالمے بھی ہیں اور الفاظ و تراکیب کا استعمال

بھی ہے، اسی لیے انہیں کے مرثیوں کو 'معجز بیانی' سے تعبیر کیا جاتا ہے۔ یہاں ہم ان کے مرثیوں کی چند اہم خصوصیات کے بارے میں گفتگو کریں گے۔

#### 10.4.1 سراپا نگاری

میر انیس نے اپنے مرثیوں میں سراپا نگاری سے اکثر گریز کیا ہے۔ خصوصاً رسول اکرامؐ اور ائمہ اطہار کے سراپے لکھنے میں احتراماً گریز کیا ہے۔ البتہ امامؑ کے جگر گوشوں اور رفقائے حسینی کے سراپے ضرور لکھے ہیں۔ ان میں بھی علی اکبرؑ، حضرت قاسمؑ اور حضرت عباسؑ کے سراپے بڑے جوش و عقیدت سے لکھے ہیں۔ رفقائے حسینی کا مجموعی سراپا دیکھیے:

وہ چاند سے ماتھے، وہ قبائیں، وہ عباسیں  
تسبیحیں تو ہاتھوں میں، زبانوں پہ دعائیں  
تن پھول سے، غنچوں کی طرح تنگ قبائیں  
بس جائے وہ سب راہ، یہ جس راہ سے جائیں

نورِ مہ کامل کبھی سینے کو نہ پہنچے

بو ایسی کہ عطر ان کے پسینے کو نہ پہنچے

#### 10.4.2 کردار نگاری

اردو شاعری میں کردار نگاری یا سیرت نگاری گویا تھی ہی نہیں۔ اس کے کچھ نمونے مثنویوں میں مل جاتے ہیں۔ لیکن وہ اکثر غیر فطری یا مافوق الفطرت عناصر سے تعلق رکھتے ہیں۔ اس کے علاوہ وہ کردار نہ تو تاریخی ہیں اور نہ ان کے ساتھ لوگوں کا جذباتی تعلق ہے۔ یہ کردار ہماری زندگی کے جیتے جاگتے کردار نہیں بلکہ ہماری روزمرہ زندگی سے خاصے دور ہیں۔

مرثیے کے کردار نہ تو مافوق الفطرت عناصر سے تعلق رکھتے ہیں اور نہ فرضی کردار ہیں بلکہ واقعہ جس طرح پیش آیا تھا وہ حقیقی ہونے کے ساتھ ساتھ دردناک اثر بھی رکھتا ہے۔ یہی کیفیت ان کے کرداروں کی بھی ہے، جو عمل اور تاثیر میں بے مثل ہیں۔ انہوں نے دو طرح کے کردار تراشے ہیں جو خیر و شر کے مجسمے ہیں۔ یعنی امام حسینؑ کا مختصر گروہ اور یزیدی فوج کا ہزاروں کا لشکر۔ حسینی جماعت کے افراد مثالی پیکر ہونے کے باوجود فوق البشر خصوصیات کے حامل نہیں بلکہ اپنی تخلیقی قوت سے انہوں نے ایسے کردار پیش کیے ہیں جنہیں ہم تمام انسانوں سے قریب تر سمجھ کر قبول کرتے ہیں۔ سب سے مکمل اذر مثالی کردار امام حسینؑ کا ہے جس پر پورے واقعہ کربلا کا دارومدار ہے۔ یہ کردار انہیں نے اپنے تمام مرثیوں میں الگ الگ تحریر کیا ہے۔ لیکن ہر جگہ تاثر ایک سا ہے۔ دوسرے شہدا کے حال کے مرثیوں میں بھی امام حسینؑ کا ذکر لازمی ہے۔ وہ حق پرستی، حق گوئی، کنبہ پروری، اعلیٰ اخلاق، مروت، محبت اور شجاعت کا مثالی پیکر ہیں۔

نماز صبح کے بعد وہ بے خوف ہو کر اپنے ساتھیوں کو جنگ کرنے اور جان دینے کی دعوت دیتے ہیں گویا ان کی تخلیق ہی اسی مقصد کے لیے ہوئی تھی:

ہاں غازیو! یہ دن ہے جدال و قتال کا  
یاں خوں بہے گا آج محمدؐ کی آل کا

چہرہ خوشی سے سرخ ہے زہرا کے لال کا  
گزری شب فراق، دن آیا وصال کا

ہم وہ ہیں غم کریں گے ملک جن کے واسطے

راتیں تڑپ کے کاٹی ہیں اس دن کے واسطے

حضرت عباسؑ جو قوت بازو تھے، ان کا کردار حضرت علیؑ کے مماثل لکھا ہے جو شجاعت، بہت اور مردانگی میں بے مثل تھے۔ حسینی فوج کے علم دار کی حیثیت سے تمام مرثیوں میں ان کا ذکر بڑی تفصیل سے آیا ہے۔ یہاں طوالت کے خوف سے صرف دو بند انہیں کے کلام سے نقل

کے جاتے ہیں:

سرو شرمائے قد، اس طرح کا قامت ایسی  
شیر نعروں سے دہل جاتے تھے صورت ایسی  
اسد اللہ کی تصویر تھے صورت ایسی  
جا کے پانی نہ پیا نہر میں ہمت ایسی

جان جب تک تھی اطاعت میں رہے بھائی کی  
تھے علم دار مگر بچوں کی سقائی کی

نسوانی کرداروں میں حضرت زینب کا کردار بے مثل ہے۔ رسولؐ کی نواسی، علیؑ کی بیٹی اور امام حسینؑ کی بہن کا کردار پیش کرنا کچھ آسان کام نہ تھا۔ یہ وہ بہن تھی جس نے اپنے زور خطابت سے واقعہ کربلا کا رخ موڑ دیا اور شہادت حسینؑ کو یزید کی ذلت و رسوائی کا سبب بنا دیا۔ امام حسینؑ کے ساتھ ہر ہیرو کی شہادت پر حضرت زینبؑ بین کرتی نظر آتی ہیں اور ہر شہادت پر امام حسینؑ بہن کو ڈھارس بندھاتے نظر آتے ہیں۔ لیکن اسی چاہنے والے بھائی کی لاش پر رونے والی صرف چند عورتیں خیمے میں تھیں۔ حضرت زینبؑ بے قرار ہو کر بھائی کی شہادت کی خبر سن کر کھلے سر، برہنہ پا، میدان جنگ کی طرف بھاگتی ہیں:

پردہ الٹ کے بنت علی نکلی ننگے سر  
چاروں طرف پکارتی تھی سر کو پیٹ کر  
لرزاں قدم، خمیدہ کمر، غرق خون، جگر  
اے کربلا بتا! تیرا مہمان ہے کدھر

اماں قدم اب اٹھتے نہیں تشنہ کام کے  
پہنچا دو لاش پر، مرے بازو کو تھام کے

### 10.4.3 جذبات نگاری

واقعہ کربلا ایک المیہ ہے اور درد و غم کے بیان میں جذبات جس طرح کھل کر سامنے آتے ہیں ویسا اور کوئی دوسرا موقع انسان کی زندگی میں نہیں آتا۔ ہر موقع پر انسان اپنے جذبات کو چھپا سکتا ہے لیکن رنج و غم اس کی آنکھوں سے عیاں ہو جاتے ہیں۔ امام حسینؑ کی پوری زندگی درد و غم کا ایک ایسا لاتناہی سلسلہ تھی جسے انہوں نے صرف صبر و رضا کے راستے طے کیا۔ ان کے ساتھ بوڑھے، بچے، عورتیں اور جوان بہتر (72) کی تعداد میں موجود تھے۔ ان سب کے جذبات الگ الگ مگر مقصد حیات صرف ایک ہے یعنی شہادت۔ اس واقعے میں غم، غصہ، خوشی، محبت، نفرت، تاسف، شرمندگی وغیرہ سیکڑوں طرح کے جذبات ہیں لیکن انہیں کا کمال یہ ہے کہ انہوں نے ہر موقع پر جذبات کی عکاسی بڑے سلیقے سے کی ہے اور کوئی یہ نہیں کہہ سکتا کہ ان جذبات کا اظہار پورا نہیں ہوا، یوں کہا ہوتا تو زیادہ بہتر ہوتا۔ انسانی فطرت پر ان کی بے مثل گرفت تھی۔ وہ صرف شہیدوں کی لاش پر گریہ کرنے کو جذبات نگاری نہیں سمجھتے بلکہ انسانوں کے ہر عمل میں جذبات کے نمونے دیکھتے اور پیش کرتے ہیں۔ حضرت زینبؑ نہایت جری خاتون ہونے کے باوجود اپنے بھائی کو آفت میں گرفتار نہیں دیکھ سکتیں اور ان کے الفاظ دعا بن کر پھوٹ پڑتے ہیں:-

سر پر نہ اب علی، نہ رسول فلک وقار  
گھر لٹ گیا، گزر گئیں خاتون روزگار  
اماں کے بعد روئی حسن کو میں سوگوار  
دنیا میں اب حسین ہے ان سب کی یادگار

تو داد دے مری کہ عدالت پناہ ہے  
کچھ اس پہ بن گئی، تو یہ مجمع تباہ ہے

مدینے سے رخصت کے وقت حضرت ام البنین (حضرت عباس کی والدہ) اور حضرت فاطمہ صغراؑ امام حسینؑ کے ساتھ کربلا نہ آسکی

تھیں۔ رخصت کے وقت ایسے الم ناک الفاظ منہ سے نکالتی ہیں:

سب بیبیاں رونے لگیں سن سن کے یہ تقریر  
چھاتی سے لگا کے اسے کہنے لگے شہیر  
لو صبر کرو کوچ میں اب ہوتی ہے تاخیر  
منہ دیکھ کے چپ رہ گئی وہ بے کس و دلگیر

نزدیک تھا دل چیر کے پہلو نکل آئے  
'اچھا' تو کہا منہ سے 'یہ آنسو نکل آئے'

جذبات کے اصلی منظر بین میں دکھائی دیتے ہیں۔ حضرت قاسم فاطمہ کبریٰ سے شادی کے فوراً بعد میدان جنگ کو سدھارتے ہیں۔ ایک شب کی دلہن شرم کے مارے اپنے جذبات کا اظہار نہیں کر سکتی۔ انیس نے بڑی خوبصورتی سے اس واقعہ کو پیش کر دیا ہے۔ جو بڑا فطری سا لگتا ہے۔

یارب دلہن بنے مجھے گزری ہے ایک شب  
دولہا جو مر گیا تو مجھے کیا کہیں گے سب  
اب تک تو شرم سے نہ ہلائے تھے میں نے لب  
پر کیا کروں کہ اب ہے میری روح پر تعب

شہیر کے آفتاب کا وقت غروب ہے  
دولہا سے پہلے مجھ کو اٹھالے تو خوب ہے

#### 10.4.4 منظر نگاری

اردو میں منظر نگاری کے کچھ نمونے مثنویوں تک محدود ہیں۔ اردو میں مرثیہ وہ واحد صنف ہے جس میں منظر نگاری کے اعلیٰ ترین نمونے پیش کیے گئے ہیں۔ کربلا کے بے آب و گیاہ میدان میں پیڑ پودے اور جنگل وغیرہ کا ذکر بے معنی ہے لیکن چہرے یا تمہید کے بندوں میں انیس نے خوب خوب کمالات دکھائے ہیں۔ جنگ کے وقت منظر کا بیان تو سورج کی تمازت، ریت کی تپش اور لو، دھوپ کے تھپڑوں تک محدود ہے، لیکن اس محدود منظر میں بھی انیس نے ایسی ایسی گل کاریاں کی ہیں کہ موسم بہار کے مناظر بھی پھیکے پڑ جائیں۔

وہ لو، وہ آفتاب کی حدت، وہ تاب و تب  
کلا تھا رنگ دھوپ سے دن کا مثال شب  
خود نہر علقمہ کے بھی سوکھے ہوئے تھے لب  
خیمے جو تھے جباہوں کے، تپتے تھے سب کے سب

اڑتی تھی خاک، خشک تھا چشمہ حیات کا

کھولا ہوا تھا دھوپ سے پانی، فرات کا

اسی مرثیے کے چہرے میں نہایت خوبصورت اور ٹھنڈی صبح کا منظر پیش کیا ہے۔

وہ صبح اور وہ چھاؤں ستاروں کی اور وہ نور  
دیکھے تو غش کرے ارنی گوے اوج طور  
پیدا گلوں سے قدرت اللہ کا ظہور  
وہ جا بجا درختوں پہ تسبیح خواں طیور

گلشن جمل تھے وادی مینو اساس سے

جنگل تھا سب بسا ہوا پھولوں کے باس سے

وہ دشت وہ نسیم کے جھونکے وہ سبزہ زار پھولوں پہ جا بجا وہ گہر ہائے آبدار  
 اٹھنا وہ جھوم جھوم کے شاخوں کا بار بار بالائے نخل ایک جو بلبل تو گل ہزار  
 خواہاں تھے نخل گلشن زہرا جو آب کے  
 شبنم نے بھر دیے تھے کٹورے گلاب کے

ٹھنڈی ٹھنڈی وہ ہوائیں، وہ بیاباں، وہ سحر دم بدم جھومتے تھے وجد کے عالم میں شجر  
 اوس نے فرش زمرد پہ بچھائے تھے گہر لوٹی جاتی تھی لہکتے ہوئے سبزے پہ نظر

دشت سے جھوم کے جب باد صبا آئی تھی

صاف غنچوں کے چٹکنے کی صدا آئی تھی

کھا کھا کے اوس اور بھی سبزہ ہرا ہوا

تھا موتیوں سے دامن صحرا بھرا ہوا

#### 10.4.5 واقعہ نگاری

کسی واقعے کو تسلسل کے ساتھ تحریر کرنا بذات خود ایک فن ہے۔ واقعہ نگاری میں جذبات کی شمولیت ضروری ہے۔ واقعہ صرف ایک منظر نہیں جسے سپاٹ اور سادہ لفظوں میں پیش کر دیا جائے بلکہ اس واقعہ کی جزئیات کی تفصیل بیان کرنا ہی واقعہ کو پر اثر بنا دیتا ہے۔ اصل واقعہ میں شاعر اپنے مشاہدے اور تخیل سے ایسی رنگ آمیزی کرتا ہے گویا وہ جائے وقوع پر خود موجود تھا۔ انیس نے جہاں جہاں واقعہ نگاری کی ہے وہاں گویا چلتی پھرتی تصویریں پیش کر دی ہیں۔

حضرت عباس کو علم داری سوچنے کا موقع ہے۔ حضرت عون و محمد علم داری کی خواہش رکھتے ہیں لیکن کس نے ہونے کے سبب وہ کھل کر اس خواہش کا اظہار نہیں کر سکتے بلکہ ماں کے سامنے اشاروں اشاروں میں اپنی خواہش کا اظہار کرتے ہیں۔

گہرے ماں کو دیکھتے تھے کبھی جانب علم نعرہ کبھی یہ تھا کہ نثار شہہ اُمم

کرتے تھے دونوں بھائی کبھی مشورے بہم آہستہ پوچھتے کبھی ماں سے وہ ذی حشم

کیا قصد ہے علی ولی کے نشان کا؟

اماں! کسے ملے گا علم نانا جان کا

حضرت زینب ان کا اشارہ سمجھ کر گھبرا جاتی ہیں اور بچوں کو تنبیہ کرتی ہیں کہ اپنی عمر اور حوصلے سے زیادہ خواہش رکھنا مناسب نہیں۔ اس موقع کو انیس نے بڑی خوبصورتی سے نظم کیا ہے جو واقعہ نگاری کے ساتھ ساتھ انسانی نفسیات کا بہترین مرقع ہے۔

عمریں قلیل اور ہوس منصب جلیل اچھا نکالو قد کے بھی بڑھنے کی کچھ سبیل

ماں صدقے جائے گرچہ یہ ہمت کی ہے دلیل ہاں اپنے ہم سنوں میں تمہارا نہیں عدیل

لازم ہے سوچے، غور کرے، پیش و پس کرے

جو ہو سکے نہ، کیوں بشر اس کی ہوس کرے!

مراثی انیس میں مکالمے کی جیسی مثالیں ملتی ہیں اس کی نظیر اردو نظم و نثر کی پوری تاریخ پیش نہیں کر سکتی۔ مکالمہ نگاری کے لیے نہ صرف زبان و بیان پر قدرت ضروری ہے بلکہ روزمرہ اور محاورہ، حفظ مراتب، انسانی نفسیات اور فصاحت و سلاست نہایت ضروری ہے۔ زبان، تزییل کا ایسا ذریعہ ہے جس پر سارا کاروبار دنیا ٹھہرا ہوا ہے۔ مکالمے ذومعنی، گنگلک اور طویل نہ ہونے چاہئیں۔ انیس نے اپنے کلام میں ان ساری چیزوں کا بڑا اہتمام کیا ہے۔ ان کے مکالموں کی بے ساختگی اور برجستگی ہر جگہ نمایاں ہے۔ سوچ سمجھ کر بولا گیا مکالمہ زبان کے فطری حسن کو ختم کر دیتا ہے۔ مکالمے کردار کے اعمال، افکار اور فطری مزاج کا بھی آئینہ ہوتے ہیں۔ انیس کے لیے یہ کام اور بھی مشکل تھا کیوں کہ ان کے کردار معمولی انسان نہیں تھے۔ ہنسی مذاق، مضحکہ، ابتذال، سازشیں، نفرت جیسے مذموم جذبات کو بھی مرثیے سے الگ رکھنا تھا۔ اس کے باوجود ان کے تمام مکالمے نہایت معیاری اور اعلیٰ ترین اخلاقی قدروں کے نمونے نظر آتے ہیں۔ ان کے مکالموں میں لکھنؤ کی تہذیب کی اثر اندازی بھی صاف نظر آتی ہے۔ حضرت عباس کو فوج کی علم برداری دی گئی تو ان کی زوجہ، حضرت زینب (حضرت عباس کی بڑی بہن) کا شکریہ ادا کرتے ہوئے فرماتی ہیں۔

فیض آپ کا ہے اور تصدق امام کا عزت بڑھی کنیر کی، رتبہ غلام کا

جواب میں حضرت زینب فرماتی ہیں:

سر کو لگا کے چھاتی سے زینب نے یہ کہا تو اپنی ماگ کوکھ سے ٹھنڈی رہے صدا

مکالموں کی سادگی اور لکھنؤ کی تہذیب نے ان مکالموں کو تاثیر میں حد درجہ بڑھا دیا ہے۔ حضرت زینب فوج کی علم برداری ملنے کے بعد اپنے چھوٹے بھائی حضرت عباس سے فرماتی ہیں:

ہو جائے آج صلح کی صورت، تو کل چلو ان آفتوں سے بھائی کو لے کر نکل چلو

اسی موقع پر زوجہ عباس کو دعا دیتے ہوئے فرماتی ہیں۔

مہندی تمہارا لال ملے ہاتھ پاؤں میں لاؤ دہن کو بیاہ کے تاروں کی چھاؤں میں

یہاں بھی زبان کی سادگی کے ساتھ ساتھ لکھنؤ کی تہذیب نمایاں ہے۔

کہیں کرداروں کی زبان دو طرح کی ہے۔ یعنی ایک وہ جو گھر میں اعزاز اور خردوں و بزرگوں کے ساتھ بولتے تھے۔ دوسری وہ جو لکھنؤ کے شرفا گھر سے باہر بولتے تھے۔ انیس نے حسینی انواج کے کرداروں میں ان موقعوں کا لحاظ رکھا ہے۔ جہاں کہیں حفظ مراتب کا معاملہ درپیش ہو وہاں مخاطب مرتبے کے لحاظ سے ہے ورنہ عام طور پر رشتے کے نام سے مخاطب کیا گیا ہے۔ مثلاً ایک جگہ حضرت زینب فرماتی ہیں۔

قرآن کے بعد ہے بھی تو ہے آپ کا کلام گر مجھ سے پوچھتے ہیں شہہ آساں مقام

اپنے بچوں کو تنبیہ کرتی ہیں۔

زینب نے تب کہا کہ تمہیں اس سے کیا ہے کام! کیا دخل مجھ کو، مالک و مختار ہیں امام

بچے ماں سے کہتے ہیں

ع غصے کو آپ تھام لیں اے خواہر امام

ع نرنے میں تین دن سے ہے مشکل کشا کا لال

بولیں بہن کہ آپ بھی بولیں کسی کا نام ہے کس طرف توجہ سرکار خاص و عام

حضرت عباس فوج کی سپہ سالاری ملنے پر شکریہ ادا کرتے ہیں تو حضرت زینب فرماتی ہیں۔

ع عباس! فاطمہ کی کمائی سے ہوشیار

لیکن یہی بہن جب بھائی کو جنگ کے لیے رخصت کرتی ہے تو وہاں صرف ایک بھائی کھڑا ہوتا ہے اور تمام مقام و مرتبے بھول کر وہ ایک جان چھڑکنے والی بہن بن جاتی ہیں۔ بھائی کی لاش کو دیکھ کر تڑپ اٹھتی ہے:

ع بھیا! میں اب کہاں سے تمہیں لاؤں کیا کروں

ع بھیا! بتاؤ، کیا تمہے مخنجر گزر گئی

۔ ڈھانپ کر ہاتھوں سے منہ بنت علی چلائی ذبح ہوتے ہو مرے سامنے ہے ہے بھائی

یہ صرف دو تین رشتوں کی مثالیں تھیں ورنہ کلام انیس سے ایسی ہزاروں مثالیں پیش کی جاسکتی ہیں۔ میدان جنگ میں دشمن کے سپاہی امام حسینؑ پر طنز کرتے ہیں ع

مرنے والے نہیں جیتے جو سانیں کھائیں

#### 10.4.7 رزم نگاری

رزمیہ لکھنے میں انیس کو بے پناہ مہارت حاصل تھی۔ اردو شاعری پر ایک بہت بڑا اعتراض تھا کہ عشق و محبت، جہر و وصال، شمع و پروانہ، گل و بلبل کے تذکروں کے سوا کچھ نہیں۔ اردو شاعری کا مرد، محبوب کی جدائی میں صرف روتا رہتا ہے جو انسانی فطرت کے خلاف تھا۔ حوصلہ، ہمت، بہادری، شجاعت، استقلال، جوانمردی جیسے جذبات اردو شاعری سے تقریباً مفقود تھے۔ قصیدے میں کہیں کہیں ممدوح کی تعریف میں اختصار کے ساتھ جنگ، گھوڑے اور تلوار کا ذکر ملتا ہے لیکن نہایت مبالغے کے ساتھ۔ مرثیے پر یہ الزام غلط ہے کہ وہ صرف بین و بکا کے لیے لکھے جاتے تھے۔ یہ حقیقت ہے کہ مرثیہ نگاری کا مقصد مرنے والے کی تعریف اور شہادت پر رونا تھا، لیکن جب مرثیہ ایک صنف کی حیثیت سے لکھا جانے لگا تو اس میں دوسرے بہت سے اجزا کی شمولیت نے اسے باوقار بنایا۔ طول و طویل مرثیوں میں اگر چند بند شہادت اور بین کے تصنیف کیے جائیں تو یہ الزام غلط ثابت ہوتا ہے۔ مرثیہ ہی وہ صنف ہے جس میں سب سے پہلے جنگ کا ذکر ہمت و شجاعت اور جوانمردی کے کارنامے ملتے ہیں۔

انیس کے متعلق مشہور ہے کہ ان کے گھر کا ایک وسیع کمرہ رزم نگاری کے لیے استعمال ہوتا تھا۔ یہاں دیواروں پر مختلف قسم کے ہتھیار لگے رہتے تھے۔ جن کے استعمال اور حملہ و دفاع کی باریکیوں سے انیس واقف تھے۔ اور جس وقت وہ رزمیہ اشعار لکھتے تھے ان پر ایک کیفیت طاری ہوتی تھی اور وہ خود کو کمرے میں بند کر لیتے تھے۔ اس وقت کسی کی مجال نہ تھی کہ وہ دروازے پر دستک دے یا ان سے بات کرے۔ انہوں نے اردو شاعری کو رزمیہ عناصر سے مالا مال کر دیا۔ کوئی مرثیہ اٹھا کر دیکھ لیجیے، اس میں سب سے تفصیلی بیان رزم کا ہے۔ وہ خود دعویٰ کرتے ہیں۔

رزم ایسی ہو کہ دل سب کے پھڑک جائیں ابھی

بجلیاں تیغوں کی آنکھوں میں چمک جائیں ابھی

ظاہر ہے مرثیہ نگاری سے ان کا مقصد صرف رونا رلانا نہیں تھا بلکہ حق کی طرف لوگوں کو دعوت دینا تھا کہ امام حسینؑ نے جس صبر و استقامت کے ساتھ ظلم، شر، اور بدی کا مقابلہ کیا اس سے لڑنے کے لیے انسانوں میں جہاد کا جذبہ پیدا کیا جائے۔ اور وہ اس مقصد میں بڑی حد تک کامیاب ہوئے۔ جنگ کی ایسی باریکیوں کا ذکر دیر کے سوا کسی دوسرے مرثیہ نگار کے یہاں نہیں ملتا۔ لیکن انیس اس معاملے میں بے مثل ہیں فرماتے ہیں:

طاقت اگر دکھا دوں رسالت مآب کی رکھ دوں زمین پہ چیر کے ڈھال آفتاب کی

حضرت عون و محمد جو آٹھ نو برس کے بچے تھے ان کی جنگ کا بیان دیکھیے۔

وہ چھوٹے چھوٹے ہاتھ وہ گوری کلائیاں  
آفت کی پھرتیاں تھیں غضب کی صفائیاں  
ذُر ڈر کے کاٹتے تھے کماں کش کنائیاں  
فوجوں میں تھیں نبی و علی کی دہائیاں  
امام حسین دشمن کو لٹکارتے ہیں:

لوا سیل کو اور برق شرر بار کو روکو  
رہوار کو رو کو، مری تلوار کو روکو!

پانی ہوئی ہر موج زرہ فوج کے تن میں  
ملبوس میں زندہ تھے کہ مردے تھے کفن میں

### اپنی معلومات کی جانچ

1. انیس کے مرثیوں کی خصوصیات بیان کیجیے۔
2. انیس کی کردار نگاری پر مختصر نوٹ لکھیے۔
3. انیس کی جذبات نگاری پر تبصرہ کیجیے۔
4. رزم نگاری سے کیا مراد ہے؟

## 10.5 اُسلوبی خصوصیات

زبان و بیان کے لحاظ سے اس مرثیے کا شمار انیس کے منتخب مرثیوں میں ہوتا ہے۔ اعلیٰ درجے کی شاعری کے جو شرائط ہیں وہ کلام انیس میں کسی بھی مقام پر دیکھے جاسکتے ہیں۔ چیزوں کے علم، زبان پر قدرت اور اظہار کے اعلیٰ پیمانوں پر یہ مرثیے پورے اترتے ہیں۔ اگر ان میں سے ایک بھی پہلو کمزور رہ جائے تو قوت بیان میں کمی آجاتی ہے۔ ان کی قادر الکلامی میں کوئی کام نہیں۔ قادر الکلامی کا اعلیٰ منصب یہ ہے کہ شاعر سامعین کو اپنے قبضے میں کر لے اور وہ جذبات یا خیالات جو شاعر سامعین کے دل میں پیدا کرنا چاہتا ہے، مجمع اسے قبول کر لے۔ یہاں ان کی لسانی خصوصیات کا مختصر جائزہ پیش کیا جاتا ہے۔

### 10.5.1 فصاحت و بلاغت

فصاحت کے متعلق خود میر انیس کا خیال یہ ہے کہ

داند آں کس کہ فصاحت بے کلامے دارد

ہر سخن موقع و ہر کلمتہ مقالے دارد

انہوں نے خود پوری شاعری میں اس کی پابندی کی۔ وہ فصیح سے فصیح تر لفظ ڈھونڈ کر لاتے ہیں اور واقعہ کو اس طرح پیش کرتے ہیں کہ اس کا اثر کئی گنا بڑھ جاتا ہے۔ واقعہ کر بلا ایک ہی ہے اور شہدا کی شہادت کا بیان بھی ایک ہی ہے لیکن انیس اسی واقعہ کو ہر بار اس طرح پیش کرتے ہیں کہ وہ واقعہ نیا معلوم ہونے لگتا ہے۔ ڈیزھ دوسو بند کے مرثی میں نہ خیال دہرائے جاتے ہیں نہ الفاظ۔

مرثیوں کی نوعیت عوامی اور مجلسی اہمیت کی ہوتی ہے۔ اہل مجلس کو متاثر کرنے، جذبات کو بیدار کرنے کے لیے مرثیوں کی بڑی اہمیت ہوتی ہے مگر میر انیس نے اسے ایک فن بنا دیا۔ ایسا فن جس کی بلندیوں تک آج بھی کوئی نہ پہنچ سکا۔ میر انیس کو اپنی فصاحت کا خود بھی بڑا احساس تھا۔ اپنے مرثیوں میں جگہ جگہ انہوں نے اس کا ذکر کیا ہے۔

ع نمک خوانِ تکلم ہے فصاحت میری



ع ہے گوہر محیط فصاحت سخن مرا

ع پھولا ہوا فصاحت الفاظ کا چمن

فصاحت کے علاوہ بلاغت سے بھی میرا نہیں نے کام لیا ہے۔ فصاحت کی طرح اپنے کلام کی بلاغت پر بھی انہوں نے ناز کیا ہے۔

ناطلے بند ہیں سن سن کے بلاغت مری

انہیں نے خود دعا کی ہے:

وہ مرقع ہو کہ دیکھیں اسے گر اہل شعور ہر ورق میں کہیں سایہ نظر آئے، کہیں نور

غل ہو، یہ ہے کششِ موقلم طرزہ حور صاف ہر رنگ سے ہو قدرتِ صانع کا ظہور

کوئی ناظر جو یہ نایاب نظیریں تجھے

نقشِ ارژنگ کو، کاواک لکیریں تجھے

قلم فکر سے کھینچوں جو کسی بزم کا رنگ شمع تصویر پہ گرنے لگیں آ آ کے پتنگ

صاف حیرت زدہ ماتی ہو تو بہزاد ہودنگ خوں برستا نظر آئے جو دکھاؤں صف جنگ

رزم ایسی ہو کہ دل سب کے پھڑک جائیں ابھی

بجلیاں تیغوں کی آنکھوں میں چمک جائیں ابھی

روزمرہ شرفا کا ہو، سلاست ہو وہی لب و لہجہ وہی سارا ہو، متانت ہو وہی

سامعین جلد سمجھ لیں جسے، صنعت ہو وہی یعنی موقع ہو جہاں جس کا، عبارت ہو وہی

لفظ بھی چست ہو، مضمون بھی عالی ہوئے

مرثیہ درد کی باتوں سے نہ خالی ہوئے

انہیں کے دور کا لکھنو، رعایت لفظی اور صنعتوں میں ڈوبا ہوا تھا۔ صنعتوں کا اتنا زیادہ بوجھ کبھی کبھی کلام کے فطری حسن پر بار ہوتا ہے، کیوں کہ شاعر آورد کا شکار ہو جاتا ہے۔ انہیں نے ان صنعتوں سے خوب فائدہ اٹھایا لیکن کلام کی روانی اور فصاحت کہیں متاثر نہیں ہوتی۔ کلام کے حسن میں اضافے کے لیے وہ کچی اور تیرگی سے بھی کام لینا جائز سمجھتے ہیں۔

ہے کچی عیب، مگر حسن ہے ابرو کے لیے تیرگی بد ہے، مگر نیک ہے گیسو کے لیے

سرمہ زیبا ہے فقط نرگس جادو کے لیے زیب ہے خال سیہ، چہرہ گل رو کے لیے

## 10.5.2 ایہام

کلام میں ایسے " انا جس کے معنی تو دو ہوتے ہیں مگر ان سے مراد صرف ایک معنی ہوتا ہے یعنی بعیدی معنی لیے جاتے ہیں۔ انہیں کے کلام میں ایہام کی ناپڑی ہیں مثلاً

اقلیم سخن میری قلم رو سے نہ جائے

چمک، مہر کے پر تو سے نہ جائے

شور جس کا ہے وہ دریا ہے طبیعت میری

رنگ رے ہیں وہ رنگیں ہے، عبارت میری

## 10.5.3 مبالغہ

کسی بات، واقعہ یا تعریف کو بڑھا چڑھا کر بیان کرنا مبالغہ ہے۔ حد سے بڑھا ہوا مبالغہ غلو ہے اور یہ کلام کا نقص بن جاتا ہے۔ انیس کے دور کی شاعری میں مبالغہ حد سے زیادہ نظر آتا ہے، جہاں اعتدال اور حسن کلام کی سرحد ختم ہو جاتی ہے۔ انیس کے مزاج میں چوں کہ اعتدال تھا اس لیے ان کا مبالغہ بھی خلاف واقعہ نہیں معلوم ہوتا۔

ایک قطرے کو جو دوں ببط تو قلمزم کردوں  
ماہ کو مہر کردوں، ذروں کو انجم کردوں  
درد سر ہوتا ہے، بے رنگ نہ فریاد کریں  
بجر موج فصاحت کو تلامطم کردوں  
گنگ کو ماہر انداز تکلم کردوں  
بلبلیں مجھ سے گلستان کا سبق یاد کریں

## 10.5.4 تعلق

اپنی اور اپنے کلام کی تعریف کرنا قدیم دور سے شعرا کا شیوہ رہا ہے۔ شاعر کو اپنا کلام سب سے عزیز ہوتا ہے۔ ہر بڑے چھوٹے شاعر نے تعلق کے سیکڑوں اشعار باندھے ہیں۔ غالب کہتے ہیں:

ہیں اور بھی دنیا میں سخن در بہت اچھے  
میر کہتے ہیں:

باتیں ہماری یاد رہیں پھر باتیں ایسی نہ سنیے گا  
کہتے کسی کو سنیے گا تو دیر تک سر دھنیے گا  
انہیں فرماتے ہیں:

مرغان خوش الحان چمن بولیں کیا  
جل جاتے ہیں سن کے روزمرہ مرا

انہوں نے تعلق کے سیکڑوں بند لکھے ہیں لیکن یہ حقیقت ہے کہ وہ مبالغہ نہیں معلوم ہوتے۔ انہیں کلام پر ایسی ماہرانہ قدرت حاصل تھی کہ جہاں چاہتے تھے دریا کو کوزے میں سمیٹ دیتے تھے اور جب چاہتے تھے قطرے کو سمندر بنا دیتے تھے۔ طوالت کے خوف سے یہاں صرف ایک بند پیش کیا جاتا ہے۔

تعریف میں چشمے کو سمندر سے ملا دوں  
قطرے کو جو دوں آب تو گوہر سے ملا دوں

ذرے کی چمک مہر منور سے ملا دوں  
کانٹوں کو نزاکت میں گل تر سے ملا دوں

گلدستہ معنی کو نئے ڈھنگ سے باندھوں

اک پھول کا مضمون ہو تو سورنگ سے باندھوں

## 10.5.5 تضاد

کلام میں ایسے الفاظ لانا جو ایک دوسرے کی ضد ہوں۔ مثلاً رات اور دن، جھونا اور سچا، اچھا اور برا وغیرہ۔ انہیں فرماتے ہیں:

ہے کجی عیب مگر حسن ہے ابرو کے لیے  
تیرگی بد ہے مگر نیک ہے گیسو کے لیے

## 10.5.6 تنسیق الصفات

ممدوح کی صفات کا ذکر ترتیب وار کرنا۔ انہیں کہتے ہیں:

ع خوش خو خوش خرام و خوش اندام و خوش لگام

## 10.5.7 تجنیس ناقص و زائد

کلام میں ایسے لفظ لانا جس میں ایک حرف کم اور زائد ہو۔ انیس کہتے ہیں  
 پیاسی تھی جو سپاہ خدا تین رات کی ساحل پہ سر پکتی تھیں موجیں فرات کی

## 10.5.8 حسن تغلیل

کسی بات کا اصل سبب بیان کرنے کے بجائے اس کی شاعرانہ توجہ کرنا حسن تغلیل ہے۔ انیس کہتے ہیں:  
 خواہاں تھے نخل گلشن زہرا جو آب کے شبنم نے بھر دیے تھے کٹورے گلاب کے

## 10.5.9 صنعت عکس و تبدیل

پانی میں آگ، آگ میں پانی خدا کی شان

## 10.5.10 سیاقۃ الاعداد

کلام میں اعداد کا خوب صورت استعمال کرنا کلام میں حسن پیدا کرتا ہے۔  
 آواز شش جہت میں بگیرو بزن کی تھی اللہ کا کرم تھا مدد پنج تن کی تھی

## 10.5.11 تکرار

الفاظ کی تکرار سے بھی انیس نے کلام میں حسن پیدا کیا ہے مثلاً  
 حملہ کیا جو تیغ دو دم تول تول کے ہتھیار سب نے پھینک دیے کھول کھول کے

## 10.5.12 تشبیہ

کسی چیز کو کسی دوسری بہتر چیز کے مماثل قرار دینا تشبیہ ہے۔ کلام انیس خوبصورت تشبیہات سے بھر پڑا ہے مثلاً  
 کاٹھی سے اس طرح ہوئی وہ شعلہ خو، جدا جیسے کنار شوق سے ہو، خوب رو جدا

## 10.5.13 استعارہ

مشبہ بہہ کہہ کر مشبہہ مراد لینا استعارہ ہے مثلاً  
 تھا شور کہ ہوش اڑتے ہیں یاں کبک دری کے گھوڑے نہیں جھونکے ہیں نسیم سحری کے

ع بلبل چپک رہا ہے ریاض رسول میں

ع شبنم نے بھر دیے تھے کٹورے گلاب کے

اپنی معلومات کی جانچ:

1. انیس کے مرثیوں میں کون کون سی صنعتیں ملتی ہیں؟
2. مبالغہ سے کیا مراد ہے؟
3. تغلی سے کیا مراد ہے۔ انیس نے اپنی تغلی کس طرح کی ہے۔
4. تشبیہ سے کیا مراد ہے؟ کلام انیس سے اس کی ایک مثال لکھیے۔

نمکِ خوانِ تکلم ہے، فصاحتِ میری      ناطقے بند ہیں، سن سن کے بلاغتِ میری  
 رنگ اڑتے ہیں وہ رنگین ہے عبارتِ میری      شور جس کا ہے وہ دریا ہے طبیعتِ میری  
 عمر گزری ہے اسی دشت کی سیاحتی میں  
 پانچویں پشت ہے شبیر کی مداحی میں  
 ایک قطرے کو جو دوں بسط تو قلمِ کردوں      بحرِ موجِ فصاحت کو تلاطمِ کردوں  
 ماہ کو مہر کروں، ذروں کو انجمِ کردوں      گنگ کو ماہرِ اندازِ تکلمِ کردوں  
 دردِ سر ہوتا ہے، بے رنگ نہ فریاد کریں  
 بلبلیں مجھ سے گلستان کا سبق یاد کریں  
 اسِ ثا خواں کے بزرگوں میں ہیں کیا کیا مداح      جدِ اعلیٰ سہا نہ ہوگا کوئی اعلا مداح  
 باپِ مداح کا، مداح ہے، دادا مداح      عمِ ذی قدر، ثا خوانوں میں یکتا مداح  
 جو عنایاتِ الہی سے ہوا، نیک ہوا  
 نام بڑھتا گیا، جب ایک کے بعد ایک ہوا  
 طبع ہر ایک کی موزوں، قدِ زیبا موزوں      صورتِ سرو، ازل سے ہیں سراپا موزوں  
 نثر بے سجع نہیں، نظمِ معلا موزوں      کہیں سکتے نہیں آسکتا، کجا ناموزوں  
 قول لے عقل کی میزوں میں، جو فہمیدہ ہے  
 بات جو منہ سے نکلتی ہے، وہ سنجیدہ ہے  
 خلق میں مثلِ خلیق اور تھا خوش گو کوئی کب؟      نام لے، دھولے زباں کوثر و تنیم سے جب  
 بلبلِ گلشنِ زہرا و علی، عاشقِ رب      قمعِ مرثیہ گوئی میں ہوئے، جس کے سب  
 ہو اگر طبع میں جودت ہے کہ موزونی ہے  
 اس احاطے سے جو باہر ہے، وہ بیرونی ہے  
 بھائی خوش فکر و خوش لہجہ و پاکیزہ خصال      جن کا سینہ، گمبیرِ علم سے ہے مالا مال  
 یہ فصاحت، یہ بلاغت، یہ سلاست، یہ کمال      معجزہ گر نہ اسے کہیے، تو ہے بحرِ حلال  
 اپنے موقع پہ جسے دیکھیے لاثانی ہے  
 لطفِ حضرت کا ہے، یہ رحمتِ یزدانی ہے  
 کیوں نہ ہو! بندہٴ موروثی مولا ہوں میں      قلمِ رحمتِ معبود کا، قطرہ ہوں میں  
 جس میں لاکھوں ڈرہ چاں ہیں وہ دیا ہوں میں      مدحِ خوانِ پسرِ حضرتِ زہرا ہوں میں  
 وصفِ جوہر کا کروں، یا صفتِ ذاتِ کروں  
 اپنے رتبے پہ، نہ کیوں آپ مہابہاتِ کروں؟  
 مُبتدی ہوں، مجھے توقیرِ عطا کر، یا رب!      شوقِ مداحیِ شبیرِ عطا کر، یا رب!  
 سنگ ہو موم، وہ تقریرِ عطا کر، یا رب!      نظم میں رونے کی تاثیرِ عطا کر، یا رب!  
 جدو آبا کے سوا، غیر کی تقلید نہ ہو  
 لفظِ مغلط نہ ہو، سچک نہ ہو، تعقید نہ ہو

وہ مرتع ہو، کہ دیکھیں اسے گر اہل شعور  
غل ہو، یہ ہے کششِ موقلم طرہ حور

ہر ورق میں، کہیں سایہ نظر آئے، کہیں نور  
صاف ہر رنگ سے ہو، قدرتِ صانع کا ظہور  
کوئی ناظر، جو یہ نایاب نظیریں سمجھے  
نقشِ ارژنگ کو کاواک لکیریں سمجھے

قلم فکر سے کھینچوں، جو کسی بزم کا رنگ  
صاف حیرت زدہ مانی ہو، تو بہزاد ہو دنگ

شمع تصویر پہ گرنے لگیں، آ آ کے پتنگ  
خون برستا نظر آئے جو دکھاؤں صاف جگ  
رزم ایسی ہو کہ دل سب کے پھڑک جائیں ابھی  
جلیاں تیغوں کی، آنکھوں میں چمک جائیں ابھی

روزمرہ شرفا کا ہو، سلاست ہو وہی  
لب و لہجہ وہی سارا ہو، متانت ہو وہی  
سامعین جلد سمجھ لیں جسے صنعت ہو وہی  
یعنی موقع ہو جہاں جس کا عبارت ہو وہی

لفظ بھی چست ہو، مضمون بھی عالی ہوئے  
مرثیہ درد کی باتوں سے نہ خالی ہوئے

ہے کجی عیب، مگر حسن ہے ابرو کے لیے  
تیرگی بد ہے مگر نیک ہے گیسو کے لیے  
سرمہ زیبا ہے، فقط نرگس جادو کے لیے  
زیب ہے خال سیہ، چہرہ گل رو کے لیے

داندآں کس کہ فصاحت پہ کلامے دارد  
ہر سخن موقع و ہر نکتہ مقامے دارد

بزم کا رنگ جدا، رزم کا میداں ہے جدا  
فہم کامل ہو تو ہر نامے کا عنوان ہے جدا  
یہ چمن اور ہے، رنحوں کا گلستاں ہے جدا  
مختصر پڑھ کے رلا دینے کا ساماں ہے جدا

دبدبہ بھی ہو مصائب بھی ہوں، توصیف بھی ہو  
دل بھی محفوظ ہوں، رقت بھی ہو، تعریف بھی ہو

ماجر صبح شہادت کا بیاں کرتا ہوں  
تشہ کاموں کی عبادت کا بیاں کرتا ہوں  
رنج و اندوہ و مصیبت کا بیاں کرتا ہوں  
جاں نثاروں کی اطاعت کا بیاں کرتا ہوں

جن کا ہمتا نہیں ایک ایک مصاحب ایسا  
ایسے بندے نہ کبھی ہوں گے، نہ صاحب ایسا

صبح صادق کا ہوا چرخ پہ جس وقت ظہور  
مثل خورشید، برآمد ہوئے نیچے سے حضور  
زمرے کرنے لگے، یادِ الہی میں طہور  
یک بیک پھیل گیا چار طرف دشت میں نور

شش بہت میں رخ مولا سے ظہور حق تھا  
صبح کا ذکر ہے کیا! چاند کا چہرہ فق تھا

مٹھنڈی مٹھنڈی وہ ہوائیں، وہ بیاباں، وہ سحر  
اوس نے فرشِ زمرد پہ بچھائے تھے گہر  
دم بہ دم جھومتے تھے، وجد کے عالم میں شجر  
لوٹی جاتی تھی لہکتے ہوئے بزرے پہ نظر

دشت سے جھوم کے جب باد صبا آتی تھی  
صاف غنچوں کے چٹکنے کی صدا آتی تھی

بلبلوں کی وہ صدائیں، وہ گلوں کی خوش بو  
 قمریاں کہتی تھیں، شمشاد پہ یا ہو! یا ہو!  
 دل کو الجھاتے تھے، سنبھل کے وہ پر خم گیسو  
 فاختہ کی، یہ صدا سرو پہ تھی، 'کو، کو، کو'

وقت تیج کا تھا عشق کا دم بھرتے تھے

اپنے معبود کی، سب حمد و ثنا کرتے تھے

آئے سجادہ طاعت پہ امام دو جہاں  
 وہ مصلیٰ، کہ زباں جن کی حدیث و قرآن  
 اس طرف طبل بجا، یاں ہوئی لشکر میں اذان  
 وہ نمازی، کہ جو ایماں کے تن پاک کی جاں

زاہد ایسے تھے کہ ممتاز تھے، ابراہوں میں

عابد ایسے تھے کہ سجدے کیے، تلواروں میں

کیا جوانانِ خوش اطوار تھے، سبحان اللہ  
 صف در و غازی و جرار تھے، سبحان اللہ  
 کیا رفیقانِ وفادار تھے، سبحان اللہ  
 زاہد و عابد و ابرار تھے، سبحان اللہ

زن و فرزند سے فرقت ہوئی، مسکن چھوڑا

مگر احمد کے نواسے کا، نہ دامن چھوڑا

اللہ اللہ! عجب فوج، عجب غازی تھے  
 لائق مدح و سزاوار سرفرازی تھے  
 عجب اسوار تھے بے مثل، عجب تازی تھے  
 گو بہت کم تھے، یہ آمادہ جاں بازی تھے

پیاس ایسی تھی کہ آ آ گئی جاں ہونٹوں پر

صابر ایسے تھے کہ پھیری نہ زباں ہونٹوں پر

زہد میں حضرت سلماں کے برابر کوئی  
 صدق گفتار میں، عمار کا ہمسر کوئی  
 دولت فقر و قناعت میں، ابو ذر کوئی  
 حمزہ عصر کوئی، مالک اشتر کوئی

ہوں گے ایسے ہی، محمد کے جوشیدا ہوں گے

پھر جہاد ایسا نہ ہوگا، نہ وہ پیدا ہوں گے

گو مصیبت میں، تلاطم میں، تباہی میں رہے  
 یوں سرفراز، وہ شب لشکر شاہی میں رہے  
 سر کئے، پانو مگر راہ الہی میں رہے  
 جس طرح تیغ دو دم دست سپاہی میں رہے

اس مصیبت میں، نہ پایا کبھی شاکِ ان کو

آبرو، ساقی کوثر نے عطا کی ان کو

وہ تضرع، وہ قیام اور وہ تَعُوذ  
 یاد حق دل میں، تو سوکھے ہوئے ہونٹوں پہ درود  
 وہ تَدَلُّل، وہ دعائیں، وہ رکوع اور وہ سُجود  
 یہ دُعا خالقِ اکبر سے، کہ اے رب و رود!

یوں لٹیں ہم کہ نہ آل اور نہ اولاد رہے

مگر احمد کے نواسے کا گھر آباد رہے

موم نولاد ہو، آوازوں میں وہ سوز و گداز  
 سر تو سجادوں پہ تھے، عرشِ معلّٰی پہ نماز  
 اپنے معبود سے سجدوں میں عجب راز و نیاز  
 شیر دل، منتخب دہر، وحید و ممتاز

چاند شرمندہ ہو چہرے متجلی ایسے

نہ امام ایسا ہوا پھر، نہ مصلیٰ ایسے

جب فریضے کو ادا کر چکے، وہ خوش کردار  
کس کے کمروں کو بصد شوق لگائے ہتھیار  
جلوہ فرما ہوئے گھوڑے پہ شہ عرش وقار  
علم فوج کو عباس نے کھولا اک بار

دشت میں نکلتے فردوس بریں آنے لگی  
عرش تک اس کے پھریرے کی ہوا جانے لگی

لہر وہ سبز پھریرے کی، وہ پنچے کی چمک  
شرم سے ابر میں چھپ جاتا تھا خورشید فلک  
کہتے تھے صل علیٰ چرخ پہ، اٹھ ٹھہ کے ملک  
دنگ تھے سب، وہ سا سے تھا سماں تا بہ سمک

کیسے پستی اسے جو اوج ہانے دیکھا  
وہ سماں پھر نہ کبھی ارض و سماں دیکھا

اس طرح جب علم دلیر زہرا جائے  
کس سے پھر معرکہ رزم میں ٹہرا جائے  
سانپ دشمن کو نہ کیوں چھاتی پہ لہرا جائے  
لہر میں تا بہ فلک جس کا پھریرا جائے

رفع شر کو، علم خیر بشر آیا تھا  
سورہ نصر، پئے فتح و ظفر آیا تھا

وہ علم دار، کہ جو شیر الہی کا خلف  
گوہر بحر و فا، نیر دیں، در نجف  
فخر، حمزہ سے نمودار کا جعفر کا شرف  
کس طرح چاند کہل؟ چاند میں ہے عیب کلف

کس نے پایا وہ جو تھا جاہ و خشم ان کے لیے  
یہ علم کے لیے تھے، اور علم ان کے لیے

سر و شرمائے قد اس طرح کا قامت الہی  
اسد اللہ کی تصویر تھے، صورت الہی  
شیر، نعروں سے دہل جاتے تھے صولت الہی  
جا کے پانی نہ پیا نہر میں ہمت الہی

جان جب تک تھی، اطاعت میں رہے بھائی کی  
تھے علم دار، مگر بچوں کی سقائی کی

وہ بہشتی نے کیا جس کو وفا کہتے ہیں  
سب انہیں عاشق شاہ شہدا کہتے ہیں  
ان کو قبلہ تو انہیں قبلہ نما کہتے ہیں  
جو بہادر ہیں وہ شمشیر خدا کہتے ہیں

عشق سردار و علم دار کا افسانہ ہے  
وہ چراغ رہ دیں ہیں، تو یہ پروانہ ہے

اک طرف اکبر مہ زو سا جوان نایاب  
کچھ جو بچپن تھا، تو کچھ آمد ایام شباب  
روشنی چہرے پہ ایسی کہ خجل ہو مہتاب  
آنکھیں ایسی کہ رہا نرگس شہلا کو حجاب

جس نے ان گیسوؤں میں رخ کی ضیا کو دیکھا  
شب معراج میں محبوب خدا کو دیکھا

اے خوشا! حسن رخ یوسف کعبان حسن  
راحت روح حسین، ابن علی، جان حسن  
جسم میں زور علی، طبع میں احسان حسن  
ہمد تن خلق حسن، حسن حسن، شان حسن

تن پہ کرتی تھی نزاکت سے گرانی پوشاک  
کیا بھلی لگتی تھی! بچپن میں شہانی پوشاک

اللہ اللہ! اسد حق کے نواسوں کا جلال  
نیچے ' کاندھے پہ رکھے ہوئے مانند ہلال

چاند سے چہروں پہ ' بل کھائے ہوئے زلفوں کے بال  
گرچہ بچپن تھا ' پہ رستم کو سمجھتے تھے وہ زال  
صف سے گھوڑوں کو بڑھا کر جو پلٹ جاتے تھے  
مورچے لشکر کفار کے ہٹ جاتے تھے

آستینوں کو چڑھائے ہوئے ' آمادہ جنگ  
سرخ چہرے تھے کہ شیروں کا یہی ہوتا ہے رنگ

وہی سارا اسد اللہ کا نقشہ ' وہی ڈھنگ  
دولہ صف کے اٹنے کا ' لڑائی کی امنگ  
جسم پر تیر چلیں ' نیزہ خون خوار چلے  
شوق اس کا تھا کہ جلدی کہیں تلوار چلے

یک بہ یک طبل بجا ' فوج میں گرجے بادل  
پھول ڈھالوں کے چمکنے لگے ' تلواروں کے پھل

کوہ تھرائے ' زمیں بل گئی ' گونجا جنگل  
مرنے والوں کو نظر آنے لگی شکل اجل  
واں کے چادش بڑھانے لگے دل لشکر کا  
فوج اسلام میں ' نعرہ ہوا یا حیدر! کا

شور میدانوں میں تھا کہ دلیرو ' نکلو!  
نہر قابو میں ہے ' اب پیاسوں کو گھیرو ' نکلو!  
نیزہ بازی کرو ' رہواروں کو پھیرو ' نکلو!  
غازیو! صف سے بڑھو ' غول سے شیرو! نکلو!

رستمو! داد و عا دو ' کہ یہ دن داد کا ہے  
سامنا حیدر کزار کی اولاد کا ہے

شور سادات میں تھا ' یا شہ مرداں مددے!  
قوت بازوے پیغمبر ذی شان ' مددے!

کعبہ دیں مددے ' قبلہ ایماں مددے!  
دم تائید ہے ' اے فرسلیماں مددے!  
تیسرا فاقہ ہے ' طاقت میں کمی ہے مولا!  
طلب قوت ثابت قذی ہے مولا!

پیاس میں حرف نہ شکوے کا زباں پر لائیں  
دل نہ تڑپے ' جو دم نزع نہ پانی پائیں

دم بہ دم سینوں پہ ' فاقوں میں بنائیں کھائیں  
تیرے فرزند کی تائید کریں ' مرجائیں  
لاشیں مقتل میں ہوں ' لاش شہ دل گیر کے ساتھ  
سر ہوں نیزوں پہ ' سر حضرت شبیر کے ساتھ

سامنے بڑھ کے ' یکا یک صف کفار آئی  
روز روشن کے چھپانے کو ' شب تار آئی

جھوم کر تیرہ گٹھا ' تاروں پہ اک بار آئی  
تشنہ کاموں کی طرف تیروں کی بوچھاڑ آئی  
ہنس کے ' منہ بھائی کا شاہ شہدا نے دیکھا  
اپنے آقا کو بہ حسرت ' رفقا نے دیکھا

عرض عباس نے کی جوش ہے جہاروں کو  
تیر سب کھاتے ہیں ' تولے ہوئے تلواروں کو

مصلحت ہو تو رضا دیجیے ' غم خواروں کو  
میںہانوں کا نہیں پاس ' ستم گاروں کو  
روسیا ہوں کو ہٹادیں ' کہ بڑھے آتے ہیں  
ہم جو خاموش ہیں ' وہ منہ پہ چڑھے آتے ہیں



شہ نے فرمایا، مجھے خود ہے شہادت منظور نہ لڑائی کی ہوس ہے، نہ شجاعت کا غرور  
جنگ منظور نہ تھی ان سے، پر اب ہوں مجبور خیر! لڑو، کہ ستاتے ہیں یہ بے جرم و قصور

ذبح کرنے کے لیے لشکر ناری آئے

کہیں جلدی، مرے سر دینے کی باری آئے

حکم پانا تھا کہ شیروں نے اڑائے تازی مثل شہباز گیا، ایک کے بعد اک غازی  
واہ ری حرب! خوشا ضرب! زہے جاں بازی اڑ گئے ہاتھ، بڑھا جو بچے دست اندازی

تن و سر لوٹے ریتی پہ نظر آتے تھے

ایک حملے میں قدم فوج کے اٹھ جاتے تھے

جس پہ غصے میں گئے، صید پہ شہباز گرا یہ کہاں کٹ کے گری، وہ قدر انداز گرا  
جب گرا خاک پہ گھوڑے سے، تو ممتاز گرا نہ اٹھا پھر کبھی، جو تفرقہ پرداز گرا

ہاتھ منہ کٹ گئے، سراڑ گئے، جی چھوٹ گئے

مورچے ہو گئے پامال، پرے ٹوٹ گئے

بعد غیروں کے، عزیزوں نے کیا عزم فرد سر کو نہوڑا کے، بھرا سبٹ نبی نے دم سرد  
ہوک اٹھی تھی کبھی سینے میں، دل میں کبھی درد سرخ ہوتا تھا کبھی چاند سا چہرہ کبھی زرد

کوئی گل رو، تو کوئی سرو سہی بالا تھا

وہ پھرنے لگے، گودی میں جنہیں پالا تھا

زلفوں والا تھا کوئی، کوئی مرادوں والا کوئی بھائی کا پسر کوئی بہن کا پالا  
چاند سا منہ جو کسی کا تھا تو کیسو ہالا کوئی قامت میں بہت کم، کوئی قد میں بالا

نوجواں، کون سا خوش رو، و خوش انداز نہ تھا

کتنے ایسے تھے کہ سبزہ ابھی آغاز نہ تھا

ہاتھ وہ بچوں کے اور چھوٹی سی وہ تلواریں موم کر دیتی تھیں فولاد کو جن کی دھاریں  
آب ہو شیر کا زہرہ، وہ اگر لکاریں بجلیاں کوند رہی ہیں، کسے نیزے ماریں

کس بشارت سے ہزاروں پہ دلیر آتے ہیں

بچے آتے ہیں، کہ پھرے ہوئے شیر آتے ہیں

یہی ہنگامہ رہا صبح سے تا وقت زوال لاش پر لاش گری، بھر گیا میدان قتال  
مورچے سب تہہ و بالا تھے، پرے سب پامال سرخ رو، خلق سے اٹھے اسد اللہ کے لال

کھیت ایسے بھی کسی جنگ میں کم پڑتے ہیں

جو لڑا، سب یہی سمجھے کہ علی لڑتے ہیں

قاسم و اکبر و عباس کا اللہ رے! جہاد نفل ہراک ضرب پہ تھا، اب ہوئی دنیا برباد  
الاماں کا تھا کہیں شور، کہیں تھی فریاد دے گئے خلق میں مردانگی و حرب کی داد

گو وہ دنیا میں نہیں، عرش مقام ان کا ہے

آج تک عالم ایجاد میں، نام ان کا ہے

دو پہر میں ' وہ چمن ' باد خزاں نے لوٹا  
 باپ بیٹے سے چھٹا ' بھائی سے بھائی چھوٹا

پتہ پتہ ہوا تاراج ' تو بونا بونا

ابن زہرا کی کمر جھک گئی ' بازو ٹوٹا

پھر نہ یاور ' نہ وہ جاں باز نہ وہ شیدا تھے

ظہر کے وقت حسین ابن علی تنہا تھے

صاحب فوج پہ طاری تھا عجب رنج و ملال

کبھی بھائی کا الم تھا ' کبھی بیٹے کا خیال

زرد تھارنگ تو آنکھیں تھیں لہرونے سے لال

کبھی دھڑکا تھا کہ لاشیں نہ کہیں ہوں پامال

کبھی بڑھتے تھے دعا کو کبھی رک جاتے تھے

سیدھے ہوتے تھے کبھی اور کبھی جھک جاتے تھے

بڑھ کے چلا تے تھے بے درد ' کہ اب آپ آئیں

مرنے والے نہیں جیتے ' جو سنا نہیں کھائیں

جو ہر تیغ شہنشاہ نجف دکھائیں

کاٹ لیں آپ کا سرتن سے ' تو فرصت پائیں

ہمیر سعد سے وعدہ ہے ' صلا لینے کا

حکم ہے ' خیمہ اقدس کے جلا دینے کا

شہ نے فرمایا کہ سر کاٹ لو ' حاضر ہوں میں

فوج بھی اب نہیں ' بے یاور و ناصر ہوں میں

شہر و صحرا بھی تمہارا ہے ' مسافر ہوں میں

لوٹ لو ' چھوٹک دو ' تاراج کرو ' بہتر ہے

کلہ گویو! یہ تمہارے ہی نبی کا گھر ہے

کئی سیدائیاں خیمے میں ہیں پردے والی

اب نہ وارث ہے کوئی سر پہ ' نہ کوئی والی

جن کا رتبہ ہے زمانے میں ہر اک پر حالی

ان کو دیجو ' کوئی رہ جائے جو خیمہ خالی

یہ نبی زادیاں ' بے پردہ نہ ہوویں جس میں

ایک گوشہ ہو کہ سب بیٹھ کے روویں جس میں

شہ کی ان باتوں کا ' اعدا نے دیا جو کہ جواب

قلب تھڑا گیا ' ہرگز نہ رہی ضبط کی تاب

گر لکھوں اس کو تو ہو جائے جگر سنگ کا آب

دیکھ کر رہ گئے گردوں کو شہ عرش جناب

اشک خالی اُسے کہتے ہیں ' جو دل بھر آئے

آپ رونے کے لیے خیمے کے در پر آئے

تھم کے چلائے ' کہ اے زینب و ام کلثوم

اب مرے قتل کے درپے ہے ' یہ سب لشکر شوم

تم سے رخصت کو پھر آیا ہے ' حسین مظلوم

ہاں جگا دو اسے ' شش ہو جو سیکینہ معصوم

نہیں ملتا جو زمانے سے گذر جاتا ہے

کہہ دو عابد سے ' کہ مرنے کو پدر جاتا ہے

کہہ کے یہ باگ پھرائی طرف لشکر شام

رن میں گھوڑے کو اڑاتے ہوئے آئے جو امام

پڑ گیا خیمہ ' ناموس نبی میں گمراہ

رعب سے فوج کے دل بل گئے کانپے اندام

سر جھکے ان کے ' جو کامل تھے زباں دانی میں

اڑ گئے ہوش فصیحوں کے ' رجز خوانی میں

تھا یہ نعرہ ' کہ محمد کا نواسا ہوں میں      مجھ کو پہچانو! کہ خالق کا شناسا ہوں میں  
زخمی ہونے سے نہ مرنے سے ہراسا ہوں میں      تیرا دن ہے یہ گرمی میں کہ پیاسا ہوں میں

چین کیا چیز ہے ' آرام کسے کہتے ہیں؟

اس پہ شکوہ نہیں کچھ ' صبر اسے کہتے ہیں!

اس کا پیارا ہوں ' جو ہے ساتھی حوض کوثر      اس کا بیٹا ہوں ' جو ہے فاتح باب خیبر  
اس کا فرزند ہوں ' کی جس نے مہم بدر کی سر      اس کا دل برہوں میں ' دی جس نے نبی کو دختر

صاحب تخت ہوئے ' تیغ ملی ' تاج ملا

دوش احمد ' پے ' انھیں رتبہ معراج ملا

بے وطن ہوں ' نہ مسافر کو ستاؤ ' للہ      قتل کیوں کرتے ہو تم؟ کون سا میرا ہے گناہ؟

اب نہ یاور ہے کوئی ساتھ ' نہ لشکر ' نہ سپاہ      تم کو لازم ہے ' غریبوں پہ ترم کی نگاہ

ہاتھ آئے گا نہ انعام ' نہ زر پاؤ گے

یاد رکھو ' مرا سر کاٹ کے پھتتاؤ گے

نہ ابھی ختم ہوئی تھی ' یہ مسلسل تقریر      حجت اللہ کے فرزند پہ ' چلنے لگے تیر

چوم کر تیغ کے قبضے کو ' پکارے شیر      لو خیردارا چمکتی ہے علی کی شمشیر

بہر فاتح صفین و حنین آتا ہے

لو صفیں باندھ کے روکو تو! حسین آتا ہے

یہ صد ان کے ' حرم خیمے سے مضطر دوڑے      شہ کی آواز پہ ' سب بے کس و بے پردوڑے

گر پڑیں سر سے ہدائیں تو کھلے سر دوڑے      بچے روتے ہوئے ' ماؤں کے برابر دوڑے

روکے چائنی سیکنہ ' شہ والا آؤ!

میں تمہیں ڈھونڈتی تھی دیر سے ' بابا آؤ!

آؤ اچھے مرے بابا! میں تمہارے واری      دیکھو! تم بن ہیں ' گلے تک مرے آنسو جاری

آج یہ کیا ہے؟ کہ بھولے مری خاطر داری      ہاتھ پھیلا کے کہو ' آ مری بیٹی پیاری

منہ چھپانے کی ہے کیا وجہ؟ نہ شرماؤ تم!

اب میں پانی بھی نہ مانگوں گی ' چلے آؤ تم

دیکھ کر پردے سے ' یہ کہنے لگی زینب زار      ابن زہرا! تری مظلومی کے ہمشیر نثار

آؤ! چادر سے کروں پاک میں چہرے کا غبار      شہ نے فرمایا بہن! مر گئے سب مونس و یار

تم نے پالا تھا جسے ہم اسے رو آئے ہیں

علی اکبر سے جگر بند کو ' کھو آئے ہیں

منہ دکھائیں کسے ' سب سے ہے ندامت زینب!      گھر میں آنے کی ' نہیں بھائی کو فرصت زینب

کھینچ لائی ہے سیکنہ کی محبت زینب!      بھائی جاتا ہے ' دکھا دو ہمیں صورت زینب!

نہ تو سر کھولو ' نہ منہ پیڑو ' نہ فریاد کرو!

بھول جاؤ ہمیں ' اللہ کو اب یاد کرو!

کہو عابد سے ' یہ پیغام مرا بعدِ سلام  
قید میں پھنس کے ' نہ گھبرائیو ' اے گل اندام!

ناؤ منجھڑا میں ہے ' شورِ تلاطم جانو

ناخدا جاتا ہے ' گھر جانے اب اور تم جانو

لو ' کھینچی تیغِ دوسر ' فوج پہ آفت آئی  
فتحِ تسلیم کو ' آداب کو نصرت آئی

چوم لوں پاؤں ' جلال اس تگ و دو میں آیا

ہاتھ جوڑے ہوئے اقبال جلو میں آیا

آپ سیدھے جو ہوئے ' رخس نے بدلے تیور  
تھو تھنی مل گئی سینے سے کیا دم کو چنور

دم بہ دم ' گردِ نسیم سحری پھرتی تھی

جھوم کرتا پھرتا تھا گھوڑا کہ پری پھرتی تھی

ابر ڈھالوں کا اٹھا ' تیغ دو پیکر چمکی  
سوئے پستی کبھی کوندی ' کبھی سر پر چمکی

جس طرف آئی وہ ناگن ' اسے ڈستے دیکھا

مینہ سروں کا ' صف دشمن میں برستے دیکھا

دھار ایسی کہ رواں ہوتا ہے دھارا جیسے  
چمک ایسی کہ حسینوں کا اشارا جیسے

کوندنا برق کا ' شمشیر کی ضو میں دیکھا

کبھی ایسا نہیں دم خم مہ نو میں دیکھا

اک اشارے میں برابر کوئی دو تھا کوئی چار  
برق گرتی تھی کہ چلتی تھی صفوں پر تلوار

موت ہر غول کو برباد کیے جاتی تھی

آگ ' گھیرے ہوئے دوزخ میں لیے جاتی تھی

تینیں آری ہوئیں ' ڈھالوں کے اڑے پر کالے  
جو بڑھا ' ہاتھ سر دست ' قلم کر ڈالے

صف پہ صف باندھ کے نیزوں کو عبث تولے ہیں

ایسے عقدے ' مرے ناخن نے بہت کھولے ہیں

جب کبھی ' جائزہ فوج ستم لیتی ہوں  
دو زبانوں سے ' سدا کار قلم لیتی ہوں

موت سے رحم نہ کرنے کی قسم لیتی ہوں

چہرے کٹ چکتے ہیں لشکر کے تو دم لیتی ہوں

برطرف ہو کے ' عدم کے سفری ہوتے ہیں

طلبیں کتنی ہیں ' چہرے نظری ہوتے ہیں

وہ برش، وہ چمک اس کی، وہ صفائی اس کی  
اس کا بازو جو اڑایا تو کلائی اس کی

صورت مرگ، کسی نے بھی نہ آتے دیکھا

سر پہ چمکی، تو کمر سے اسے جاتے دیکھا

کبھی ڈھالوں پہ گری، اور کبھی تلواروں پر  
کبھی ترکش پہ رکھا منہ، کبھی سؤ فاروں پر

گر کے اس غول سے اٹھی، تو اس انبوہ میں تھی

کبھی دریا میں، کبھی بر میں، کبھی کوہ میں تھی

کبھی چہرہ، کبھی شانہ، کبھی پیکر کاٹا  
کبھی مغنفر، کبھی جوشن، کبھی بکتر کاٹا

برش تیغ کا نص، قاف سے تا قاف رہا

پی گئی خون ہزاروں کا، پہ منہ صاف رہا

نہ رکی خود پہ وہ، اور نہ سر پر ٹھہری  
نہ کسی تیغ پہ دم بھر نہ سپہر پر ٹھہری

نہ جہیں پر، نہ جگر پر ٹھہری  
کاٹ کر زیں کو نہ گھوڑے کی کمر پر ٹھہری

جان گھبرا کے، تن دشمن دیں سے نکلی

ہاتھ بھر ڈوب کے تلوار زمیں سے نکلی

کٹ گئی تیغ تلے جب صف دشمن آئی  
گبڑی اس طرح لڑائی کہ نہ کچھ بن آئی

یک بیک فصل فراق سر و گردن آئی  
تیغ کیا آئی کہ اثرتی ہوئی ناگن آئی

غل تھا، بھاگو! کہ یہ ہنگام ٹھہرنے کا نہیں

زہر اس کا جو چڑھے گا، تو اترنے کا نہیں

وہ چمک اس کی، سروں کا وہ برستا ہر سو  
آب میں صورت آتش تھی جلا دینے کی خو

کبھی جوشن، تو کبھی صدر کشادہ کاٹا

جب چلی، ضربت سابق سے زیادہ کاٹا

تن تنہا، شہ دیں، لاکھ سواروں سے لڑے  
صورت شیر خدا، ظلم شعاروں سے لڑے

جے سپہر، برچیوں والوں کی قطاروں سے لڑے

دو سے اک لڑ نہیں سکتا، یہ ہزاروں سے لڑے

گر ہو غالب، تو ہزاروں پہ وہی غالب ہو

جو دل و جان علی ابن ابی طالب ہو

تیسرے فاتے میں یہ جنگ، یہ حملے یہ جدال  
دھوپ وہ دھوپ کہ سوکھے ہوئے تھے تازہ نہال

پیاں وہ پیاں کہ نیلم تھے سراسر لب لال

لوں، وہ لوں جس کی حرارت سے کھلتے تھے جہال

سنگ ریزوں میں، تب و تاب تھی انگاروں کی

سر پہ یا دھوپ تھی یا چھاؤں تھی تلواروں کی

شیر سے تھے کبھی جنگل میں 'ترائی میں کبھی  
تغ حیدر نے کمی کی ' نہ صفائی میں کبھی  
ڈھال کو چہرے پہ روکا ' نہ لڑائی میں کبھی  
فرق آیا ' نہ سرو تن کی جدائی میں کبھی

کسی ابرو کا بھی ' ایسا نہ اشارہ دیکھا  
جس پہ اک بار چلی ' اس کو دوبارہ دیکھا

آنکھ ' وہ آنکھ کہ شیروں کی جلالت جس میں  
تغ ' وہ تغ ' عیاں موت کی صورت جس میں  
رخش ' وہ رخش کہ سب برق کی سرعت جس میں  
ہاتھ ' وہ ہاتھ ' ید اللہ کی طاقت جس میں

روک لے وار ' جگر کیا کسی بے پیر کا ہے  
زور وہ ' جس میں اثر فاطمہ کے شیر کا ہے

جنگ میں پیاس کا صدمہ ' شدہ دیں سے پوچھو  
زلزلہ دشت پر آفت کا ' زمیں سے پوچھو  
تن تنہا کی دعا ' لشکر کیں سے پوچھو  
ضرب شمشیر دو سر ' روح امیں سے پوچھو

باپ اس فوج میں تنہا ' پسر اس لشکر میں  
کربلا میں یہ تلاطم ہوا ' یا خیبر میں

اسد اللہ کے صدقے ' شدہ والا کے نثار  
فتح حیدر نے کیا جنگ میں خیبر کا حصار  
وہی حملے تھے ' وہی زور ' وہی تھی تلوار  
مورچے فوج کے حضرت نے بھی توڑے کئی بار

کیوں نہ ہو احمد مرسل کے نواسے تھے حسین  
فرق اتنا تھا کہ دو روز کے پیاسے تھے حسین

ہر طرف فوج میں غل تھا کہ دہائی ' مولا!  
الاماں! خوب سزا جنگ کی پائی مولا!  
ہم نے دیکھی ترے ہاتھوں کی صفائی مولا!  
آپ کرتے ہیں بروں سے بھی بھلائی مولا!

ہاتھ ہم باندھتے ہیں ' پھینک کے شمشیروں کو  
بچھیے! امانت نااہل کی تقصیروں کو

آئی ہاتھ کی یہ آواز ' کہ اے عرش مقام  
اے محمد کے جگر بند ' امام ابن امام!  
یہ دعا تیرے فاتحے میں ' بشر کا نہیں کام  
لوح محفوظ پہ ' مرقوم ہے صابر ترانام

اب نہیں حکم ' لعینوں سے دعا کرنے کا  
ہاں ' یہی وقت ہے ' وعدے کے وفا کرنے کا

آج ہے ' آٹھوں بہشتوں کی نئی تیاری  
شب سے حوریں ہیں مکمل بہ جواہر ساری  
نخل سرسبز ہیں ' فردوس میں نہریں جاری  
خانہ دوست میں ہے ' دوست کی مہماں داری

پیشوائی کو ' رسول الثقلین آتے ہیں  
عرش تک شور یہی ہے ' کہ حسین آتے ہیں

نغم گئے سن کے یہ آواز ' شدہ جن و بشر  
عید ہو ' جلد اگر ذبح کریں بانی شر  
روک کر تیج کو فرمایا کہ حاضر ہے یہ سر  
شمر اظلم ہے کدھر؟ کھینچ کے آئے خنجر

ہے وہ عاشق ' جو فدا ہونے کو موجود رہے  
بس ' مری فتح یہی ہے کہ وہ خوشنود رہے

کہہ کے یہ میان میں مولانا رکھی تیغ دودم  
رہ گیا سر کو ہلاکے، فرس تیز قدم  
ہاتھ اٹھا کر، یہ اشارہ کیا گھوڑے کو کہ تھم  
چار جانب سے، مسافر پہ جھکے اہل ستم

نیزے یوں گرد تھے، جیسے گل تر خاروں میں  
گہر گئے سبط نبی، ظلم کی تلواروں میں

پہلے تیروں سے، کماں داروں نے چھاتی چھانی  
سر پہ تلواریں چلیں، زخمی ہوئی پیشانی  
نیزے، پہلو پہ لگاتے تھے، ستم کے بانی  
خون سے تر ہو گیا، حضرت کا رخ نورانی

جسم سب چور تھا، پرزے تھے زرہ جامے کے  
بیچ کٹ کٹ کے کھلے جاتے تھے عمامے کے

برچھیاں مارتے تھے، گھاٹ پہ جو تھے پہرے  
اک ہزار اور کئی سو، زخم تھے تن پر گہرے  
کس طرف جائے کہاں تیغوں میں بے کس ٹھہرے  
دیکھنے والوں کے ہو جاتے تھے پانی زہرے

خون میں ڈوبا ہوا، وہ مصحف رخ سارا تھا  
جو و ہر اک، تن شیر کا سی پارا تھا

ہاتھ سے باگ جدا تھی، تور کابوں سے قدم  
بہتے تھے پہلوؤں سے خون کے دریڑے پیہم  
غش میں سیدھے کبھی ہوتے تھے فرس پر کبھی غم  
کوئی بے کس کا مددگار نہ تھا، ہائے ستم

مارے تلواروں کے، مہلت نہ تھی دم لینے کی  
کوششیں ہوتی تھیں، کعبے کے گرا دینے کی

دشت سے آتی تھی زہرا کی صدا، ہائے حسین!  
در سے چلائی تھی زینب مرے مال جائے حسین!  
مرے بے کس، مرے بے بس، مرے دکھ پائے حسین!  
کون تیغوں سے بچا کر تجھے لے آئے حسین!

فاطمہ رو رہی ہیں، ہاتھوں سے پہلو تھامے  
حکم گر ہو، تو بہن دوڑ کے بازو، تھامے

ہائے! سید ترا تن اور ستم کے بھالے  
اس پہ یہ ظلم، دکھوں سے جسے زہرا پالے  
کس کو چلاؤں کہ جیتے نہیں مرنے والے  
کون سر سے ترے، تلواروں کی آفت ٹالے؟

کون فریاد سنے، بے سرو سامانوں کی؟  
یاں تو بستی بھی نہیں، کوئی مسلمانوں کی

نہ رہا، جب کہ ٹھہرنے کا فرس پر یارا  
غش سے کچھ دیر میں اٹھا جو علی کا پیارا  
گر پڑا خاک پہ، وہ عرش خدا کا تارا  
نیزہ سینے پہ، سان ابن انس نے مارا

واں تو نیزے کی انی، پشت سے باہر نکلی  
یاں بہن، خیمے کی ڈیوڑھی سے کھلے سر نکلی

کھینچ کر سینے سے نیزہ، جو بڑھا دشمن دیں  
تیز کرتا ہوا خنجر کو، بڑھا شمر لعین  
جھک کے حضرت نے کبھی، خاک پہ بچدے میں زمیں  
آسمان مل گئے، تھرا گئی مقتل کی زمیں

کیا کہوں، تیغ کو کس طرح گلے پر رکھا  
پاؤں قرآن پہ رکھا، حلق پہ خنجر رکھا

ڈھانپ کر ہاتھوں سے منہ، بنت علی چلائی      ذبح ہوتے ہو مرے سامنے، ہے ہے بھائی  
 ضرب اول تھی کہ تکبیر کی آواز آئی      گر پڑی خاک پہ شش کھا کے علی کی جائی  
 اٹھ کے دوڑی تھی، کہ ہنگامہ محشر دیکھا  
 منہ جو کھولا، تو سر شہ کو سناں پر دیکھا  
 رو کے چلائی کہ ہے مرے مظلوم حسین!      فوج اعدا میں ترے قتل کی ہے دھوم حسین!  
 کچھ مجھے آنکھوں سے ہوتا نہیں معلوم حسین!      ہائے میں رہ گئی دیدار سے محروم حسین!  
 مڑ کے دیکھو، کہ مصیبت میں پڑی ہوں بھائی  
 ننگے سر، بلوہ اعدا میں کھڑی ہوں بھائی  
 بس انیس آگے نہ لکھ زینب ناشاد کے بین      قتل ہو جانے پہ بھی، دھوپ میں تھی لاش حسین  
 قبر میں بھی نہ ملا، احمد مختار کو چین      گھر جلا، قید ہوئی، آل رسول ایتھین  
 کتنے گھر شاہ کے مرجانے سے برباد ہوئے  
 لٹ گئے یوں کہ نہ سادات پھر آباد ہوئے

## 10.7 مرثیے کا تجزیہ

شامل نصاب مرثیہ امام حسین کی شہادت کے بیان میں ہے۔ جس میں 101 بند ہیں اور اس کا مطلع ہے ”نمک خوان تکلم ہے فصاحت مری“۔ مسعود حسین رضوی کا بیان ہے کہ یہ مرثیہ میر انیس نے اپنے صاحبزادے میر عسکری رئیس کو لکھ کر دیا تھا لیکن یہ راز کھل جانے پر انہوں نے کچھ مصرعوں میں ترمیم کر کے اپنے حسب حال بنالیا۔

مرثیے کے پہلے تمہید یا چہرہ پر انیس بہت دھیان دیتے ہیں کیونکہ ان کے نزدیک کامیابی کا پہلا زینہ تمہید ہے، تاکہ مجمع ان کی طرف متوجہ اور ہمہ تن گوش ہو اور مجلس جاگ جائے اس لیے چہرہ اور تمہید ان کے مرثیوں میں تنوع کے ساتھ دکھائی دیتے ہیں اور انیس اپنے تخیل، زور بیاں اور زبان کا سارا ہنر صرف کر دیتے ہیں۔ پیش نظر مرثیے کا چہرہ تعلق پر مبنی ہے، جس میں شاعرانہ تعلق کے ساتھ بند ہیں۔ جن میں اپنے کلام کی تعریف، زور بیان پر فخر، اپنے آبا و اجداد کے کارناموں کا فخر یہ تذکرہ، اپنے باپ بھائی وغیرہ کے کلام کی تعریف ہے۔ یہ مرثیہ انیس کے اچھے مرثیوں میں شمار ہوتا ہے۔ پہلا بند رعایت لفظی کی اچھی مثال ہے۔

نمک خوان تکلف ہے فصاحت میری      ناطقے بند ہیں سن سن کے بلاغت میری  
 رنگ اڑتے ہیں وہ رنگیں ہے عبارت میری      شور جس کا ہے وہ دریا ہے طبیعت میری

عمر گزری ہے اسی دشت کی سیاحی میں

پانچویں پشت ہے شبیر کی مداحی میں

تمہید کے بعد چہرہ بند دعائیہ ہیں جن میں اللہ سے مرثیہ گوئی کی توفیق و تائید کی دعا مانگی گئی ہے۔ اس حصے کے کئی بند زبان زد خاص و

عام ہیں مثلاً

وہ مرقع ہو کہ دیکھیں اسے گر اہل شعور      ہر ورق میں کہیں سایہ نظر آئے کہیں نور  
 قلم فکر سے کھینچوں جو کسی بزم کا رنگ      شمع تصویر پہ گرنے لگیں آ آ کے پتنگ



ہے کبھی عیب مگر حسن ہے ابرو کے لیے تیرگی بد ہے مگر نیک ہے گیسو کے لیے

شاعرانہ زبان کے باوجود اس حصے میں سادگی اور حسن ہے۔

چودھویں بند سے اصل مرثیہ شروع ہوتا ہے جس میں کربلا کے جاں نثاروں کا سراپا، فجر کی نماز کے موقع پر لطم ہوا ہے جس میں اغزا اور گود کے پالے بچوں کے علاوہ ان اقربا اور انصار کا ذکر ہے جو رسول کے نواسے کا گھر آباد رکھنے کے لیے اپنا گھر لٹانے آئے تھے۔

یوں لئیں ہم کہ نہ آل نہ اولاد رہے مگر احمد کے نواسے کا گھر آباد رہے

دوسری طرف رفقائے امام حسین دعا مانگتے ہیں:

لاشیں مقتل میں ہوں لاش شبہہ دلگیر کے ساتھ سر ہو نیزوں پہ سر حضرت شہید کے ساتھ

دشمن کی لکار پر امام حسین متبسم ہوتے ہیں:

ہنس کے منہ بھائی کا شاہ شہدا نے دیکھا اپنے آقا کو بہ حسرت رفقا نے دیکھا

حضرت عباس غصے سے فرماتے ہیں:

رو سیاہوں کو ہنادیں کہ بڑھے آتے ہیں ہم جو خاموش ہیں وہ منہ پہ چڑھے آتے ہیں

یہ شعر فصاحت کی بہت عمدہ مثال ہے۔

جنگ شروع ہوتی ہے ایک کے بعد ایک سورما شہید ہوتا ہے۔ چند بندوں میں سارے اغزا و اقربا اور گود کے پالے بچے صبح سے ظہر تک شہید ہو گئے۔ چونکہ مرثیہ امام حسین کی شہادت کے بیان میں ہے اس لیے دوسرے ہیروؤں کی شہادت تفصیل سے نہیں پیش کی گئی ہے۔ امام حسین کو تنہا دیکھنے کے بعد دشمنوں نے انہیں جنگ کی دعوت دی۔

بڑھ کے چلاتے تھے بے درد کہ اب آپ آئیں جو ہر تیغ شہنشاہ نجف دکھلائیں

امام حسین رخصت آخر کے لیے خیمے میں تشریف لائے اور بہنوں کو آواز دی کہ میری شہادت کا وقت آ گیا ہے۔ بہنیں حواس باختہ ننگے پاؤں کھلے سر نکل آئیں جو ان کی بدحواسی اور بے چینی کی علامت ہے کیونکہ ہندوستانی تہذیب میں عورتوں کا سر کھولنا اور ننگے پاؤں پھرنا خلاف تہذیب ہے۔ رخصت کے ساتھ بند ہیں جو درد و الم کا موقع ہیں۔ امام حسین کو رخصت کرنے کے لیے اب صرف عورتیں خیمے میں رہ گئی تھیں۔ ایک بیمار بیٹا بے ہوش پڑا تھا جس کے لیے امام حسین خود فرماتے ہیں:

کہہ دو عابد سے کہ مرنے کو پدیر جاتا ہے

بہنوں سے رخصت آخر لے کر اپنی معصوم بیٹی حضرت سکینہ سے رخصت ہوتے ہیں جو امام حسین کو میدان جنگ میں جانے سے روکتی ہیں

آؤ! اچھے مرے بابا میں تمہاری واری دیکھو تم بن ہیں گلے تک میرے آنسو جاری

آج یہ کیا ہے کہ بھولے میری خاطر داری ہاتھ پھیلا کے کہو آ میری بیٹی پیاری

منہ چھپانے کی ہے کیا وجہ نہ شرماؤ تم

اب میں پانی بھی نہ مانگوں گی چلے آؤ تم

میدان جنگ میں آمد کا صرف ایک بند ہے۔ اس کے بعد رجز کے دو بند ہیں۔

تھا یہ نعرہ کہ محمد کا نواسہ ہوں میں

مجھ کو پہچانو کہ خالق کا شناسا ہوں میں

ایک بند اتمام حجت کا ہے، جس کے جواب میں دشمنوں کی طرف سے تیروں کی بوچھاڑ ہونے لگتی ہے۔ رزمیہ لکھنے پر انہیں خاص قدزت حاصل تھی اور ان کے گھر پر مختلف ہتھیار سجے ہوئے تھے جن کے استعمال، حملے اور دفاع کی باریکیوں سے وہ واقف تھے۔ تاریخیں بتاتی ہیں کہ امام حسین نے کربلا کی جنگ حضرت علی کی تلوار 'ذوالفقار' سے لڑی تھی۔ اس ساری جنگ میں تلوار ہی کی کاٹ، حملے اور دفاع کا ذکر ہے۔ سب سے زیادہ یعنی 18 بند جنگ کے بیان میں ہیں۔ جس سے معترضین کا یہ خیال باطل ہو جاتا ہے کہ مرثیے صرف رونے رلانے کے لیے لکھے جاتے تھے۔ رزمیہ کے بیان سے سامعین کے دل میں جوش، ہمت، ولولہ اور شجاعت کے جذبات پیدا کرتے تھے جو مرثیہ نگار کا ایک بڑا کارنامہ ہوتا تھا۔ زبان و بیان کے اعتبار سے یہ حصہ بے مثل ہے۔ یہاں تک کہ باتف کی آواز آتی ہے کہ جنت میں آپ کے استقبال کی تیاری ہے، زمین سے آسمان تک آپ کی آمد کا غلغلہ ہے۔ یہ آوازیں کر آپ نے گھوڑے کو روک لیا اور تلوار میان میں رکھ لی۔ دشمن اسی موقع کی تاک میں تھے۔ انہوں نے چاروں طرف سے امام حسین کو گھیر لیا اس کے بعد چار بندوں میں انہیں نے امام حسین کی پُر درد شہادت کا منظر پیش کیا ہے۔

بین کے صرف چھ بند ہیں جو امام حسین کی والدہ حضرت فاطمہ اور بہن حضرت زینب کی زبانی ہیں۔ یہ وہی بہن ہیں جنہوں نے امام حسین کی شہادت کے بعد کوفہ و شام کا معرکہ اپنی پرائز اور دردناک تقریروں سے سر کیا اور عوام کو یزید کے خلاف کھڑا کیا۔

## 10.8 ایک بند کی تشریح

ہے کجی عیب ..... مقامے وارد

یہ بند انیس کے مشہور مرثیے

'نمک خوان تکلم ہے فصاحت میری'

سے اخذ ہے جس کے متعلق یہ مشہور ہے کہ یہ مرثیہ انہوں نے اپنے بیٹے میر عسکری کو لکھ کر دیا تھا۔ بعد میں اپنے نام پر کر دیا۔ یہ بند تعلق کے بندوں سے متعلق ہے جس میں فصاحت کی خصوصیات کا ذکر کیا گیا ہے۔ یہ بند صنعت تضاد کی بہترین مثال ہے جس میں چار مصرعوں میں تضاد پیش کیا گیا ہے۔ فصاحت کے لیے وہ ایک ایک لفظ ہی نہیں ایک ایک کلمے کے صحیح استعمال کو فصاحت کا معیار بتاتے ہیں۔ مثلاً کجی کو ہر جگہ عیب سمجھا جاتا ہے، خواہ وہ انسانی فطرت ہو، عمارت کی بنیاد ہو، تحریر کی سطر میں ہوں، یا کسی بھی حسن اور سلیقے کی بات ہو، کجی کو عیب ہی مانا جائے گا۔ لیکن یہی کجی ابرو کے لیے حسن کا کام کرتی ہے۔ اسی طرح سیاہی یا اندھیرے کو برا سمجھا جاتا ہے لیکن یہی سیاہی محبوب کی دراز زلفوں کے حسن میں اضافہ کرتی ہے۔ کاجل جسم کے کسی حصے میں لگایا جائے تو اس سے بد صورتی میں اضافہ ہوگا لیکن یہی کاجل اگر آنکھوں میں لگایا جائے تو محبوب کی آنکھوں کا حسن کئی گنا بڑھ جاتا ہے۔ اسی طرح جسم کے کسی بھی حصے پر تل ہونے سے وہ حسن نہیں پیدا ہوتا جیسا کہ محبوب کے چہرے کا تل اس کے رخسار کے حسن کو بڑھا دیتا ہے۔ یہ بند حقیقت نگاری کی بھی عمدہ مثال ہے۔ بیت فارسی میں ہے جس میں فصاحت کا معیار یہ پیش کیا گیا ہے کہ جس کا کلام فصاحت سے مملو ہے وہی اس بات کو سمجھ سکتا ہے کہ ہر بات موقع و محل کی مناسبت سے بھلی لگتی ہے اگر ایک نطق کو بھی ادھر ادھر کر دیا جائے تو لفظ بدل جانے سے معنی و مفہوم بدل جاتے ہیں۔ بیت کا یہ شعر اپنے آپ میں فصاحت کی مکمل تعریف ہے۔

## 10.9 خلاصہ

انہیں جس زمانے میں مرثیے لکھے رہے تھے وہ اردو کی تاریخ میں کئی لحاظ سے اہم زمانہ تھا۔ اس وقت شمال میں اردو کے دو اہم مرکزوں لکھنؤ اور دہلی کا چرچا تھا۔ دہلی میں شاہ نصیر، ذوق، غالب اور مومن جیسے استاد داد سخن دے رہے تھے۔ لکھنؤ میں ناسخ، آتش اور ان کے شاگردوں کی غزل گوئی کے چرچے تھے۔ مثنوی قصیدے کی دھوم تھی۔ انہیں نے اپنے ماحول میں مرثیے لکھ کر اردو شاعری کو تقدس کی آب و

تاب دی۔ انیس کا دور 1803 تا 1872 پر محیط ہے اس عرصے میں انہوں نے غزل اور رباعیات بھی لکھیں لیکن انہیں دنیائے ادب میں باقی رکھنے والی صنف ان کی مرثیہ نگاری ہے۔ انیس کے مرثیے ان کی فصاحت و بلاغت کے مظہر ہیں۔ زبان ان کے گھر کی تھی۔ سلاست میں خاندانی وراثت کے علاوہ انیس کی علییت، شغف، مہارت اور خوش سلیقگی کا بڑا ہاتھ ہے۔ سلاست و بلاغت کو زیب و زینت انہوں نے صنعتوں کے بر محل استعمال سے دی ہے۔ ان کے مرثیوں میں مناظر و کیفیات کی تصویر کشی کے کئی مواقع آتے ہیں۔ وہ بڑی مہارت سے ان کی مصوری کرتے چلے جاتے ہیں۔ انہوں نے منظر نگاری، جذبات نگاری، کردار نگاری، مناظر رزم و بزم، مکالمہ نگاری، واقعہ نگاری اور سراپا نگاری میں کمال دکھایا ہے۔ انیس کو فارسی، عربی زبان و ادب پر عبور حاصل تھا۔ انہوں نے کئی علوم میں دستگاہ حاصل کی تھی۔ مختلف علوم اور زبانوں پر تبحر کی وجہ سے ان کے اسلوب اور لسانی خصوصیات میں بڑی دلکشی محسوس ہوتی ہے۔ ان کے مرثیوں میں روانی، سادگی اور سلاست ہے۔ مرثیے انیس سے پہلے اور ان کے بعد بہت لکھے گئے لیکن انیس نے مرثیوں کو تنوع، تازگی اور نیاللب و لہجہ دیا ہے۔

### 10.10 نمونہ امتحانی سوالات

ذیل کے سوالوں کے جواب تیس تیس سطروں میں دیجیے:

1. انیس کی مرثیہ نگاری کا جائزہ لیجیے۔
  2. مرثیوں کے اسلوب کی خصوصیات تحریر کیجیے۔
- ذیل کے سوالوں کے جواب پندرہ پندرہ سطروں میں دیجیے:
1. انیس کے عہد کا جائزہ پیش کیجیے۔
  2. انیس کی حیات کے بارے میں آپ کیا جانتے ہیں؟
  3. انیس کے مکالموں پر ایک نوٹ لکھیے۔
  4. انیس کے کلام سے منظر نگاری کے نمونے پیش کیجیے۔
  5. مندرجہ ذیل صنعتوں میں سے پانچ کی تعریف مع مثال تحریر کیجیے:

رعایت لفظی..... لف و نشر..... تنسیق الصفات..... حسن تعلیل..... مجاز مرسل..... تضاد..... تکرار..... ایہام تناسب

### 10.11 فرہنگ

نمک خوانِ تکلم = گفتگو کے دسترخوان کا نمک یعنی وہ چیز جس سے کلام میں لطف اور مزہ پیدا ہو
تعمید = لفظ اپنے مقام سے دور جا پڑے جس سے مطلب کے سمجھنے میں مشکل ہو جائے۔
جد علی = پرداد یا اس سے پہلے کی پشت کا کوئی بزرگ۔ یہاں میر حسن اور میر ضاحک مراد ہیں
جمع = نثر میں ایسے دو فقرے لانا جس کے آخری لفظ ہم قافیہ ہوں
جرار = بہادر۔ حضرت سلیمان، حضرت ابوذر، حضرت عمار، حضرت حمزہ
چاؤش = وہ نقیب جو میدان جنگ میں سپاہیوں کے حوصلے بڑھاتے ہیں۔

حضرت حسین کی چھوٹی بہن جن کا لقب ثانی زہرا بھی ہے	=	زینب
حضرت زین العابدین حضرت امام حسین کے صاحبزادے	=	عابد
دو لوہے کی تختیاں جو جنگ میں سینے پر پہنی جاتی تھیں	=	چوٹن
وہ مقامات جہاں حضرت علی نے جہاد میں حصہ لیا تھا	=	صفین کھین
عمر و ابن سعد بن ابی وقاص، لشکر یزید کا سپہ سالار	=	پرسعد
رسول اکرمؐ کے صحابی اور حضرت زینب کے خسر	=	جعفر
مراد مشرق مغرب شمال جنوب، زمین و آسمان	=	شش جہت
وہ شخص جس کا نشانہ کبھی خطانہ کرے	=	قدر انداز
مافی کی بنائی ہوئی تصویروں کا مربع	=	نقش ارژنگ
وار کرنے کے لیے تلوار سنبھالنا	=	تلوار توتانا
اچھی تقریر کا جادو جو جائز ہے	=	سحر حلال
ایران کا ایک باکمال مصور	=	مانی
جس کا سمجھنا مشکل ہو	=	مغلق
عدو کی جمع یعنی دشمن	=	اعدا
دل بھر آنا	=	رقت
پھیلا نا	=	بسط
ترازو	=	میزاں
فخر	=	مباہات
حضرت زینبؑ	=	بنت علی
ہم نشین، دوست	=	مصاحب
صفوں کو پیرنے والا	=	صفدر
مراد حضرت عباس	=	علم دار
دہدہ	=	صولت
جنگ	=	وغا
عربی گھوڑے	=	تازی
پتہ	=	زہرہ
امام حسینؑ	=	عرش جناب
عرش کا پایہ	=	قائمہ عرش
دو پہلو والی تلوار	=	دو پیکر
سرکار کے صحابی جو بہت بہادر تھے	=	مالک اشتر
یزیدی فوج کا ایک سردار	=	بن انس
رسول اکرمؐ کے چچا اور صحابی	=	حضرت حمزہ
ایران کا ایک مشہور مصور	=	بہزاد
وہ آنسو جو بہہ نہ سکیں	=	اشکِ خالی
بے ڈول، بے ڈھنگی	=	کاواک
توت گویائی	=	ناطقہ
گوٹھا	=	گنگ
تیزی	=	جودت
باپ دادا	=	جدو آبا
مثل، مانند	=	ہمتا
جانماز	=	سجادہ
خشوع عاجزی	=	تخضع
حضرت علیؑ	=	شیر الہی
روشنی	=	ضیا
دو زخی	=	ناری
بد بخت، منحوس	=	شوم
رنج	=	الم
خوف زدہ	=	ہراسا
ہمراہ - ساتھ	=	جلو
کھڑے	=	پرکالے

مغفر	=	لوہے کی ٹوپی، خود	=	بکتر	=	زرہ
صدر	=	سینہ	=	جہاں	=	جہاں کی جمع، پہاڑ
مکمل	=	آراستہ	=	فرس	=	گھوڑا

## 10.12 سفارش کردہ کتابیں

1. موازنہ انیس و دبیر = علامہ شبلی نعمانی
2. اردو مرثیے کا ارتقا = مسیح الزماں
3. روح انیس = مسعود حسین رضوی ادیب
4. انیس کی مرثیہ نگاری = اثر لکھنوی
5. مطالعہ انیس = ناظر کا کوروی
6. انیس شخصیت اور فن = ڈاکٹر فضل امام
7. اردو مرثیہ = شارب ردولوی
8. انیس شناسی (مرتبہ) = پروفیسر گوپی چند نارنگ
9. رزم نامہ انیس = مسعود حسن رضوی
10. حیات انیس = سید امجد علی اشہری

# اکائی : 11 دبیر: حیات اور مرثیہ نگاری میں ان کا مقام شامل نصاب مرثیے کا تجزیہ

		ساخت
1	تمہید	11.1
2	عہد	11.2
3	حیات	11.3
4	تعلیم و تربیت	11.3.1
5	سیرت	11.3.2
6	انہیں اور دبیر کی مماثلتیں	11.3.3
7	دبیر کی مرثیہ خوانی	11.3.4
8	مراثی دبیر کی خصوصیات	11.4
9	مرثیہ دبیر (نصاب میں شامل مرثیہ)	11.5
10	تجزیہ	11.6
11	جذبات نگاری	11.6.1
12	کردار نگاری	11.6.2
13	رزم نگاری	11.6.3
14	مکالمہ نگاری	11.6.4
15	منظر نگاری	11.6.5
16	لسانی خوبیاں	11.6.6
17	تشریح (ایک بند کی)	11.7
18	خلاصہ	11.8
19	نمونہ امتحانی سوالات	11.9
20	فرہنگ	11.10
21	سفارش کردہ کتابیں	11.11

## 11.1 تمہید

مرزا دبیر اردو کے عظیم مستند اور مسلم الثبوت شاعر ہیں۔ مرثیہ گوئی میں میر انیس کے مد مقابل تھے۔ ان کے زمانے میں پورا لکھنؤ دو حصوں میں بٹا ہوا تھا۔ دبیر کے طرفدار ”دبیریے“ اور انیس کے حامی ”انیسیے“ کہلاتے تھے۔

دبیر نہایت زود گو اور پُر گو شاعر تھے انہوں نے کتنے مرثیے لکھے اس کا اندازہ کرنا مشکل ہے۔ ایک اندازے کے مطابق انہوں نے دو ہزار سے زائد مرثیے لکھے۔ دبیر کو فارسی عربی زبان و ادب، فن عروض و بدیع پر یدِ طولیٰ حاصل تھا۔ ان کے مرثیے مختلف صنعتوں، تلمیحات،

آیات، احادیث، نئی نئی تشبیہوں، استعاروں اور تراکیب سے مزین ہیں۔ انہیں رزم نگاری اور جذبات نگاری پر قدرت حاصل تھی۔ میر انیس فصاحت میں تو مرزا سلامت علی دبیر بلاغت میں مشہور ہیں۔

## 11.2 عہد

انیس کی مرثیہ نگاری کے باب میں بیان کیا جا چکا ہے کہ لکھنؤ میں دولت، ہنر عیش و آرام اور اطمینان و فارغ البالی کی فراوانی تھی۔ ان حالات نے ادب کی سرپرستی میں بھی اہم رول ادا کیا۔ نوابین اودھ شیعہ تھے۔ انہوں نے نہ صرف عزا داری کے فروغ میں حصہ لیا بلکہ کئی جدتیں بھی کیں، جو اہل لکھنؤ کے لیے عزا داری کا لازمہ بن گئیں۔

لکھنؤ میں بظاہر جو فارغ البالی اور عیش و آرام کی فضا دکھائی دے رہی تھی اس کے در پردہ بے چینی، فکر اور تشویش کے سائے بھی لہرا رہے تھے۔ انگریز اودھ پر بھی قبضہ کرنے کی تاک میں تھے اور فرماں روا یان اودھ پر طرح طرح کے اعتراض جڑ رہے تھے اور مختلف شرطیں لاد رہے تھے۔ عیش کوٹی اور بے فکری دراصل ایک طرح سے حالات سے فرار حاصل کرنا تھا اور عوام کو اس عزم اور حوصلے کی ضرورت تھی جس سے پیش آنے والے حالات سے نپٹا جاسکے۔ لکھنؤ کی شاعری تکلف، تصنع اور آرد کا نمونہ بنی جا رہی تھی۔ ان حالات میں واقعہ کر بانے مرثیے کی شکل میں عزم و حوصلہ، صبر و استقامت اور حالات زمانہ سے نبرد آزما ہونے کی قوت پیدا کرنے کا درس دیا۔

اودھ کے فرماں رواؤں کی رعایا پروری اور مذہبی رواداری نے سبھی مذاہب کے لوگوں کو عزا داری کی طرف مائل کیا اور یہ شیعوں کے لیے مخصوص نہ ہو کر ایک تہذیبی روایت بن گئی۔ یہی سبب ہے کہ اس میں ہندوستانی عناصر کی ایسی کثرت ہوئی کہ بعض چیزیں نامناسب داخل ہو گئیں۔ مرزا سلامت علی دبیر ان ہی حالات میں لکھنؤ میں پیدا ہوئے۔ مرزا سلامت علی دبیر کی مرثیہ گوئی کی دھوم خود ان کی حیات میں مچی ہوئی تھی۔ ہندوستان کے علاوہ ان کے مرثیے مختلف ممالک میں ایام اعزا میں پڑھے جاتے تھے۔ میر انیس، مرثیہ گوئی میں مرزا دبیر کے مد مقابل تھے لیکن ایک دوسرے کے قدرداں۔ انیس فصاحت کے بادشاہ تھے تو دبیر شوکت الفاظ کے شہنشاہ۔ اس طرح مرزا دبیر بھی مرثیے کی تاریخ کا ایک اہم باب ہیں۔

اپنی معلومات کی جانچ:

1. لکھنؤ کی شاعری کی خصوصیات بیان کیجیے۔
2. مرثیہ گوئی میں مرزا دبیر کے مقابل کس شاعر کا نام لیا جاسکتا ہے؟

## 11.3 حیات

مرزا دبیر ایرانی النسل تھے۔ ان کے مورث اعلیٰ ہاشم شیرازی ایران کے مشہور شاعر ملا ابلی شیرازی کے حقیقی بھائی تھے۔ شیراز سے یہ خاندان دہلی آیا اور سلاطین مغلیہ کے درباروں میں ممتاز عہدوں پر فائز رہا۔ مرزا دبیر کے پردادا ملّا رفیع، شاہ دہلی کے میر منشی تھے ان کے والد مرزا غلام حسین 1776ء میں دہلی میں پیدا ہوئے۔ یہیں 9 اگست 1803 کو مرزا سلامت علی دبیر پیدا ہوئے۔ مرزا غلام حسین دہلی کی تباہی کے بعد لکھنؤ آئے اس وقت دبیر کی عمر سات برس کی تھی۔ ان کی ساری تعلیم و تربیت لکھنؤ میں ہوئی۔ اتفاق کی بات ہے کہ صنف مرثیہ کے دو درخشاں ستارے انیس اور دبیر ایک ہی سال پیدا ہوئے اور دونوں کا سنہ وفات بھی ایک ہی ہے۔ دبیر کی پیدائش اگرچہ دہلی میں ہوئی مگر بچپن ہی سے لکھنؤ میں رہے یہیں کی زبان اور تہذیب میں پرورش پائی اس لیے لکھنؤ کے شاعر کہلائے۔ آخری عمر میں بصارت کمزور ہو گئی تھی۔ 1875 میں وفات پائی اور اپنے ہی مکان میں دفن ہوئے۔

### 11.3.1 تعلیم و تربیت

دبیر نے لکھنؤ کے جید علماء سے عربی اور فارسی کی تعلیم حاصل کی۔ صرف و نحو، منطق اور ادب و حکمت غلام ضامن سے پڑھیں۔ تفسیر

قرآن و اصول حدیث اور فقہ کا علم مولوی مرزا کاظم علی سے حاصل کیا۔ یہ وہی کاظم علی ہیں جن کے ایک بیٹے فتح الدولہ بخشی الملک مرزا محمد رضا برق شاہ اودھ واجد علی شاہ کے سب سے سیاروں میں شامل تھے۔ مولوی کاظم علی شاعر تو نہیں تھے مگر اپنے عہد کے شعرا میں بہ حیثیت عالم بے بدل قدر کی نگاہ سے دیکھے جاتے تھے۔ اسی لیے ان کے انتقال پر شیخ ناسخ نے تاریخ وفات نکالی تھی۔

دیر نے فارسی کی تعلیم ملا مہدی مازندرانی سے حاصل کی اور فارسی میں ان ہی سے فیض تلمذ حاصل رہا۔ ملا مہدی اپنے وقت کے بہت بڑے عالم تھے ان کی متعدد تصانیف ہیں جن سے ان کے کمال و فضل کا اندازہ ہوتا ہے۔

### 11.3.2 سیرت

مرزا دیر کی سیرت اور فن کی تفصیل میں مولانا مرزا کاظم علی کا بڑا حصہ رہا ہے۔ ان ہی کے فیض تربیت اور تعلیم سے مرزا کی طبیعت میں تقدس و پرہیزگاری، خدا پرستی جیسے اوصاف جلا پاتے ہیں۔ مرزا اکثر با وضو رہتے، مریٹھے، جانماز پر بیٹھ کر تصنیف کرتے تھے۔ نہ کبھی دیر نے کسی کی غیبت کی نہ کسی سے کسی کی غیبت سنی۔ اگر کوئی شخص کسی کے شعر پر اعتراض کرتا تو اس کو وہ علمی بات سمجھ کر جواب دیتے تھے۔ میر انیس جیسے شاعر سے مقابلہ تھا کبھی مگر ان کی مخالفت نہیں کی۔

### 11.3.3 انیس اور دیر کی مماثلتیں

انیس اور دیر کی زندگی میں کئی مماثلتیں ملتی ہیں۔ ایک دلچسپ مماثلت ان دونوں مرثیہ نگاروں میں یہ ہے کہ اپنے فن کے مظاہرہ کے لیے انہوں نے کبھی دولت و شہرت کا سہارا نہیں لیا۔ لکھنؤ میں ہی ان کی ذات اور ان کے کام کے قدر دانوں کی کمی نہ تھی۔ دونوں نے 1858ء اور 1859ء میں پٹنہ (عظیم آباد) کا سفر کیا۔ وفات سے تقریباً دو سال قبل آنکھوں کی روشنی کم ہو گئی تھی۔ واجد علی شاہ کلکتہ کے نیا برج میں مقیم تھے۔ انہوں نے مرزا دیر کو بلا کر ان کا علاج کرایا۔ دونوں ہی اپنے اپنے مکان میں مدفون ہوئے۔ دونوں ایک دوسرے کے فن کے قدر شناس اور مروت و رواداری کے پیکر تھے۔ یہاں تک کہ مرزا دیر کو انیس کی وفات کا ایسا صدمہ پہنچا کہ انہوں نے بستر پکڑ لیا۔ ہر وقت روتے رہتے تھے۔ یہاں تک کہ تین ماہ بعد انہوں نے بھی انتقال کیا۔ مرزا دیر کی آخری تحریر ان کا وہ قطعہ تاریخ ہے جو انہوں نے میر انیس کے انتقال پر کہا تھا اور جس کے آخری دو مصرعوں کے اعداد سے تاریخ عیسوی نکلتی ہے۔

آ سماں بے ماہ کامل، سدرہ بے روح الامیں

طور سینا بے کلیم اللہ، و منبر بے انیس

دفتر ماتم کی دوسری جلد میں لکھا ہے کہ ان کا آخری مرثیہ بہ وجہ انتقال مصنف ناتمام رہا۔ کچھ لوگ یہ بھی کہتے ہیں کہ انیس کے انتقال کی خبر سن کر انہوں نے مرثیہ وہیں پر چھوڑ دیا اور انیس کی وفات پر آخری قطعہ کہا۔

### 11.3.4 دیر کی مرثیہ خوانی

دیر کی مرثیہ خوانی سے متعلق جو بیانات ملتے ہیں ان سے ثابت ہوتا ہے کہ ان کا انداز سیدھا، سادہ اور سپاٹ تھا۔ غیر ارادی یا اضطراری طور پر کبھی ہاتھ اٹھ جاتا تھا ورنہ منبر پر بیٹھ کر زیادہ حرکات کو وہ عیب یا گناہ سمجھتے تھے۔ مریٹھے سے پہلے رباعیاں، سلام اور بیشتر تصنیفیں یا ہفت بند ملاً کاشی کے نہایت بلند آواز سے پڑھتے تھے۔ پڑھنے میں صرف ڈپٹ بڑی تھی۔ ہاتھ سے یا چہرے سے بتانا مطلق نہ تھا۔ دلچسپ بات یہ ہے کہ ان کے استاد میر ضمیر مرثیہ خوانی میں ہاتھ، آنکھیں اور ابروؤں کے اشارے سے کام لیتے تھے۔ مرثیہ خوانی میں میر انیس کی اولیت اور فوقیت کا سبب بھی یہی تھا کہ الفاظ اور جذبات کی ترسیل میں وہ اشاروں سے کام لیتے تھے۔

اپنی معلومات کی جانچ:

1. مرزا سلامت علی دیر کی تاریخ پیدائش لکھیے۔

2. دیر اور انیس کے درمیان کوئی دو مماثلتوں کی وضاحت کیجیے۔



## 11.4 مراٹی دیر کی خصوصیات

مرزا دیر بسیار گو اور زود نویس تھے۔ انہوں نے 74 برس کی عمر پائی۔ 12 سال کی عمر سے مرثیے کہنے لگے اور 62 سال تک اسی دشت کی سیاحی کی۔ اس طویل عرصے میں کتنے مرثیے کہے اس کا اندازہ مشکل ہے کیوں کہ ان کا سارا کلام دستیاب نہ ہو سکا۔ بہت سے مرثیے 1857 کے ہنگاموں میں تلف ہو گئے۔ دیر کے ناقدین اور محققین نے ایک اندازے کے مطابق ان کے مراٹی کی تعداد تقریباً دو ہزار بتائی ہے۔

مرزا دیر نے اپنے مرثیوں میں صنائع بدائع لفظی اور معنوی کا استعمال بڑی فیاضی سے کیا ہے۔ خوبی یہ ہے کہ اس استعمال سے کلام میں خشکی یا ابہام پیدا نہیں ہوتا بلکہ ایک لطف سا پیدا ہو جاتا ہے۔ مرزا دیر چون کہ علم بدیع میں ید طولی رکھتے تھے اس لیے اپنے مراٹی میں کئی لفظی اور معنوی صنعتوں کا برحعمل استعمال کیا۔ ان صنعتوں میں ایہام، تجنیس، مرعاطہ النظیر، حسن تغلیل وغیرہ وغیرہ کا استعمال کثرت سے کیا گیا ہے۔ جذبات نگاری، منظر نگاری، سراپا نگاری، مکالمہ نگاری، رزم نگاری کے بہترین مرقعے ان کے مرثیوں میں ملتے ہیں۔ مرثیوں سے ان کی علیت اور لیاقت کا اظہار بھی ہوتا ہے۔ علمی، فنی اور مختلف علوم کی اصطلاحات اور تلمیحات کے استعمال سے کبھی کبھی ان کے مرثیے بوجھل ہو جاتے ہیں۔ دیر نے اپنے مرثیوں کے ذریعے اردو کے ذخیرۃ الفاظ میں بے پناہ اضافہ کیا ہے۔

عموماً جذبات نگاری، سراپا نگاری اور رزم نگاری کو دیر کا امتیازی وصف قرار دیا جاتا ہے۔ دیر نے مختلف مرثیوں میں سراپے مختلف انداز میں لکھے ہیں۔ اس طرح کہ شخصیت کے نقوش ذہن پر متسم ہو جائیں۔ بی بی زینب کے دو صاحبزادے حضرت عون و محمد کی تصویر کشی اس طرح کی ہے:

بُو ہے گلِ جنت میں یہ رخسار نہیں ہے      ایمن میں تجلی ہے یہ دیدار نہیں ہے

قد رکھتا ہے طوبی تو یہ رفتار نہیں ہے      شیریں لب کوثر ہے یہ گفتار نہیں ہے

آئینہ میں رُو ہے یہ خط سبز کہاں ہے

غنجے کے دہن ہے نہ زباں ہے نہ بیاں ہے

دیر کا رزم نگاری میں بھی پلہ بھاری ہے۔ رزم نگاری صرف میدان جنگ میں معرکہ آرائی کا نقشہ کھینچنے کا نام نہیں ہے بلکہ آمد رجز جنگ بھی رزم نگاری میں آتے ہیں۔ رزم نگاری کو دیر نے بڑی وسعت دی ہے۔ ہیرو کی میدان جنگ میں آمد ہو کہ معرکہ آرائی، دیر ہر موقع پر ایسی کیفیت پیدا کر دیتے ہیں کہ نقشہ آنکھوں میں گھوم جاتا ہے۔ دیر نے رزم میں جذبات نگاری کا بھی بڑا اہتمام کیا ہے۔ مرثیہ حضرت عباس میں آمد کا یہ حال دیکھیے کہ جس سے پوری جنگ کی کیفیت سامنے آ جاتی ہے یعنی آمد ایسی ہو تو جنگ کیسی ہوگی!

کس شیر کی آمد ہے کہ رن کانپ رہا ہے      رستم کا جگر زیر کفن کانپ رہا ہے

ہر قصر سلاطین زمن کانپ رہا ہے      سب ایک طرف چرخ کہن کانپ رہا ہے

شمشیر بکف دیکھ کے حیدر کے پسر کو

جبریل لرزتے ہیں سیٹھے ہوئے پر کو

اردو مرثیے کو دیر نے علمی وقار دیا ہے۔ ان کے مراٹی میں واقعات اور روایات کا ایک بیش بہا خزانہ ہے۔ انہوں نے تاریخ، روایات اور معتقدات سے تلمیحات چن چن کر استعمال کیے۔ قرآنی آیات اور احادیث سے اپنے اشعار کو زینت دی ہے۔

اس بند کے ہر مصرع میں ایک تلمیح باندھی ہے۔ تلمیح کا لطف اس وقت تک نہیں آتا جب تک کہ ہم اس واقعہ سے واقف نہ ہوں۔

روکش ہے اس ایک تن کا نہ بہن نہ تہمتن      سہراب و نریمان ویشن بے سرو بے تن

قاروں کی طرح تحت زمین غرق ہے قارن      ہر عاشق دنیا کو ہے دنیا چہ بیڑوں

سب بھول گئے! اپنا حسب اور نسب آج

آتا ہے جگر گوشہ قتال عرب آج

اس بند میں دبیر نے حضرت عباس علمدار کی بہادری، بے جگری اور طاقت کے اظہار کے لیے شاہنامے سے تلمیحات منتخب کی ہیں۔  
مرزا دبیر کے مرثیوں میں فصاحت بھی اپنا رنگ دکھاتی ہے۔ ایک مرثیہ میں حضرت امام حسین کی رجز خوانی دیکھیے:

فوج اس کے پاس بھی ہے پہ فوج خدا کہاں      صاحب علم ہزار پہ عباس سا کہاں  
بیٹے بہت، پہ اکبر گلگوں قبا کہاں      لاکھوں میں ایک ثانی خیرالورا کہاں

بھائی یزید کا کوئی مثل حسن بھی ہے  
زیب سی عابدہ کوئی اس کی بہن بھی ہے

دبیر نے بے حساب صنعتیں برتی ہیں مثلاً رد العجز علی الصدر یعنی جو الفاظ پہلے مصرعے کے آخر میں آتے ہیں، وہی دوسرے مصرعے کے شروع میں لائے جائیں:

الفت شعار ہوں کہ میں عاشق خدا کا ہوں  
عاشق خدا کا ہوں کہ میں دل مصطفیٰ کا ہوں

صنعت غیر منقوٹ میں، جس میں ایک حرف بھی نقطہ والا نہ ہو، دبیر کا پورا ایک مرثیہ ہے۔ اس میں اپنا تخلص عطارد باندھا ہے۔ ایک بند پیش ہے جو دلچسپی اور حیرت سے خالی نہیں:

خُ حملہ ور ہوا کہ اسد حملہ ور ہوا      وہ حملہ ور ادھر، ادھر اسلام ور ہوا  
سرگرم معرکہ سر اعدا اگر ہوا      وہ گل کھلا کہ لالہ گہسار سر ہوا  
اہل حسد کو درس ادھر آہ آہ کا  
خُور و ملک کو ورد ادھر واہ واہ کا

صنعت لف و نشر مرتب، لف کے معنی پلینا اور نشر کے معنی پھیلانا ہے۔ ایک مصرعے میں کچھ لفظ لائے جائیں اور دوسرے مصرعے میں اسی ترتیب سے وضاحتی الفاظ رکھے جائیں تو اسے لف و نشر مرتب کہتے ہیں۔

بازار گل و موج صبا سرد ہے اس سے  
وہ داغ ہے وہ آب ہے وہ گرد ہے اس سے

دبیر کے دور کا لکھنؤ صنعتوں میں ڈوبا ہوا تھا اور اس میں سب سے زیادہ رعایت لفظی سے کھیلا جاتا تھا۔ دبیر نے بھی اپنے مرثیوں میں اس صنعت سے خوب کام لیا ہے۔ ان کا ایک مشہور مرثیہ ہے جس کے مطلع میں خیاطی کی رعایتیں ملحوظ رکھی گئی ہیں۔ صرف ایک شعر پیش ہے:

فکر رفو تھی چرخ ہنر مند کے لیے      دن چار کلڑے ہو گیا پیوند کے لیے  
ایک مرثیہ میں دبیر نے تو تمام صنعتیں ایک ساتھ نظم کر دی ہیں اس مرثیہ کا مطلع ہے:

اعل لب شبیر گہر بار ہے رن میں      نیساں برستا ہے شہادت کے چمن میں

دبیر نے تشبیہات و استعارات میں بھی ندرت پیدا کی ہے، آنکھ کو نرگس سے سبھی شاعروں نے تشبیہ دی ہے مگر دبیر اس تشبیہ کو ”عین حقارت“ سمجھتے ہیں۔

گر آنکھ کو نرگس کہوں ہے عین حقارت  
نرگس میں نہ پلکیں ہیں، نہ پتی نہ بصارت

مرزا سلامت علی دبیر کے مرثیوں میں زبان و بیان، علیت اور فنی چنگلی کے جو محاسن پائے جاتے ہیں ان کی وجہ سے اردو زبان و ادب میں بڑا قیمتی اضافہ ہوا ہے۔

### اپنی معلومات کی جانچ

1. مرزا دبیر کے مرثیوں کی خصوصیات کیا ہیں؟
2. رزم نگاری سے کیا مراد ہے؟
3. مرثیے کو دبیر نے کس طرح باوقار بنایا ہے؟
4. صنعت رد العجز علی الصدر سے کیا مراد ہے؟

### 11.5 مرثیہ دبیر

کس شیر کی آمد ہے، کہ رن کانپ رہا ہے      رستم کا جگر، زیر کفن کانپ رہا ہے  
 ہر قصر سلاطین زمن کانپ رہا ہے      سب ایک طرف چرخ گہن کانپ رہا ہے  
 شمشیر بکف دیکھ کے، حیدر کے پسر کو  
 جبریل لرزتے ہیں، سمیٹے ہوئے پر کو  
 بیت سے ہیں قلعہ افلاک کے در بند      جاوِ فلک بھی نظر آتا ہے نظر بند  
 واہے کمر چرخ سے، جوزا کا کمر بند      سیارے ہیں غلطاں، صفت طائر پر بند  
 انکشت عطارو سے، قلم چھوٹ پڑا ہے  
 خورشید کے پنچے سے، علم چھوٹ پڑا ہے  
 خود فتنہ دُشر پڑھ رہے ہیں، فاتحہ خیر      کہتے ہیں 'انا العبد' لرز کر صنم دیر  
 جاں غیر ہے، تن غیر، مکیں غیر، مکاں غیر      نے چرخ کا ہے دور، نہ سیاروں کی ہے سیر  
 سکتے ہیں فلک خوف سے مانند زمین ہے  
 جُز سخت یزید، اب کوئی گردش میں نہیں ہے  
 بے ہوش ہے بجلی، یہ سمند ان کا ہے ہشیار      خوابیدہ ہیں سب، طالع عباس ہے بیدار  
 پوشیدہ ہے خورشید، علم ان کا نمودار      بے نور، ہے منہ چاند کا، رخ ان کا ضیا بار  
 سب جزو ہیں، کل رتبے میں کہلاتے ہیں، عباس  
 کونین پیادہ ہیں، سوار آتے ہیں عباس  
 چمکا کے مہ و خور زر و نقرہ کے عصا کو      سرکاتے ہیں پیر فلک پُشت دوتا کو  
 عدل آگے بڑھا، حکم یہ دیتا ہے قضا کو      ہاں، باندھ لے ظلم و ستم و جور و جفا کو  
 گھر لوٹ لے، بغض و حسد و کذب و ریا کا  
 سرکاٹ لے، حرص و طمع و مکر و دغا کا  
 راحت کے محلوں کو، بلا پوچھ رہی ہے      ہستی کے مکانوں کو، فنا پوچھ رہی ہے  
 تقدیر سے، عمر اپنی، قضا پوچھ رہی ہے      دوزخ کا پتہ، فوج جفا، پوچھ رہی ہے  
 غفلت کا تو دل چونک پڑا، خوف سے مل کر  
 فتنے نے کیا خواب، گلے کفر سے مل کر

ہے شور فلک کا ' کہ یہ خورشیدِ عرب سے  
خورشیدِ فلک ' پر تو عارض کا لقب ہے

ہر ایک ' کب اس کے شرف و جاہ کو سمجھے

اس بندے کو وہ سمجھے ' جو اللہ کو سمجھے

یوسف ہے یہ کنعاں میں ' سلیمان ہے سب میں

ایوب ہے یہ صبر میں ' یحییٰ ہے بُکا میں

شہیر ہے مظلومی میں ' حیدر ہے دُعا میں

کیا غم ' جو نہ مادر نہ پدر رکھتے ہیں آدم

عباس سا ' دنیا میں پسر رکھتے ہیں آدم

صحرا میں گرہا پر تو عارض ' جو قضا را

یوں ' دھوپ ' اڑی ' آگ پہ جس طرح سے پارا

سورج کی کرن نے ' کیا شرما کے کنارہ

موسیٰ کی طرح ' غش ہوئے سب ' کیسا نظارا

جو مدح ' نہ دم روشنی طور نے مارا

شب خون عجب ' دھوپ میں ' اس نور نے مارا

قربان ' ہو اے علم شاہِ اہم کے

ہیں راز عیاں ' خالق ذوالفضل و کرم کے

شب خار ہرے ہو کے بنے سرو ' ارم کے

جبریل نے پر کھولے ہیں ' دامن میں علم کے

پرچم کا جہاں عکس گرا ' صابقہ چمکا

پر چم کہیں دیکھا نہ سنا ' اس چم و خم کا

قرنا میں نہ دم ہے ' نہ جلا جہل میں صدا ہے

ہر دل کے دھڑکنے کا ' مگر شور بپا ہے

پوق و ڈیل و کوس کی بھی سانس ہوا ہے

با جا جو سلامی کا اسے کہیے ' بجا ہے

سکتے ہیں جو آواز ہے ' نقارہ و دف کی

نوبت ہے ورودِ خلفِ شاہِ نجف کی

گو ' خلعتِ تحسین مجھے حاصل سے سراپا

ہر عضو تن ' اک قدرتِ کامل ہے سراپا

پر وصفِ سراپا کا ' تو مشکل ہے سراپا

یہ روح ہے سر تا بہ قدم ' دل ہے سراپا

کیا ملتا ہے ' گر کوئی جھگڑتا ہے ' کسی سے

مضمون بھی اپنا ' نہیں لڑتا ہے کسی سے

سورج کو چھپاتا ہے گہن ' آئینے کو رنگ

کیا اصل دُر و لعل کی وہ پانی ہے ' یہ سنگ

اس چہرے کو ' داور ہی نے ' لاریب بنایا

بے عیب تھا خود ' نقش بھی بے عیب بنایا

انساں کہے اس چہرے کو کب ' چشمہ حیواں

برسوں سے ہے آزارِ برص میں مہ تاباں

یہ نور ' وہ ظلمت ' یہ نمو دار وہ پنہاں

کب سے یرقاں مہر کو ہے اور نہیں درماں

آئینہ ہے گھر رنگ کا ' یہ رنگ نہیں ہے

اس آئینے میں ' رنگ ہے اور رنگ نہیں ہے